

कृत्यरत्नाकरः



BIBLIOTHECA INDICA
A COLLECTION OF ORIENTAL WORKS.

कृत्यरत्नाकरः ।

महासान्धिविग्रहिक-श्रीचण्डेश्वरठक्करविरचितः ।

KRTYARATNĀKARA

A TREATISE ON SMṚTI.

BY

CAṆDEŚVARA THAKKURA.

EDITED BY

PANḌIT KAMALA KRṢṢNA SMṚTITĪRTHA

Work Number
237.



Issue Number
1475.
New Series.

(Completing text.)

CALCUTTA :

Printed at the Baptist Mission Press.

Published by the Asiatic Society of Bengal, 1, Park Street,
1924.

NOTICE.

BIBLIOTHECA INDICA

PUBLISHED BY

THE ASIATIC SOCIETY OF BENGAL.

THE Bibliotheca Indica is a collection of works belonging to or treating of Oriental literatures and contains original text-editions, as well as translations into English, and also bibliographies and studies.

The publication was started in 1849, and consists of an Old and a New Series. The New Series was begun in 1860, and is still running.

As a rule the issues in the series consist of fascicles of 96 or 100 pages print, though occasionally numbers are issued of double, triple or larger bulk, and in a few cases even entire works have been published under a single issue number. Several different works are always simultaneously in progress. Each issue bears a consecutive issue number. The Old Series consists of 265 issues; in the New Series, till September, 1924, inclusive, 1469 issues have been published. These 1734 issues represent 240 different works; these works again represent the following literatures:—

Sanskrit, Prakrit.

Rājasthānī, Kāshmirī, Hindī.

Tibetan.

Arabic, Persian.

Several works published are partly or wholly sold out, others are still incomplete and in progress. A few works, though incomplete, have been discontinued.

Various price lists and notices concerning the Bibliotheca Indica are available and may be had on application. Other lists are in preparation. Revised lists are published from time to time.

The standard sizes of the Bibliotheca Indica are three:—

Demy (or small) octavo.

Royal (or large) octavo.

Quarto.

The prices of the Bibliotheca Indica as revised in 1923 are based (with some exceptions) on the following scale per unit of 96 or 100 pages in a fascicle as the case may be:—

१ दीनाननाथरूपान् ब्राह्मणांश्च विशेषतः ।
 भोजयेत् पूजयेच्छ्रद्धा नानाभक्ष्यैर्विधानतः ॥
 तिलान् पलाशसमिधो जुहुयात् पावके तथा ।
 कृत्वा तु सद्यतं वीर देवमारोपयेद्रथम् ॥
 कुर्यात् प्रजागरं तत्र नानाप्रेक्षणकैर्दिज ।
 परिव्राजकवर्गैस्तु नृत्यमानैश्च सर्वशः ॥
 एवं महोत्सवं कृत्वा यामिन्यर्द्धं वरानने ।
 कृष्णाष्टम्यान्ततः पौषे देवं तं भ्रामयेत् पुरम् ॥
 नानाप्रेक्षणकैर्विप्र ब्रह्मघोषैश्च सर्वशः ।
 वृन्दैः पाशुपतानाञ्च नृत्यमानैः समन्ततः ॥
 रथे विप्रध्वजच्छत्रैः किङ्किणीरवकान्वितैः ।
 वितानध्वजमालाभिर्घण्टाचामरदर्पणैः ॥
 शङ्खभेर्यादिनिर्घोषैर्गन्धरङ्गसमाकुलम् ।
 लेप्य दारुमयैर्यन्त्रैर्माहरत्नोदगणादिभिः ॥
 उद्यानखातपानाद्यैर्महोत्सवसमन्वितैः ।
 महाजनपदाकीर्णं यथावैभवकल्पितम् ॥
 सर्वदा दानपुष्पानि सर्वतीर्थफलानि च ।
 अत्युग्रतपसां पुण्यं सर्वयज्ञफलानि च ॥
 लभते च नरः श्रीमान् शिवयात्राप्रवर्त्तनात् ।
 शिवलोके महाभाग शिववन्मोदते सदा ॥

अत्र शुक्लपक्षकथनानन्तरं कृष्णाष्टम्यान्ततः पौष इति भविष्य-
पुराण एव कथनाद्भक्त एव शुक्लादिमासक्रमेण कृष्णः पौषपक्षः ।

तस्यान्ते देवराजत्वं चिरकालमवाप्नुयात् ।

जम्बुद्वीपपतिः श्रीमान् तस्यान्ते जायते पुनः ॥

तथा—

यः कुर्यात् पर्वकालेषु महौमार्गप्रवर्त्तनम् ।

शिवस्य रथयात्रायां दिनरात्रिपरिक्रमात् ॥

स दिव्यं यानमारूढः किङ्किणौरवनादितम् ।

प्रयाति लोकमचलं गिरिजावल्लभस्य तु ॥

इति शिवस्य रथयात्रा ।

ब्रह्मपुराणे—

पौषे मास्यथ शुक्लायामेकादश्यासुपोषितः ।

द्वादश्यां पूजयेद्विष्णुं देवं नारायणं हरिम् ॥

यात्रा कार्या त्रयोदश्यां चतुर्दश्यासुपोष्य च ।

पौर्णमास्यां यजेद्विष्णुं तथा विभवविस्तरैः ॥

विष्णुधर्मोत्तरे—

पौषशुक्लद्वादशौमुपक्रम्य—धान्यानाञ्च तथा पौष इति ।

अत्र तथेत्यनेन दानस्य पूर्वमासोक्तमहाफलपरामर्शः ।

वराहपुराणे— दुर्वासा उवाच—

पुष्यमासस्य या पुण्या द्वादशौ शुक्लपक्षतः ।

तस्यां प्रागिव संकल्प्य कुर्यात् स्नानादिकाः क्रियाः ॥

प्रागिव मार्गवत् ।

निर्व्वर्त्त्या(रा) बोधयेद्वाचावेकादश्यां जनार्दनम् ।

पूज्यमन्त्रैर्द्विजश्रेष्ठ देवदेवं जनार्दनम् ॥

कूर्मार्थ पादौ प्रथमन्तु पूज्यौ

नारायणायेति कटिं हरेस्तु ।

सङ्कर्षणायेत्युदरं हरेस्तु

उरो विशोकाय भवाय कण्ठम् ॥

सुबाहवे त्वेव भुजौ शिरश्च

नमो विशालाय रथाङ्ग-शङ्खौ ।

स्वनाममन्त्रेण सुपुष्पगन्धै-

र्नानानिवेद्यैर्विविधैः फलैश्च ॥

अभ्यर्च्य देवं कलसं तदग्रे

संस्थाप्य माल्याम्बरदामकण्टम् ।

तं हेमगर्भन्तु पुरेव कृत्वा

स्वशक्तितो हेममयन्तु देवम् ॥

समन्दरं कूर्मरूपेण कृत्वा

संस्थापयेत्ताम्रपात्रे घृतस्य ।

पूर्णं घटोपर्य्यथ सन्निवेश्य

श्वो ब्राह्मणायेवमेवन्तु दद्यात् ॥

श्वो ब्राह्मणान् भोज्य सदक्षिणांश्च

यथाशक्त्या प्रीणयेद्देवदेवम् ।

नारायणं कूर्मरूपेण पश्चात्

स्वयञ्च मुञ्चीत सभृत्यवर्गः ॥

एवं कृते वै त्रिविधं हि पापं
 विनश्यते नात्र विचाराणास्ति ।
 संसारचक्रन्तु विहाय शुद्धम्
 प्राप्नोति लोकन्तु हरेः पुराणम् ॥
 अनेन जन्मान्तरसञ्चितानि
 नश्यन्ति पापानि नरस्य भक्त्या ।
 प्राशुक्तरूपन्तु फलं लभन्ते
 नारायणस्तुष्टिमुपैति सद्यः ॥
 कूर्मदादशौ ।

विष्णुः—

पौषो चेत् पुष्ययुक्ता स्यात्तस्यां गौरसर्षपकल्केनोत्सादितशरीरो
 गव्यघृतपूर्णकुम्भेनाभिषिक्तः सर्वौषधिः सर्वगन्धैः सर्वबीजैश्च स्नातः
 तेन च भगवन्तं वासुदेवं स्नापयित्वा पुष्पधूपनैवेद्यादिभिश्चाभ्यर्च्य
 वैष्णवैः सूक्तैर्बार्हस्पत्यमन्त्रैश्च पावकं ऊत्वा सुवर्णेन घृतेन च
 ब्राह्मणं स्वस्ति वाचयेत् ।

ब्रह्मपुराणे—

इदं जगत्पुरा लक्ष्म्या त्यक्तमासीत्ततो हरिः ।
 पुरन्दरश्च सोमश्च तथा पुष्य-वृहस्पती ॥
 पञ्चैते पुष्ययोगे तु पौर्णमास्यां तपोबलात् ।
 अलङ्कृतं पुनश्चक्रुः सौभाग्योत्साहलक्ष्मीभिः ॥
 तस्मान्नरैः पुष्ययोगे तत्र सौभाग्यवृद्धये ।
 गौरसर्षपकल्केन समालभ्य स्वकां तनुम् ॥

कृतज्ञानैस्ततः कार्यमलक्ष्मीनाशनं परम् ।
 उदत्तं देहञ्च तथा सर्वौषधियुतैर्जलैः ॥
 स्नानं कृत्वा नवं वस्त्रं गृहीत्वाच्छादनन्ततः ।
 द्रष्टव्यं मङ्गलशतं धूपसङ्माल्यशोभितम् ॥
 ततो नारायणः शक्रः चन्द्रः पुष्य-बृहस्पती ।
 सम्पूज्याः पुष्पधूपाद्यैर्नैवेद्यैश्च पृथक् पृथक् ॥
 प्रशस्तेर्वैदिकैर्मन्त्रैः कृत्वाग्निहवनं शुभम् ।
 धनैर्विप्राश्च सन्तर्प्या नवैर्वस्त्रैः सुशोभिताः ॥
 ततः पुष्टिकरं हृद्यं भोक्तव्यं घृतपायसम् ।
 पुष्ययोगे तु कर्त्तव्यं राज्ञा स्नानन्तु सर्वदा ॥

अत्र देवीपुराणे—

पुष्ये पुष्याभिषेकस्तु कर्त्तव्यः पूजयेज्जयाम् ।

विष्णुधर्माक्षरे—

गौरमर्षपकल्केन पौष्यामुत्सादितो नरः ।

गव्यस्याज्यस्य कुम्भेन सोऽभिषिक्तस्त्वनन्तरम् ॥

उत्सादित उदर्चितगात्रः ।

विरुक्षितस्तथा स्नातः सर्वबीजौषधीजलैः ।

रत्नगन्धफलोपेतैर्वृतं च तदनन्तरम् ॥

सर्वौषधि सर्वबीजानि परिभाषोक्तानि ।

समुवर्णे सुखं दृष्ट्वा तत्प्रदद्याद्विजातये ॥

घृतेन स्नापितं विष्णुं शक्त्या सम्पूजयेत्ततः ।

घृतञ्च जुहुयादङ्गौ घृतं दद्याद्विजातये ॥

कर्त्तुं वस्त्रयुगं दद्यात् सोपवासः समाहितः ।

कर्मणानेन धर्मजाः पुष्टिमाप्नोत्यनुत्तमाम् ॥

अथमर्थः ! एकभक्तं कृत्वा नियमेन सुप्ता परदिनमुपोष्या-
परदिने प्रातः श्वेतसर्षपकल्केनोदृत्य गव्यघृतकुम्भेन स्नातः तण्डुल-
चूर्णादिभौरुचणं कृत्वा परिभाषोक्त सर्वधान्य सर्वौषधीमिश्रेण
रत्नफलयुतेन जलेन च स्नातो मुखं सुवर्णमहिते घृते वोक्ष्य तत्
यस्मिन् कस्मिंश्चिद्वाह्मणे प्रतिपाद्य स्थापितं भगवन्तं विष्णुं यथा-
शक्तिं सम्पूज्य ब्राह्मणद्वारा—

ॐ विष्णवे स्वाहेति घृतेन होमं कारयेत् ।

ततो होमस्य कर्त्तुं वाससी दक्षिणां दद्यात् ॥

ततः प्रतिगृहीत्वा ब्राह्मणमानाय्याभ्यर्च्यार्चितं घृतं तस्मै दद्यात् ।

अत्रानुत्तमपुष्टिः फलम् । पुष्ट्ययोगे चात्रैव दशगुणम् ।

मत्स्यपुराणे—

चतुर्दशसहस्राणि तथा पञ्चशतानि च ।

भविष्यचरितप्रायं भविष्यं तदिहोच्यते ॥

तत् पौषमासि यो दद्यात् पौर्णमास्यां विशेषतः ।

भविष्यचरितप्रायमादित्यचरितोज्ज्वलम् ॥

गुडकुम्भममायुक्तमग्निष्टोमफलं लभेत् ।

इति महासान्निविग्रहिकठक्कुर श्रीवीरेश्वरात्मज महा-

सान्निविग्रहिकठक्कुर श्रीचण्डेश्वरविरचिते

कृत्यरत्नाकरे पौषमासतरङ्गः ।

अथ माघकृत्यम् ।

श्रीमहाभारते—

माघे मासि तिलान् यस्तु ब्राह्मणेभ्यः प्रयच्छति ।
सर्व्वसत्त्वसमाकीर्णं नरकं न स पश्यति ॥

विष्णुधर्मात्तरे—

तिलप्रदानान्माघे तु यास्यं लोकं न गच्छति ।

वामनपुराणे—

माघे मासि तिलाः शस्तास्तिलधेनुश्च दानव ! ।
इध्मेन्धनादयश्चान्ये माधवप्रीणनाय तु ॥

इध्म होमोपयोगिदारु । इन्धनमग्निज्वलनोचितम् । आदिशब्देन
श्रीतहरत्नलपटीकम्बलाः परिगृहीता इति दानसागरः ।

कल्पतरुकारस्य तु—

यद्यदिष्टतमं वस्तु^१ यच्चाप्यस्ति गृहे शुचि ।

तत्तद्धि देयं प्रीत्यर्थं देवदेवस्य चक्रिणः ॥

इति वामनपुराणे मासदानोपसंहारे दर्शनादस्यैवादिपदार्थ-
त्वमिष्टम् । एवमन्यत्राद्यादिपदार्था नेयः ।

तिलधेनुः धेनुदानावर्त्तस्यमत्स्यपुराणोक्ततिलधेनुविधया देयेति
दानसागरः ।

विष्णुः—

माघे मास्यग्निं प्रत्यहं तिलैर्ज्ज्वा सद्यतं कल्माषं^२ ब्राह्मणान्
भोजयित्वा दीप्ताग्निर्भवति ।

कल्माषः^१ ईषत्स्निन्नमाषः । ब्राह्मणभोजनमपि प्रतिदिनम् ।
माघप्राथम्याच्छिशिरर्तुकर्त्तव्यमप्यत्रैव लिख्यते ।

सम्बन्धः—

इन्धनानि च यो दद्यात् विप्रेभ्यः शिशिरागमे ।

स सुखी दीप्तकायाग्निः सुभगश्चैव जायते ॥

शिशिरागमे शिशिरोपक्रमे । अत्र दानारम्भो दानस्य मास-
द्वयव्यापित्वात् ।

यमः—

कृशरं भोजयित्वा तु स्वशक्त्या शिशिरे द्विजान् ।

दौष्ठाग्निलमवाप्नोति स्वर्गलोकञ्च गच्छति ॥

विष्णुधर्मोत्तरे—

बहिः स्नानं नरः कृत्वा सूर्यस्योदयनं प्रति ।

शिशिरे सततं बलिं तर्पयित्वा तथा तिलैः ॥

कल्माषं सद्यतं दत्त्वा यथाशक्त्या द्विजातिषु ।

कार्याग्निदौप्तिः प्राकाश्यं शत्रुनाशञ्च विन्दति ॥

शिशिरर्तूपक्रमे उदितमात्रे सूर्ये ग्रामादहिर्जलाशये स्नात्वाग्नौ
[ॐ प्रजापतये स्वाहेति] तिलान् ऊत्वा^२ शूद्रो ब्राह्मणद्वारा होमं
कारयित्वा वृत्तसहितान् स्निन्नमाषान् दद्यात् ।

विष्णुधर्मोत्तरे—

इन्धनानां प्रदानेन शिशिरे स्थान्महाफलम् ।

भविष्यपुराणे—

श्रीतकालेन्वनं दद्यान्नराणां श्रीतनाशनम् ।

भानोरायतने देव सोऽश्वमेधफलं लभेत् ॥

नरसिंहपुराणे—

श्रीतकाले महावक्त्रं प्रज्वालयति यो नरः ।

सर्वसत्त्वहितार्थाय स्वर्गञ्चाप्सरसं लभेत् ॥

एतज्ज्वालनमात्रम् । अतएव धार्मिकाः स्नानघट्टादिव्यग्नि-
मनुदिनं प्रज्वालयन्ति ।

विष्णुधर्मोत्तरे—

शिशिरं सकलं कालं ग्रासं परगवे तथा ।

दत्त्वा स्वर्गमवाप्नोति सत्त्वत्सरगतानि षट् ॥

आग्नेयपुराणे—

हेमन्ते शिशिरे चैव पुण्याग्निं यः प्रयच्छति ।

सर्वलोकप्रतापार्थं पुण्यां गतिमवाप्नुयात् ॥

पुण्याग्निं पुण्यार्थमग्निम् ।

यमः—

प्रातःस्नायी च सततं द्वौ मासौ माघ-फाल्गुनौ ।

देवान् पितॄन् समभ्यर्च्य सर्वपापैः प्रमुच्यते ॥

विष्णुः—

प्रातःस्नायी भवेन्नित्यं द्वौ मासौ माघ-फाल्गुनौ ।

यदीच्छेद्विपुलान् भोगान् चन्द्रसूर्यग्रहोपमान् ॥

अत्र फलभेदाद्भिन्नमूलत्वे स्थिते यमवाक्यादनुवादानर्थक्य-

प्रसङ्गाद्देवपितृतर्पणसहितमेव स्नानं कृतसंकल्पेनाशौचेऽपि कर्त्तव्यम् ।
विष्णुवाक्यबोधितस्नानञ्चाशौचपाते मज्जनमात्रमेव विवक्षितमिति
केचित् ।

मत्स्यपुराणे—

मार्कण्डेय उवाच—

षष्टितीर्थसहस्राणि षष्टितीर्थशतानि च ।

माघे मासि गमिष्यन्ति गङ्गायमुनसङ्गमे ॥

गवां शतसहस्रस्य सम्यग्दत्तस्य यत्फलम् ।

प्रयागे माघमासस्य अहस्नानस्य तत्फलम् ॥

सितासिते तु यत्स्नानं माघे मासि युधिष्ठिर ।

न तस्य पुनरावृत्तिः कल्पकोटिशतैरपि ॥

यत्स्नानं येषां स्नानमिति तु प्रातःस्नानमनादायैव ।

भविष्यपुराणे—

माघमासे समुद्युक्तस्त्रिसन्ध्यं पूजयेद्भविम् ।

लभेत् षाण्मासिकं पुण्यं मासेनैव न संशयः ॥

यथा माघे तथाषाढे मासमेकञ्च कार्तिके ।

त्रिषु पुण्यं समं ज्ञेयं मासश्रेष्ठेषु यत्कृतम् ॥

मत्स्यपुराणे—

माघे मास्युषसि स्नानं कृत्वा दाम्पत्यमर्चयेत् ।

पूजयित्वा यथाशक्ति माल्य-वस्त्र-विभूषणैः ॥

सूर्यलोके वसेत् कल्पं सूर्यव्रतमिदं स्मृतम् ।

अत्र व्रतसाधारणधर्मान्वयः ॥

व्रतमधिकृत्य— श्रीमहाभारते—

माघन्तु नियतो मासमेकभक्तेन यः चिपेत् ।

स श्रीमति कुले जातो महत्त्वेनोपपद्यते ॥

यथा स्कन्दपुराणे—

माघे मासे तु कुर्वाणः स्त्रियः प्राप्नोति वै शुभाः ।

कुर्वाण एकभक्तमित्यर्थान्वयः ॥

भविष्यपुराणे—

माघे रथञ्चाश्वयुतं दिव्यमाल्यविभूषितम् ।

पैष्टभानुसमायुक्तं कृत्वायतनमानयेत् ॥

महारथोपमैर्यानिः श्वेताम्बरसमन्वितैः ।

वर्षायुतशतं माघं सूर्यलोके महीयते ॥

सर्वामराणां लोकेषु प्राप्य कामान् यथेप्सितान् ।

क्रमादागत्य लोकेऽस्मिन् यथेष्टं विन्दते पतिम् ॥

मासव्यापकमेकभक्तादिकं कार्त्तिकवन्नेयम् ।

तत्रैव—

माघे मासे तु सम्राप्ते यः कुर्यान्नक्तभोजनम् ।

पिन्याकं दृतसन्निभं भुञ्जानः संयतेन्द्रियः ॥

उपवासश्च सप्तम्यां भवेदुभयपक्षयोः ।

दृताभिषेकं सप्तम्यां कुर्याद्भानोर्नराधिप ॥

गाञ्च दद्याद्दिनेशाय तरुणीं नीलसन्निभाम् ।

गत्वादित्यपुरं रम्यं भुङ्क्ते भोगान् यथेप्सितान् ॥

अत्र नक्तभोजनं मासव्यापि पिण्याकस्तिलकल्कः । नील-
सन्निभां दुन्दुनीलश्यामाम् ।

तत्रैव—

माघे मासे तु सम्प्राप्ते यः कुर्यान्नक्तभोजनम् ।
कशरं घृतसंयुक्तं भुञ्जानः संयतेन्द्रियः ॥
उपवासपरोऽष्टम्यां पचयोरुभयोरपि ।
पूजयेदम्बिकां भक्त्या कृत्वा गोधूमचूर्णतः ॥
दुर्गामष्टभुजां वीर अम्बिकामिति नामतः ।
गन्धपुष्पोपहारैस्तु सर्वै रक्तैश्च पूजयेत् ॥
धूपं कृष्णागुरुं दद्यात् मांसं दद्याच्च माहिषम् ।
धान्यसिद्धार्थकाः स्नाने प्राशने च यवाः सृताः ॥
य एवं माघमासे तु पूजयेदम्बिकां नृप ।
दिव्यं विमानमारूढः सूर्यलोके महीयते ॥

ब्रह्मपुराणे—

श्लषादित्रयसंक्रान्तौ चण्डांशवुत्तरायणे ।
ब्रह्मलोकन्तु गच्छन्ति देवाः सर्वे सवासवाः ॥
तस्मान्मासत्रयन्तत्र प्रतिमाः श्रेष्ठसम्भवाः ।
आच्छाद्य गृहं वस्त्राभ्यां तथा रक्ष्याश्च नित्यशः ॥
पुष्पैर्वस्त्रैः सुवासैश्च गृहीतव्याश्च सर्वदा ।
पूज्याः प्रतिदिनं ताश्च ब्राह्मणाश्च सुशोभनैः ॥

तर्पणीयास्तथा गावस्तिलेन लवणादिभिः^१ ।

वह्निर्नित्यञ्च प्रज्वाल्यो नृणां कार्थ्योऽग्निवर्द्धनः ॥

झषोऽत्र मकरः । शैलसम्भवाः पाषाणनिर्मिताः । एतच्चोत्तरायणे
देयम् । तदनु मासत्रयञ्च परिपालनीयम् ।

तथाचोक्तम् तत्र

मेघं जिगमिषौ सूर्यं शैशिरं दृतकम्बलम् ।

अपास्त देहादेवेभ्यः पूजा कार्या प्रयत्नतः ॥

कालिकापुराणे—

कनकं कुलिशं नीलं पद्मरागञ्च मौक्तिकम् ।

एतानि पञ्चरत्नानि विन्यसेल्लिङ्गमूर्द्धनि ॥

रत्नानाञ्चाप्यभावे तु कषे कर्षार्द्धमेव वा ।

सुवर्णं योजयित्वा तु तस्मिन्नेवोत्तरायणे ॥

विधिवच्च तथाभ्यर्च्य गव्येनाज्येन भूरिणा ।

प्रक्षाल्य मर्दयित्वा तु प्रदद्याद् दृतकम्बलम् ॥

दद्याच्चोपस्करं भूयो ब्राह्मणान् यतिभिः सह ।

संभोज्य दक्षयित्वा तु कल्पयेदनिवारितम् ॥

उपोष्य सर्वमेवैतत् कुर्याद् भक्तिपुरःसरः ।

पञ्चगव्यं तिलैर्युक्तं पीत्वा वै पारयेत् स्वयम् ॥

तिलः स्नानं प्रकुर्वीत तैरेवोद्धर्त्तनं बुधः ।

देवतानां पितृणाञ्च उभाभ्यां तर्पणन्तथा ॥

होमं तैश्च प्रकुर्वीत सर्वदैवात्तरायणे ।

तं वै देवाय विप्रेभ्यो हाटकेन समं ददेत् ॥

सकृदेव करोत्येवं चित्तं शम्भौ निवेश्य यः ।

उत्तरायणमासाद्य नरः कस्मात् स शोचते ॥

कुलिशं हौरकं । दक्षयित्वा दक्षिण्या सम्पूज्य कल्पयेत्
भोजनमिति शेषः । पारयेत् पारणं कुर्यात् । तिलस्नान-
पर्योर्नात्र क्रमो विवक्षितः । उभाभ्यामिति तादर्थ्यं चतुर्थी ।

कम्बलदानम् ॥

भविष्यपुराणे—

कृष्णपक्षस्य पञ्चम्यां माघे मासि भवेच्च यः ।

आदित्याभिमुखो ज्ञेयः षट्पु चास्य परं विधिम् ॥

कृत्वैकभक्तं सूर्यस्य वारे त्रिपुरसूदन ।

प्रातःकृत्वा ततः स्नानं पूजयित्वा दिवाकरम् ॥

आदित्याभिमुखस्तिष्ठेद् यावदस्तमयं रवेः ।

जपमानो महाश्वेतां स्तम्भमाश्रित्य सुव्रत ॥

चतुर्हस्तं मृदु ऋत्वा मन्त्रमव्रणञ्च समं घटम् ।

रक्तचन्दनवृक्षस्य कुम्भं कुर्याद् गणाधिप ॥

तमाश्रित्य महाबाहो भक्त्या देवं दिवाकरम् ।

पश्यमानो जपन् श्वेतां तिष्ठेदास्तमयं रवेः ॥

गन्धपुष्पोपहारैश्च पूजयित्वा दिवाकरम् ।

ब्राह्मणे दक्षिणां दत्त्वा ततो भुञ्जीत वाग्यतः ॥

इत्यमेनन्तु यः कुर्यात् भास्करप्रीतये नरः ।

भानुमांस्तस्य प्रीतः स्यात्स प्रीतश्च ददाति हि ॥

धनं धान्यं तथा पुत्रानारोग्यं भार्गवीं नृप ।

तस्मात् समूजयेत्तत्र गौर्वाणाधिपतिं हरिम् ॥

भार्गवी लक्ष्मीः । हरिः सूर्यः ।

इत्यादित्याभिमुखविधिः ॥

ब्रह्मपुराणे—

कृष्णाष्टम्यान्तु माघस्य मांसश्राद्धं महाफलम् ।

पितृभिः प्रार्थितं पूर्वं तस्मात्तत्तत्र कारयेत् ॥

एतच्च सर्वशास्त्रिसाधारणम् विशिष्य बोधकविरहात् ।

विष्णुः—

पौष्यां समतीतायां कृष्णपक्षद्वादश्यां सोपवासस्तिलैः
स्नातस्तिलोदकं दत्त्वा वासुदेवमभ्यर्च्य तानेव ऊत्वा दत्त्वा
भुक्त्वा च सर्वपापेभ्यः पूतो भवति ।

यमः—

माघान्वकारद्वादश्यां तिलैर्जृत्वा ऊताशनम् ।

तिलान् दत्त्वेव विप्रेभ्यः सर्वपापैः प्रमुच्यते ॥

कूर्मपुराणे—

माघमासे तमिस्त्रे तु द्वादश्यां समुपोषितः ।

शुक्लाम्बरधरः कृष्णैस्तिलैर्जृत्वा ऊताशनम् ॥

प्रदद्याद्वाङ्मणेभ्यस्तु तिलानेव समाहितः ।

जन्मप्रभृति यत्पापं सर्वन्तरति वै द्विज ॥

ब्रह्मपुराणे—

माघे कृष्णद्वादश्याञ्च यमोऽपि भगवान् पुरा ।
 तिलानुत्पादयामास तपः कृत्वा सुदारुणम् ॥
 राजा दशरथो भूमौ तस्मात्तानावतारयत् ।
 तिलानामाधिपत्ये तु विष्णुस्तत्र कृतः सुरैः ॥
 तस्यामुपोषितः स्नातस्त्रिलैस्तस्माद्यजेद्वरिम् ।
 तिलतैलेन दीपाञ्च देया देवगृहेष्वपि ॥
 निवेदयेत्तिलानेव होतव्याञ्च तिलास्तथा ।
 तिलान् दद्याच्च विप्रेभ्यो भक्षयेच्च तथा तिलान् ॥

इदन्तु भूपालकृत्यममुच्ये माघकृत्योपसंहारे द्वादश्यां
 तिलद्वादशीव्रतमिति व्रतरूपतयोपसंहृतम् । कल्पतरु-पारिजाता-
 दिषु नैयतकालिके लिखितमिति भावनौयम् ।

तत्रैव—

माघे कृष्णचतुर्दश्यां विष्णोर्देहान्मरीचयः ।
 निश्वेदुस्तिलकाकाराः शतशोऽथ सहस्रशः ॥
 सुप्तस्य भोगिशयने योगनिद्रागतस्य च ।
 उदानपवनो(द्भू)द्भूता रोमकूपेषु सर्व्वसु ॥
 तारणाद्योगिमुख्यानां भिन्ने वैकारिके सति ।
 दिनाशिन्यः शरीरे ताः सिद्धाः सूक्ष्मत्वमागताः ॥
 तिलकाकृतयो जाताः संस्थिताश्च सुधात्मनः ।
 तारकास्तु महाघोरात् संसारगहनार्णवात् ॥
 तरतिः ज्ञवने धातुस्तस्मात्तामां जिगद्यते ।

अनर्काभ्युदिते काले मत्सु (?) तारांशुके शनिः ॥
शनिः शनैश्चरः पूज्य इत्यर्थः ।

राजा च तत्र मृत्युज्यो यमः प्रलयभास्करः ।
सर्वाङ्गमन्त्रिसम्भूता नद्यो विष्णोश्च तत्र च ॥
अरुणोदयवेलायां वा रटन्त्यपि^१ नित्यशः ।
नियुक्ता विष्णुना सर्वाः कस्य पापं पुनीमहे ॥
निमित्तं पञ्चता वेद्यं तत्र प्रोक्तं यतो भुवि ।
तदा सा तु निशा ज्ञेया ताराधात्री सुदारुणा ॥
तत्रोपोष्य चयोदश्यां सम्प्राप्ते तु निशाचये ।
वितस्तायां विशोकायां इन्द्रवत्यामथापि वा ॥
तथा हर्षपथायाञ्च त्रिनद्यां वा यथाक्रमम् ।
सिन्धौ नरकवाहिन्यां तीर्थेष्वन्येषु तत्र वा ॥
स्नात्वा पूज्यो जगद्भर्ता हरिः पूज्याश्च तारकाः ।
यमो नद्यश्च तीर्थानि देवताः पितरस्तथा ॥
अर्घैः पुष्पैस्तथा धूपैर्दोषमाल्यैर्विलेपनैः ।
नैवेद्यैर्विविधाकारैः कृशरेण तु भूरिणा ॥
बन्धिः पूज्यश्च भगवान् घृताक्तैस्तिलतण्डुलैः ।
नमःप्रणवसंयुक्तान् सतिलांश्च जलाञ्जलीन् ॥
यमाय सप्त वितरेत् धर्मराजाय सप्त च ।
मृत्यवे सप्त देयाश्च तथा सप्ताऽन्तकाय च ॥

वैवस्वताय सप्तान्याः सप्त कालाय चैव हि ।
 सप्त देवाश्च विधिवत् सर्वप्राणहराय च ॥
 कृशरं भोजनीयाश्च ब्राह्मणास्तदनन्तरम् ।
 आहुं कृत्वा पितृभ्यश्च विमुक्तः सर्वपातकैः ।
 ततो विभज्य बन्धुभ्यः कृशरं भक्षयेत् स्वयम् ॥
 तारारात्रिव्रतम् ॥

तत्रैव—

अमावास्यायां अरणं रक्षोघ्नं वैष्णवं यदा ।
 तदा पितृभ्यः आहुन्तु दत्तं भवति चाक्षयम् ॥
 रक्षोघ्नं आहुमित्यन्वयः । अमावास्यायां रक्षोघ्नं आहुमिति
 कृत्यसमुच्चयोपसंहारात् ।

शिष्टाः

माघे शुक्लद्वितीयायां कन्यका मदरार्थिनी ।
 प्रातः स्नात्वाऽर्चयेद्गौरीं पुष्पनैवेद्यचन्दनैः ॥
 मत्स्यपुराणे ।
 माघे मासेऽथ चैत्रे वा गुडघेनुप्रदो भवेत् ।
 गुडव्रतस्तृतीयायां गौरीलोके महीयते ॥
 गुडव्रतो गुडमात्राग्रनः ।

भविष्यपुराणे—

माघे मासि तृतीयायां गुडस्य लवणस्य च ।
 दानं श्रेयस्करं राजन् नारीणां पुंरूपस्य च ।
 गुडेन तुष्यते देवी लवणेन स्वयंभुवः ।

मत्स्यपुराणे— ईश्वर उवाच—

अन्यामपि प्रवक्ष्यामि तृतीयां पापनाशिनीम् ।
 रसकल्याणिनीमेनां पुरा कल्पविदो विदुः ॥
 माघे मासि तु सम्प्राप्य तृतीयां शुक्लपक्षतः ।
 प्रातर्गव्येन पयसा तिलैः स्नानं समाचरेत् ।
 स्नापयेन्मधुना देवीं तथैवेक्षुरसेन तु ।
 गन्धोदकेन मधुना पूजनं कुङ्कुमेन वै ।
 दक्षिणाङ्गानि सम्यूज्य ततो वामानि पूजयेत् ।
 ललितायै नमो देव्याः पादौ गुल्फौ तथार्चयेत् ।
 जङ्घां^१ जानु तथेशान्यै तथा चारुश्रिये^२ नमः ।
 मदालसायै तु कटिं अमलायै तथोत्तरम् ।
 स्तनं वदनवासिन्यै कुमुदायै च कन्धराम् ।
 भुजं भुजाग्रं माधव्यै कमलायै मुखस्मिते ।
^३मुकुटं विश्ववासिन्यै शिरः कान्त्यै तथाऽर्चयेत् ।
 भूललाटञ्च रुद्राण्यै शङ्करायै तथालकाम् ।
 मदनायै ललाटन्तु मोक्षनायै पुनर्भुवौ ।
 नेत्रे चन्द्रार्द्धधारिण्यै तुष्ट्यै च वदनं नमः ।
 उत्कण्ठिन्यै नमः कण्ठममृतायै नमः स्तने ।
 रम्भायै वामबाहुञ्च विग्रोकायै नमः कटिम् ।
 हृदयं मन्दगामिन्यै पाटलायै तथोदरम् ।

१ A जङ्घे जान् ।

२ D उरुश्रिये ।

३ A D पुस्तकद्वये पंक्तिर्नास्ति ।

कटिं सुरतवासिन्यै तथोक्तं चम्पकश्रिये ।

जानुजङ्गे नमो गौर्ध्यै गुल्फं गायत्रिके नमः^१ ॥

धराधरायै पादन्तु विश्वकायै नमः शिरः ।

नमो भवान्यै कामिन्यै कामदेव्यै जगत्प्रिये ।

आनन्दायै अनन्दायै सुभद्रायै नमो नमः ॥

नमो भवान्यै इत्यादिस्लोकस्य पूजोत्तरकालम् पाठः । गौर्ध्यै
खाद्वेति च घृतहोमः सामान्यप्राप्तः । इति पारिकातः ।

एवं सन्पूज्य विधिवत् द्विजदान्पत्यमर्चयेत् ।

भोजयित्वान्नपानेन मधुरेण विमत्सरः ॥

सलङ्कुं वारिकुम्भं शुक्ताम्बरयुगद्वयम् ।

दत्त्वा सुवर्णकमलं गन्धमाल्यैरयार्चयेत् ॥

प्रीयतामत्र कुसुदा गृह्णीयात्तवणव्रतम् ।

लवणादिव्रतमित्यर्थः ।

अनेन विधिना देवीं मासि मासि सदार्चयेत् ।

लवणं वर्जयेन्माघे फाल्गुने च गुडं पुनः ।

तवराजन्तथा चेत्ते वर्ज्यञ्च मधु माधवे ।

तवराजः शीतसाकर इति प्रसिद्धः ।

पानकं ज्येष्ठमासे च तथाषाढे च जीरकम् ।

श्रावणे वर्जयेत् क्षीरं दधि भाद्रपदे तथा ।

घृतमाश्वयुजे तद्वदूर्जं वर्ज्याऽथ मार्जिता ।

मार्जिता रमाला । सा च वैद्यके ।

अद्धाढकन्तविरपयुषितस्य दध्नः

खण्डस्य षोडश यत्नानि शशिप्रभस्य ।

सर्पिःपलं मधुपलं मरौचार्द्धकषं

शुण्ठ्यास्तथा द्विपलमर्द्धपलं द्विपस्य ॥

कृत्वाऽशुकेऽतिविमले मृदुपाणिदृष्टा

कर्पूरगन्धसुरभिर्नवभाण्डसंस्था ।

एषा त्रिभागसहिता रचिता रसाला

या सेविता भगवता मधुसूदनेन ॥

अस्याः कृतिप्रक्रिया । असम्यक् (क्लृप्त) त्यक्तप्रकृतिमधुररसस्य जाय-

मानसुरसस्य सम्यग्जातस्य दध्नः पलम् ६४ शुद्धखण्डपलम् १६

द्विपलम् १ मधुपलम् १ मरौचचूर्णसमा ८ शुण्ठीचूर्णं पलम् ९

नागकेशरगुण्डाचूर्णम् तोलकम् ४ । एतत् सर्वं शुक्लसूक्ष्मवस्त्रे

कृत्वा हस्तेन मृदु दृष्ट्वा नूतनमृण्मयपात्रे स्थाप्यम् ।

ततस्तत्र कर्पूरैलाबीजपत्रकगुडत्वच एतेषां चूर्णं यावता

सौगन्धं, भवति तावन्मानं देयम् । एतन्मानानुसारेण स्वल्पमाने-

नास्याः कल्पना करणीयेति ।

अयं रसालापदार्था रसाला शिखरिणीति व्याकुर्वन्तानु-

मोदितः कल्पतरुहृतेति नेयम् ।

धान्यकं मार्गशीर्षे तु पौषे वज्याथ शर्करा ।

ब्रतान्ते करकं पूर्णमेतेषां मासि मासि च ॥

दद्याद्विकालवेलायां भक्ष्यपात्रेण संयुतम् ।

ब्रतान्ते करकमित्यादि एतेषां लवणगुडादीनां मध्ये यस्मिन्

मासे यत् त्यक्तं तन्मासव्रतान्ते तेन लवणादिना पूर्णं करकं
वक्ष्यमाणलङ्घुकादिभक्ष्यपात्रयुक्तं विकाले दद्यादित्यर्थः ।

लङ्घुकान् श्वेतवर्त्तीञ्च संयावमथ प्ररिकाः ॥

घारिका घृतपूर्णाञ्च पिष्टापूर्णाञ्च मण्डकान् ।

चौरशाकञ्च दध्यन्नमण्डञ्चा^१शोकवर्त्तिकाः ॥

माघादिक्रमशो दद्यादेतानि करकोपरि ।

घारिका पक्वान्नविशेषः । घारौति प्रसिद्धः ।

अशोकवर्त्तिकामपि पक्वान्नविशेषमिच्छन्ति ।

कुसुदा माधवौ गौरौ रत्ना भद्रा जथा शिवा ।

उमा रतिः सती तदन्मङ्गला रतिलालसा ॥

क्रमान्माघादिषु तत्र प्रीयतामिति कीर्त्तयेत् ।

मर्व्वत्र पञ्चगव्येन प्राशनं समुदाहृतम् ॥

उपवासी भवेन्नित्यमग्नौ नक्तमिष्यते ।

पुनर्माघे तु सम्राप्ते शर्करा करकोपरि ॥

कृत्वा तु काञ्चनीं गौरौ पञ्चरत्नसमन्विताम् ।

हैमौमङ्गुष्ठमात्राञ्च साक्षसूत्रकमण्डलुम् ॥

चतुर्भुजामिन्दुयुतां सितनेत्रपटावृताम् ।

तदङ्गोमिथुनं शुक्लं सुवर्णाख्यं सिताम्बरम् ॥

सवस्त्रं भाजनं दद्याद्भवानी प्रीयतामिति ।

अनेन विधिना यस्तु रसकल्याणिनीव्रतम् ॥

कुर्यात् स सर्वपापेभ्यस्तत्क्षणादेव मुच्यते

भवाच्छतसहस्रन्तु न दुःखी जायते कश्चित् ।
 अग्निष्टोमसहस्रेण यत् फलं तदवाप्नुयात् ।
 नारौ वा कुरुते वापि कुमारी च वरानने ।
 विधवा वा वराक्री वा सापि तत्फलभाग् भवेत् ।
 मौभाग्यारोग्यमम्यन्ना गौरौलोके महीयते ।

इति रमकल्याणिनौव्रतम् ॥

दर्गाधिकारे देवीपुराणम् ।

चतुर्थां माघमासस्य देवीपूजा विधीयते ।

ब्रह्मपुराणे ।

उमाचतुर्थां माघे तु शुक्लायां योगिनीगणैः ।

अर्घैः पुष्पैस्तथा धूपैर्दोषैर्बलिभिरेव च ।

प्राक् पूजयित्वा सृष्ट्वा च भूयः स्वाङ्गाङ्गजैर्गुणैः ।

कल्पतरौ प्राग्भक्षयित्वेति पठितम् । अर्घैः पुष्पैरित्यादि-
 श्लोकाद्धं न लिखितम् ।

सहिताः ससृजुर्यसात्तस्मात् प्रोक्ता ह्युमा सती ॥

तस्मात् सा तत्र सम्पूज्या नरैः स्त्रीभिविशेषतः ।

कुन्दपुष्पैः प्रयत्नेन सम्यक् भावात् समाहितैः ॥

कुङ्कुमालक्तकाभ्याञ्च रक्तसूचैः सकङ्कणैः ।

अर्घैर्धूपैस्तथा दीपैः पुष्पैर्बलिभिरेव च ॥

गुडार्द्रकाभ्यां पयसा लवणेनाथ थावकैः ।

पूज्याः स्त्रियश्च विधवास्तथा विप्राश्च गोधनाः ।

मौभाग्यवद्भूये पञ्चाङ्गोक्तव्यं बन्धुभिः सह ॥

इति गौरीपूजा ॥

शिष्टाः—

माघे मासि चतुर्थ्यान्तु वरमाराध्य च श्रियः ।

पञ्चम्यां कुन्दकुसुमैः पूजा कार्या समृद्धये ॥

वरो विनायकः । लोके वरचतुर्थीं श्रौपञ्चमौ च प्रसिद्धा ।

भविष्यपुराणे । आदित्य उवाच ।

माघे मासि तु शुक्लायां सप्तम्यां समुपोषितः ।

यः पूजयेत् पुमान् भक्त्या तस्याहं पुत्रतां व्रजे ॥

एवञ्चोभयसप्तम्यां मासि मासि सुरोत्तम ।

यस्तु मां पूजयेद्भक्त्या स्वमेकमेकमादरात् ॥

स्वमेकं सम्बत्सरम् । तथा च तैत्तिरीयब्राह्मणश्रुतिः । स्वमेक
इत्याह सम्बत्सरो वै स्वमेक इति वकारसहित सकारादि-
श्रायं शब्दः ।

प्रयच्छामि सुतं तस्य आत्मनो ह्यंशसम्भवम् ।

वित्तं यशस्तथा पुत्रमारोग्यं परमं तथा ॥

माघमासे तु यो ब्रह्मन् शुक्लपक्षे जितेन्द्रियः ।

पाषण्डान् पतितान् नग्नान् जल्पान् विजितेन्द्रियः ॥

उपोष्य विधिवत् षष्ठ्यां श्वेतमाल्यविलेपनैः^१ ।

पूजयित्वा तु मां भक्त्या निशि भूमौ स्वपेदुधः ॥

पुनरुत्थाय सप्तम्यां कृत्वा स्नानादिकां क्रियाम् ।

पूजयित्वा तु मां ब्रह्मन् वीरहोमं समाचरेत् ॥

प्रौणयित्वा हरिं भक्त्या हविषा पद्मलोचनम् ।

दध्योदनेन ययसा पायसेन द्विजांस्तथा ॥

तस्यैव कृष्णपक्षस्य षष्ठ्यां सम्यगुपोषितः ।

रक्तोत्पलसुगन्धाढ्यै रक्तपुष्पैश्च पूजयेत् ॥

एवं सम्यजयेद्भक्त्या नरो मां विधिवत्प्रभो ।

उभयोरपि देवेन्द्र म पुत्रं लभते वरम् ॥

एतच्च संवत्सरसाध्यमेकदेव व्रतम् । माघे मासि तु सप्तम्या-
मित्यादि तस्याहं पुत्रतां ब्रजे इत्यन्तैरेवञ्चोभयसप्तम्यामित्यादि
परमन्तथेत्यन्तवाक्यैर्बाध्यते ।

तदितिकर्तव्यता माघमासे तु यो ब्रह्मन् इत्यादिभिरयि-
वाक्यैः प्रतिपाद्यत इति समयप्रदीपः । कर्मात्रयमेव स्तुतन्त्र-
मेतत् । एवं माघमासीय शुक्लैकसप्तमीमासे तस्याहं पुत्रतां ब्रजे
इत्येतद्वोधम् फलमपरं शुक्लकृष्णसप्तमीद्वयकं सम्बत्सरव्यापि यत्र-
प्रभृतिसहितपुत्रफलकम् ।

अन्यत्तु यावज्जीवकृत्यं वरपुत्रफलमित्यन्ये ।

अपरे प्रथमवाक्यबोध्य माघमासशुक्लैकसप्तमीस्वरसात् पुत्र-
समादित्येकत्वलक्षणफलकस्यैकत्वमपरस्य सम्बत्सरश्रुतस्य पक्षद्वय-
शुक्लसप्तमीव्यापिनः प्रथमादन्यत्वमेव । तद्विवरणतयैकवाक्यायि-
वाक्यानि । इति मन्यन्ते ।

तत्रैव—

माघस्य शुक्लपक्षे तु सप्तमी या त्रिलोचना ।

जयन्ती नाम सा प्रोक्ता पुण्या पापहरा तथा ॥

उपोष्या येन विधिना शृणु तं पार्वतीप्रिय

पारणानि तु सत्वारि कारितानि च षण्डितैः ॥
 पञ्चम्यानेकभक्तान्तु षष्ठ्यां नक्तं प्रकीर्तितम् ।
 उपवाभन्तु सप्तम्यामष्टम्यां पारणं भवेत् ॥
 माघे च फाल्गुने मासि तथा चैत्रे च सुव्रत ।
 वकपुष्पाणि धान्यानि कुङ्कुमञ्च विलेपनम् ॥
 नैवेद्यं मोदकाश्चात्र धूपमाज्यमुदाहृतम् ।
 प्राशनं पञ्चगव्यञ्च पवित्रौकरणं परम् ॥
 मोदकैर्भोजयेद्विप्रान् यथाशक्त्वा गणाधिप ।
 ग्राह्योदनञ्च भूतेश दद्याद्भक्त्या द्विजेषु वै ॥
 इत्थं सम्पूजयेद् यस्तु भास्करं लोकप्रजितम् ।
 सर्वेषु पारणेष्वेवं सोऽश्वमेधफलं लभेत् ॥
 द्वितीये पारणे पूज्य राजसूयफलं लभेत् ।
 वैशाखेऽप्यथ ज्येष्ठे तु आषाढे मासि सुव्रत ॥
 पूजार्थमत्र भानोर्वै शतपत्राणि सुव्रत ।
 श्वेतञ्च चन्दनं भीम धूपो गुग्गुलुरुच्यते ॥
 नैवेद्यं गुड़पूपाश्च प्राशनं गोमयस्य तु ।
 भोजने चापि विप्राणां गुड़पूपाः प्रकीर्तिताः ॥
 द्वितीयमिदमाख्यातं पारणं पापनाशनम् ।
 तृतीयं शृणु देवेश पूजार्थं भास्करस्य तु ॥
 श्रावणे मासि देवेश तथा भाद्रपदे विभो ।
 आश्विने चापि मासे तु रक्तचन्दनमादिशेत् ॥
 मालतीकुसुमानीह धूपो विजय उच्यते ।

विजयधूपः परिभाषोक्तः ।

नैवेद्यं दत्तपूर्णस्तु भोजनेषु विजातिषु ॥

दत्तपूर्णाः पक्वान्नविशेषाः । तथा च भामत्यां वाचस्पतिः ।
यथा नैकशिल्पकुशलः कुम्भकारः स्वयमेव स्थालीं निर्माय दत्तपूर्णं
पचतीति । प्रसिद्धिरपि तथा पाश्चात्यव्याख्यातृणाम् ।

कुशोदकप्राशनन्तु कायशुद्धिकरं परम् ।

तृतीयमपि व्याख्यातं पारणं पापनाशनम् ॥

राजसूयाम्रमेधाभ्यां फलदं भास्करप्रियम् ।

चतुर्थमप्यहं वच्मि पारणं श्रेयसे नृप ॥

मासि वै कार्तिके वीर मार्गशीर्षे तथा शिव ।

पुण्ये च कुरुशार्दूल शृणु पुण्यान्यशेषतः ॥

करवीराणि रक्तानि तथा रक्तञ्च चन्दनम् ।

अमृतताण्ड्यं तथा धूपं नैवेद्यं पायसं परम् ।

अर्जुनीयं तथा वज्रं प्राशनं परमं मतम् ।

अमृतधूपो भविष्यपुराण एवोक्तः । तच्चथा ॥

अगुरुं चन्दनं सुतां सिन्धुकं^१ वृषणन्तथा ।

समभागस्तु कर्त्तव्यो धूपश्चामृतसम्भवः ॥ इति

अर्जुनीयं गव्यं, वज्रं दत्तम् ।

नामानि कथितान्यत्र भास्करस्य महात्मनः ।

चित्रभानुस्तथा भानुरादित्यो भास्करस्तथा ॥

प्रीयतामिति सर्वेषु पारणेष्वेवमादिषु ।

अनेन विधिना यस्तु कुर्यात् पूजां विभावसोः ।

अस्थान्तिथौ महादेव स याति परमं पदम् ॥
विभावसुरादित्यार्थः ।

कृत्वेवं सप्तमीं वीर सर्वान् कामानवाप्नुयात् ।
पुत्रार्थी लभते पुत्रं धनार्थी लभते धनम् ॥
मरोगो^१ मुच्यते रोगात् शुभं प्राप्नोति पुष्कलम् ।
पूर्णे संवत्सरे भौम कार्या पूजा दिवाकरे ॥
गन्धपुष्पोपहारैस्तु ब्राह्मणानाञ्च तर्पणैः ।
नानाविधैः प्रेक्षणकैः पूजया वाचकस्य च ॥
वाचकः पुराणादिपाठकः ।

इत्थं समूज्य देवेशं ब्राह्मणांश्च प्रपूज्य च ।
वाचकश्च द्विजं पूज्य इदं वाक्यमुदीरयेत् ॥
धर्मकार्येषु मे देव अर्थकार्येषु नित्यशः ।
काम्यकार्येषु सर्वेषु जघो भवतु सर्वदा ॥
तदा विसर्जयेद्विप्रान् स्नातकश्च द्विजोत्तमम् ।
इत्थं कुर्यादिमां यश्च स जयं प्राप्नुयात् सदा ॥
सर्वपापविशुद्धात्मा सूर्यलोकश्च गच्छति ।
विमानवरमारूढः कविजोद्भवसुत्तमम् ।
तेजसा रविसङ्काशः प्रभया पतगोपमः ॥
कविजं कविरग्निः तज्जं सुवर्णम् । पतगः सूर्यः ।
इति जयन्तौसप्तमी ॥

ब्रह्मपुराणे—

शुक्लायां माघसप्तम्यां पूषा नाम सत्कारविः ।
 अदित्यां काश्यपाज्जज्ञे सहस्रकिरणो महान् ॥
 तस्मात् प्रपूजयेत्तत्र सोपवासो जितेन्द्रियः ।
 अर्घैः पुष्पैस्तथा धूपैर्दीपैर्भक्ष्यैर्मनोऽनुगैः^१ ।
 गौतैर्नृत्यैस्तथा वाद्यैर्हार्मैर्ब्राह्मणतर्पणैः ॥
 अष्टम्याञ्च पुनर्भक्ष्यैः पूज्यो मधुघृतस्रुतैः ।
 भक्ष्याणि तानि देवानि भक्षितव्यानि यानि च ॥
 इति सूर्यपूजा ॥ ^२मन्वन्तरादिष्टेयं सप्तमी ।

शिष्टाः ।

सूर्यग्रहणतुल्या हि शुक्ला माघस्य सप्तमी ।
 तस्यां स्नानञ्च दानञ्च महापातकनाशनम् ।
 अरुणोदयवेलायां तस्यां स्नानं महाफलम् ॥
 अत्र चार्कपत्रसप्तकं वदरपत्रसप्तकञ्च मूर्द्ध्नि कृत्वा ॐ—
 यद्यज्जन्मकृतं पापं मया सप्तसु जन्मसु ।
 तन्मे रोकञ्च शोकञ्च माकरीं हन्तु सप्तमी ॥
 इति स्नानाचारः । ॐ—

जननीं सर्वभूतानां सप्तमी सप्तसप्तिके ।
 सप्तव्याहृतिके देवि नमस्ते सूर्यमण्डले ॥

इति मन्त्रेणार्थं दद्यात् । तथाष्टम्यां देवादितर्पणं विधाय
 भोग्नाथ जलदानम् । तच्च दैवविधिना ।

१ D तं पूजयेत् ।

२ C मनोरमैः ।

३ AD पुस्तके नास्ति ।

वैद्यान्नपद्यगोत्राय साङ्गुतिप्रवराय च ।

अपुत्राय जले दद्यान्नमस्ते भीशवर्धने ॥

इति मन्त्रेण । एतस्य गौडसृतिराचारो वा प्रापकम्^१ प्रमाणमिति । तद्वलात् सर्ववर्णविषयता ।

असवर्णजलदाननिषेधस्तु प्रकरणादपि आचारादिविषय इति समयप्रदीपः ॥

विष्णुधर्माक्षरे ।

तथैव माघदादृश्यां प्रदत्ता तिलगौर्नृप ।

केशवं प्रीणयेच्चाशु सर्वलोकांश्च यच्छति ॥

इत्यञ्च दादृशी शुक्ता तथैव प्रक्रमात् ।

वराहपुराणे । दुर्वासा उवाच ।

एवं माघे सिते पक्षे दादृशीन्वरणीभृतः ।

वराहस्य शृणुष्वान्यां पुण्यां परमधार्मिकः ॥

अगम्यागमनं येन जानताऽजानता कृतम् ।

स इमं विधिमाधाय तस्मात् पापादिमुच्यते ॥

ब्रह्मक्रियाया लोपेन बज्रवर्षकृतेन च ।

उपोष्येमां सकृद्भक्त्या वेदे संस्कारमाप्नुयात् ॥

वराहपुराणे—

किञ्चात्र बज्रनोक्तेन महापरमधार्मिक ।

प्रागुक्तेन विधानेन संकल्पं स्नानमेव च ॥

प्रागुक्तेन मार्गदादृशुक्तेन । संकल्पऽस्नानमेव ।

कृत्वा देवं समभ्यर्च्य एकादश्यां विचक्षणः ।
 पुष्पेर्नैवेद्यगन्धैस्तु अर्चयित्वाच्युतं नरः ॥
 पश्चात्तस्याग्रतः कुम्भं जलपूर्णञ्च विन्यसेत् ।
 वराहायेति पादौ तु माधवायेति वै कटिम् ॥
 क्षेत्रज्ञायेति जठरं विश्वरूपेत्युरो हरेः ।
 सर्वज्ञायेति वै कण्ठं प्रजानांपतये शिरः ॥
 प्रद्युम्नायेति च भुजौ दिव्यास्ताय सुदर्शनम् ।
 अमृतोद्भवायेति शङ्खमेष एवार्चने विधिः ॥
 एवमभ्यर्च्य मेधावी तस्मिन् कुम्भे तु विन्यसेत् ।
 सौवर्णं रौप्यं ताम्रं वा पात्रं विभवशक्तिनः ॥
 सर्वबीजैस्तु सम्पूर्णं स्थापयित्वा विचक्षणः ।
 तत्र शक्त्या तु सौवर्णं वराहं कारयेद्बुधः ॥
 दंष्ट्राग्रैणोद्धरन् पृथ्वीं सपर्वतवज्रद्रुमाम् ।
 माधवं मधुहन्तारं वाराहं रूपमास्थितम् ॥
 सर्वबीजभृते पात्रे रत्नगर्भघटोपरि ।
 स्थापयेत् परमं देवं जातरूपमयं हरिम् ॥
 सितवस्त्रयुगच्छन्नं ताम्राभावे तु वैष्णवे ।
 स्थाप्यार्चयेद् गन्धपुष्पेर्नैवेद्यैर्विविधैः फलैः ॥
 पुष्पमण्डपिकां कृत्वा जागरन्तत्र कारयेत् ।
 प्रादुर्भावान् हरेस्तत्र वाचयेद्भार्येद्बुधः ॥
 एवं संस्तुयमानस्य प्रभातेऽभ्युदिते रवौ ।

षडुचिः स्नातो हरिं पूज्य ब्राह्मणाय निवेदयेत् ॥
 वेदवेदाङ्गविदुषे माधुवृत्ताय धीमते ।
 विष्णुभक्ताय विप्रर्षे विप्रेषेण तु दापयेत् ॥
 एवं विधानतो दत्त्वा हरिं वाराहहृषिणम् ।
 ब्राह्मणाय भवेद् यद्वि फलं तस्य निशामय ॥
 इह जन्मनि भौभाग्यं श्रीःकान्तिस्तुष्टिरेव च ।
 ज्ञानवान् नितरां^१ भोगी अपुत्रः पुत्रवान् भवेत् ॥
 इति वराहदादशीव्रतम् ॥

ब्रह्मपुराणे ।

पौर्णमास्यां मघायोगे वायसाः पञ्च जज्ञिरे ।
 इन्द्राच्च वरुणादायोर्यमादथ च नैर्ऋतेः ॥
 आढ्यं पितृभ्यः कर्त्तव्यं तिलैः पूज्यान्तथा किल ।
 ऐन्द्रवारुणवायव्या याम्या नैर्ऋतिकाश्च ये ॥
 वायसाः पुण्ययज्ञसस्ते मे गृह्णन्तु भोजनम् ।
 दद्यादनेन मन्त्रेण तेभ्यो भक्तां^२ मधुपुतम् ॥
 ब्राह्मणान् भोजयित्वा तु भुञ्जीरन् बन्धुभिः सह ।

इति पौर्णमास्यां पितृआढ्यं तिलैर्वायसेभ्यो बलिदानमिति
 कृत्यसङ्कलनेन कृत्यसमुच्चयः ।

विष्णुधर्मोत्तरे ।

माध्यां कृत्वा तिलैः आढ्यं सर्वपापैः प्रमुच्यते ।
 अत्र पार्व्वणविधिना तिलैः आढ्यकरणम् ।

विष्णुः—

माघी मघायुक्ता चेत् स्यात्तस्यां तिलैः आङ्गं कृत्वा पूतो
भवति । नित्यश्राद्धकालेष्वपि माघी विष्णुना कथिता ।

देवीपुराणे—

माघ्यान्तु पूजा कर्त्तव्या देवीं वै मङ्गलां यजेत् ।

तथा ।

धेनुं गुडमयीं माघ्यां दद्याद् यश्चोत्तरायणे ।

सर्वकाममवाप्नोति ज्यैष्ठे जलमयीन्तथा ॥

भविष्यपुराणे—

आलिङ्ग-पीठपर्यन्तं यो दद्याद् घृतकम्बलम् ।

घृतेन रूपकं रम्यं माघ्यां शम्भोर्महात्मनः ॥

मन्वन्तरशतं साग्रं रुद्रलोके महीयते ।

सम्यक् प्रेक्षणकं दत्त्वा रुद्रलोके महीयते ॥

रूपं पिष्टमयं कृत्वा त्रिनेत्रं रत्नभूषितम् ।

यज्ञोपवीतसंयुक्तं हेमपादं विशेषतः ॥

दन्तेषु मौक्तिकं न्यस्य प्रवालमधरौष्ठयोः ।

दद्याद्वज्रञ्च नेत्राभ्यां वैदूर्यञ्चाप्यसम्भवे ॥

हेमरूपञ्च हस्ताभ्यां ताम्रं पादतले तथा ।

अण्डजैर्ललितैर्वस्त्रैर्विचित्रैः परिवेष्टयेत् ॥

विविधैर्भक्ष्यभोज्याद्यैर्लिङ्गपूजां प्रकल्पयेत् ।

भोजयेच्चिद्वभक्तांश्च विप्रान् भक्त्या च दक्षयेत् ॥

प्रीयतां मे महादेवो भक्तान् चमापयेद्विजान् ।

तैरेव सर्वविप्रेन्द्र^१ तद्रूपञ्च शिवालये ॥

नीत्वा समर्पयेद्देव्यां शिवलिङ्गसमीपतः ।

सर्वयज्ञफलं प्राप्य सर्वयज्ञफलानि च ॥

स्वरूपो रूपदानेन शिवलोके महीयते ।

हेमरूप्यञ्च हस्ताभ्यां हस्तयोर्दक्ष-वामयोः ॥

यथासंख्यं हेमरूप्यञ्च न्यस्य । अण्डजैर्ललितैः वस्त्रैः षड्विंशेष-
प्रसूतरम्यवस्त्रैः । सर्वयज्ञफलं प्राप्येत्यभिधाय सर्वयज्ञफलानि चेत्य-
भिधानं अशेषयज्ञफलान्यप्यनेन भवन्तीति बोधनार्थम् ।

प्रथमं शर्व्या महादेव इति केचित् । एतच्च वृत्तकमल-
रूपकदानाख्यं कर्म ।

मत्स्यपुराणे—

रथन्तरस्य कल्पस्य वृत्तान्तमधिकृत्य च ।

सावर्णिना नारदाय कृष्णमाहात्म्यसंयुतम् ॥

यत्र ब्रह्मवराहस्य चरितं वर्ण्यते मुहुः ।

तदष्टादशसाहस्रं ब्रह्मवैवर्त्तमुच्यते ॥

पुराणं ब्रह्मवैवर्त्तं यो दद्यान्माघमासि च ।

पौर्णमास्यां स भवने ब्रह्मलोके महीयते ॥

इति महासान्धिविग्रहिकठक्कुर-वौरेश्वरतनुजसप्रक्रिय-

महासान्धिविग्रहिक औचण्डेश्वरविरचिते

कृत्यरत्नाकरे माघमासतरङ्गः ॥

अथ फाल्गुनमासकृत्यम् ।

वामनपुराणे ।

फाल्गुने ब्रीहयो गावो वस्त्रं कृष्णाजिनान्वितम् ।

गोविन्दप्रौणनार्थाय दातव्यं पुरुषर्षभ ॥

दानसागरे ।

फाल्गुने ब्रीहयो मुद्गा वस्त्रं कृष्णाजिनादिकम् ।

इति पठित्वा आदिशब्दे^१न कृष्णेतरचर्मग्रहणमिति व्याख्यातम् ।

अत्र च कल्पतरु-पारिजाताल्लिखितोऽप्यादिशब्दो वामनपुराणे
कृत्यसमुच्चये च दृष्टः, तेन सागरपाठो मनाक् सबलः । प्रावरण-
मात्रस्यैवापेक्षितत्वात् । वस्त्रकृष्णाजिनान्यप्रावरणमेवादिपदार्थ
इति केचित् ।

श्रीमहाभारते ।

भगदैवन्तु यो मासमेकभक्तेन विचिपेत् ।

स्त्रीषु वल्लभतां याति वश्यास्तस्य भवन्ति ताः ॥

व्रतमेतत् ।

भविष्यपुराणे ।

देवार्चां फाल्गुने मासि कृत्वा पिष्टमयीन्तु वै ।

गन्धमाल्यैरलङ्कृत्य स्थापयेद्वास्करालये ॥

विमानैः सूर्यसङ्काशैर्गौतवाद्यसमाकुलैः ।

समैकादशसाहस्रं सूर्यलोके महीयते ॥

पुनरेत्य इमं लोकं यथेष्टं विन्दते पतिम् ।

अत्र मासव्याप्येकभक्तादिकं कार्त्तिकमासोक्त भविष्यपुराणीय-
कामव्रतवदनुसन्धेयम् ॥

व्रतमधिकृत्य स्कन्दपुराणे ।

एकभक्तन्तु कुर्वाणः फाल्गुने मासि नित्यशः ।

स्त्रीषु सौभाग्यमाप्नोति स्त्रियश्च परमप्रियाः ॥

अत्र “धनधान्यसमृद्धे तु कुले जायेत मानवः” ।

इति चैत्रमासीयमेव फलम् संवध्यत इति पारिजातः ।

तच्च-अग्निमेण “स्त्रीषु सौभाग्यमाप्नोति स्त्रियश्च परमप्रियाः”

इति खण्डेन समर्थितत्वात् तत्फलेनैव फलवत्त्वात् ।

विष्णुधर्म्मोत्तरे ।

प्रियङ्गुं फाल्गुने दत्त्वा प्रियो भवति भूतले ।

प्रियङ्गुः काङ्क्षनीति प्रसिद्धा ।

भविष्यपुराणे ।

फाल्गुने मासि राजेन्द्र यः कुर्यान्नक्तभोजनम् ।

श्यामाक-क्षौर-नीवारैर्जितक्रोधो जितेन्द्रियः ॥

षष्ठ्यां वाऽप्यथ सप्तम्यामुपवासपरो भवेत् ।

अष्टम्यान्तु महास्नानं पञ्चगव्यष्टादिभिः ॥

त्वग्निश्च क्षौरवृक्षाणां स्नापयित्वा प्रपूजयेत् ।

सौरभेयीन्ततो दद्याद्रक्ताङ्गां रश्मिमालिने ॥

गत्वादित्यपुरं रम्यं मोदते शाश्वतौः समाः ।

अत्र पौषोक्तोभयसप्तमौसामान्यधर्म्मान्वयो महास्नाने, अन्यत्र
कथित मध्वादिपरिग्रहः ।

तत्रैव ।

प्राप्ते तु फाल्गुने मामि यः कुर्यान्नक्तभोजनम् ।
यवान्नं भुञ्जमानस्तु त्यक्त्वा दूरेण योषितम् ॥
^१कृतोपवासः सप्तम्यां पचयोक्तभयोरपि ।
पूजयेद्विधिवद्दुर्गां नान्ना गौरौति वै नृप ॥
कृत्वा ताम्रमयीं वीर द्वाचिंशार्द्धशुजां शुभाम् ।
पौतैस्तु पूजयेत् पुष्पैश्चन्दनागुल्मिश्रितैः ॥
दधोदनन्तु नैवेद्यं धूपोऽयं सिन्धुकः^२ परः ।
स्नान-प्राशनयोर्धनं गोमूत्रं कायशोधनम् ॥
नवम्याञ्च महादेवस्नपनन्तु घृतादिभिः ।
कुमारीर्भोजयेद्भक्त्या ब्राह्मणांश्च स्वशक्तितः ॥
एवं सम्पूजयेद्भक्त्या दुर्गां देवीं नरोत्तम ।
स याति परमं स्थानं यत्र सा चण्डिका स्थिता ॥

इत्युभयनवमीव्रतम् ॥

अष्टकाधिकारे कन्दोगविषये वायुपुराणम् ।

श्राकैः कार्या तृतीया स्यादेष द्रव्यगतो विधिः ।

तृतीया वैश्वदेवीनामिका ।

तथा च वाजसनेयिविषये ब्रह्मपुराणम् ।

ऐन्द्रान्तु प्रथमायान्तु श्राकैः सन्तर्पयेत् पितृन् ।

प्राजापत्ये द्वितीयायां मांसैः शुद्धैश्च तर्पयेत् ॥

वैश्वदेव्यां तृतीयायामूपैश्च यथाक्रममिति ॥

ब्रह्मपुराणे—

फाल्गुनस्य तु मासस्य कृष्णाष्टम्यां मही मिता ।

नारदप्रेरितैर्विप्रेर्दक्षपुत्रैः सिष्टक्षुभिः ।

सुबुद्ध्या सूक्ष्ममानेन समुद्रगिरिवर्जिता ॥

अतोऽर्थन्तु महीमानं खल्वन्तत्र निगद्यते ।

पितृभिः पूर्वदेवैस्तु कृत्वा तत्र महत्तपः ॥

सांप्रपं प्रार्थितं आहूतं मनुष्येभ्यो जनार्दनात् ।

कर्मान्तरम् ।

अथ ग्रन्थानि सर्वाणि मुनिभिः कमलोद्भवात् ॥

प्रजानां वर्द्धनार्थाय कदाचित्तत्र सर्वदा ।

जाता दाशरथेः पत्नी तस्मिन्नहनि जानकी ॥

उपोषितो रघुपतिः समुद्रस्य तटे तदा ।

सर्वस्यैवेश्वरस्तस्मात्तत्र कर्त्तव्य एव हि ॥

सांप्रपैक्षैश्च सम्युज्या विप्रसम्बन्धिवान्धवाः ।

रामपत्नी च सम्युज्या सौता जनकनन्दिनी ॥

ततो नवम्यां लक्ष्मीश्च ब्राह्मणाश्च वज्रश्रुताः ।

हृद्येन पिष्टभोज्येन मधुयुक्तेन सर्वदा ।

बहुप्रकारैर्भोज्यैश्च दशम्यां मित्रवान्धवाः ॥

तर्प्यश्चात्मा तथा पूज्यः श्रोतव्यं गीतवादितम् ।

मङ्गलालम्भनं कार्यं नित्यमेव दिनत्रयम् ॥

इति सौतापूजा ॥

तथा—

कृष्णायां फाल्गुने मासि द्वादश्यां श्रवणे सति ।

चकार भगवान् विष्णुः पिण्डनिर्व्वपणं महत् ॥

पितामहेभ्यः आद्धन्तु तिलैश्च कृतवान् पुरा ।

भोपवासो हरिस्तस्मात्तत्र सन्यजयेत्तिलैः ॥

तिलैरभ्यर्चयेद्देवान् तिलांश्च जुहुयात्तथा ।

तिलतैलेन दीपांश्च दद्याद्देवगृहेष्वपि ॥

तिलान् दद्यात्तु विप्रेभ्यः पितृभ्यश्च तिलोदकम् ।

तिलांश्च भक्षयेत्तत्र धर्म्मवृद्ध्यर्थमात्मनः ॥

इति षट्तिलीविधिः ॥

विष्णुः—

माघ्यां समतीतायां कृष्णद्वादशीं ^१श्रवणां प्राप्य वासुदेवा-
ग्रतो महावर्त्तिद्वयेन दीपं दद्यात् । दक्षिणपार्श्वे महारजन-
युक्तेन समग्रेण वाससा दत्ततुलामष्टाधिकां दत्त्वा वामपार्श्वे
तैलतुलां साष्टां दत्त्वा श्वेतेन समग्रेण वाससा एतत् कृत्वा
यस्मिन् राष्ट्रे यस्मिन् देशे यस्मिन् कुलेऽभिजायते तत्र
तत्रोज्ज्वलो भवति ।

तुलां पलशतं साष्टामष्टपलाधिकाम् ।

विष्णुधर्म्मात्तरे—

माघे श्रवणसंयुक्ता कृष्णा स्याद्द्वादशी यदा ।

तिलदानं महत्पुण्यं विनापि श्रवणेन तु ॥

अवणयोगव्यतिरेके यन्महत् पुण्यं तत् अवणयुक्तद्वादशौदान-
जन्यपुण्यापेक्षयाऽत्यमिति ज्ञेयम् । अत्र कर्माणि शुक्लादिमासः,
उत्सर्गात् सागरानुसाराच्च ।

तथा—

अवणद्वादशौयोगे कृष्णपक्षे तथैव च ।

घृतेन दीपा दातव्या स्तिलैर्वा यदुनन्दन ॥

अत्र तथैव चेत्युक्तेः पूर्ववाक्यस्य महत् पुण्यफलं सम्पद्यते ।

ब्रह्मपुराणे—

अथ कृष्णचतुर्दश्यां फाल्गुने मासि शङ्करः ।

ब्रह्म-विष्णु मोहयित्वा जगत्त्रिंशेन मायया ॥

जगत्त्रिंशदहस्यैश्च पूरयामास तत्क्षणात् ।

ततः प्रभृति रूढा च लिङ्गपूजा कपर्दिनः ॥

रूढा जाता ।

गौरमृत्तिकया लिङ्गं तस्मात्तत्र सुशोभनम् ।

कुर्यात् प्रमाणसंयुक्तं त्रयोदश्यामुपोषितः ॥

प्रमाणसंयुक्तं मानोन्मानसंयुक्तम् ।

देवोत्थानविधानोक्तैर्द्रव्यैस्तत्र प्रपूजयेत् ।

देवोत्थानविधानोक्तैः पुष्पैर्धूपैश्च नैवेद्यैरित्यादिना द्रव्यैर्वैर
क्रयक्रीतै^१ रित्यन्तेन ब्रह्मपुराणोक्तैः ।

अर्घैः सुगन्धैर्माल्यैश्च रत्नवस्त्रानुलेपनैः ।

नैवेद्यैर्विविधाकारैर्होमैर्ब्राह्मणतर्पणैः ॥

भुक्त्वा रात्रौ ततः कार्य्या नृत्यगीतैः प्रजागरः ।

श्रोतव्याः शिवधर्माश्च प्रादुर्भावाश्च शाङ्कराः ॥

अहिंसालक्षणं धर्मं समाश्रित्याथ शङ्करः ।

रम्यैः पिष्टमयैः पूज्यः पशुभिश्च खलङ्कृतैः ॥

लोके त्वागमकल्पेन शिवरात्रिं प्रचारयन्ति ।

अत्र चयोद्दृश्यामेकाहारः चतुर्दश्यामुपवासः, रात्रिप्रहरचतुष्टये पूजाचतुष्टयम् । प्रजागरादि च शिवालये । अन्यत्रापि शिवलिङ्ग-
मुत्थाप्य व्रतमिदं कुर्वन्ति । यथाशक्ति वृतादिना लिङ्गस्नानं
शिवमूर्तिपूजा चेति ।

फाल्गुने कृत्तिवासेश्वरं चतुर्दशीञ्च प्रकृत्य लिङ्गपुराणम् ।

उपोष्य रजनौमेकां ब्रह्महत्यां व्यपोहति ।

आग्नेयपुराणे । अम्बरीष उवाच ।

धेनवो हरये देया वृषाश्चैव कपर्दिने ।

एतन्मे निश्चयं ब्रूहि गुरो संशयमेव तत् ॥

वसिष्ठ उवाच ।

व्रतरूपाणि दानानि नानारूपाणि पार्थिव ।

तानि तेऽहं प्रवक्ष्यामि लोकानां हितकाम्यथा ॥

पुरा पृष्टेन रुद्रेण पार्वत्याः कथितानि तु ।

शृणुष्वेतानि सर्वाणि व्रतयुक्तानि भूपते ॥

यश्चरेदब्दमेकन्तु नक्तं शिवपरो नरः ।

पूजयंश्च चतुर्दश्यां फाल्गुनस्य यतव्रतः ॥

सम्पूज्य विधिवद् भक्त्या वृषं सर्व्वगुणान्वितम् ।

दद्याद्विप्राय राजेन्द्र शिवो मे प्रीयतामिति ॥

एतच्छिवव्रतं नाम महापातकनाशनम् ।

शिवरूपधरो नित्यं शिवलोके महीयते ॥

ब्रह्मपुराणे ।

अमावास्याञ्च पूज्याश्च रुद्रोऽग्निर्ब्राह्मणस्तथा ।

समयप्रदीपे गरुडोऽग्निर्वरुणस्तथेति पाठः । स च कृत्यसमु-
च्चय-कल्पतरुप्रभृतिपाठविरुद्धः ।

मांसौदनैर्लोपिकाभिः पूज्यश्चात्मा सबान्धवः ।

इयञ्चामावास्यायां रुद्राग्निपूजा स्वतन्त्रैव । कृत्यसमुच्चये
फाल्गुनकृत्यसङ्कलनावसरे लिङ्गपूजा रुद्रादिदेवगृहादिभूषा
चेत्यादौ स्वतन्त्रकर्मगणमध्यपाठात् ।

श्रीविष्णुपुराणे ।

माघे सिते पञ्चदशी कदाचिदुपैति योगं यदि वारुणेन ।

चक्षेण कालः स परः पितृणां न तत्कल्पपुण्यैर्नैष लभ्यतेऽसौ ॥

काले धनिष्ठा यदि नाम तस्मिन्

भवन्ति भूपाल तदा पितृभ्यः ।

दत्तं जलान्नं प्रददाति तप्तिं

वर्षायुतं तत्कुलजैर्मनुजैः ॥

अत्रैव चेद् भाद्रपदा तु पूर्वा

काले यदा तत् क्रियते मनुजैः ।

आहुं तदा तप्तिमवाप्य तेन

युगं सहस्रं पितरः स्वपन्ति ॥

अत्र माघ्यनन्तरपक्षस्यैव शुक्लादिमासरीत्या माघाभितलमुक्तम् ।

अगस्त्य उवाच ।

अतः परं महाराज सौभाग्यकरणव्रतम् ।

गृणु येनास्य सौभाग्यं स्त्रीपुंसामभिजायते ॥

फाल्गुनस्य तु मासस्य तृतीया शुक्लपक्षतः ।

उपोषितस्य नक्तञ्च शुचिना सत्यवादिना^१ ॥

सश्रीकञ्च हरिं पूज्य रुद्रं वा उभया सह ।

गम्भीरायेति वै पादौ सुभगायेति वै कटिम् ॥

उदरं देवदेवेति श्रितिकण्ठेति वै उरः ।

त्रिलोचनायेति शिरो रुद्रायेति समन्ततः ॥

एवमभ्यर्च्य मेधावी विष्णुं लक्ष्म्या समन्वितम् ।

हरं वा गौरीसंयुक्तं गन्धपुष्पादिभिः क्रमात् ॥

ततस्तस्याग्रतो होमं कारयेन्मधुसर्पिषा ।

तिलैः सह महाराज सौभाग्यपतयेति च ॥

ततस्त्वचारसंयुक्त निःस्नेहं धरणीतले ।

गोधूमान्नन्तु भुञ्जीत कृष्णेऽप्येवं विधिः स्मृतः ॥

आषाढादि द्वितीयान्तु पायसं तत्र भोजयेत् ।

यवान्नन्तु ततः पश्चात् कार्तिकादिषु पार्थिव ॥

श्यामाकान्नं हविर्वापि यथाशक्त्या प्रसन्नधीः ।

ततस्तं ब्राह्मणे दद्यात् पात्रभूते विचक्षणे ॥

अनङ्गहोने वेदानां पारगे साधवर्त्तिनि ।

सदाचारयुते दद्यादसहृत्तेऽपि^१ भूपते ॥
 षड्भिः पात्रैरुपेतन्तु ब्राह्मणाय निवेदयेत् ।
 एकं मधुघृतं पात्रं द्वितीयं घृतपूरितम् ॥
 तृतीयं तिलतैलस्य चतुर्थं गुडसंयुतम् ।
^२पञ्चमं लवणापूर्णं षष्ठं गोक्षीरसंयुतम् ॥
 एतान् दत्त्वा रसान् राजन् सप्तजन्मान्तरं भवेत् ।
 सुभगो दर्शनीयश्च नारी वा पुरुषोऽथवा ॥
 इति सौभाग्यव्रतम् ॥

भविष्यपुराणे— ब्रह्मोवाच—

सप्तम्यां शुक्लपक्षे तु फाल्गुनस्यैव यो नरः ।
 जपेद्दहलीति देवस्य नाम भक्त्या पुनः पुनः ॥
 देवार्चने चाष्टशतं कृत्वैवन्तु जपेच्छतम् ।
 स्नातः प्रस्थानकाले तु उत्थाने स्खलितेषु च ॥
 याषण्डपतितांश्चैव तथैवान्यावसायिनः ।
 नालपेत तथा भानुमर्चयेच्छृङ्खयान्वितः ।
 इदञ्चोच्चारयेद्भानुं मनस्याधाय तत्परः ॥
 हंस हंस कृपालुस्त्वमगतीनां गतिर्भव ।
 संसारार्णवमग्नानां त्राता भव दिवाकर ॥
 एवं प्रसाद्योपवासं कृत्वा नियतमानसः ।
 पूर्वार्ह एव चान्येद्युः शक्यत् प्राश्यार्जुनीयकम् ॥
 अर्जुनीयकं शक्यत् गोमयम् ।

स्नातोऽर्चयित्वा हंसेति पुनर्नाम प्रकीर्त्तयेत् ।
 वारिधारात्रयञ्चैव निचिपेदेव पादयोः ।
 चैत्र-वैशाखयोश्चैव तद्वज्र्यैष्टेऽपि पूजयेत् ॥
 मर्त्यलोके गतिं श्रेष्ठां कृष्ण प्राप्नोति वै नरः ।
 उत्क्रान्तश्च ब्रजेत् कृष्ण दिव्यं हंसालयं शुभम् ॥
 वृषध्वजप्रसादाद्दे संक्रन्दनसमो भवेत् ।
 आषाढे आवणे चैवं मासि भाद्रपदे तथा ॥
 तथैवाश्वयुजे चैव अनेन विधिना नरः ।
 उपोष्य सम्पूज्य तथा मार्त्तण्डेति प्रकीर्त्तयेत् ॥
 गोमूत्रप्राशनात् पूतो गणाधिपपुरं ब्रजेत् ।
 आराधितस्य जगतामीश्वरस्याव्ययात्मनः ॥
 उत्क्रान्तिकाले स्मरणं भास्करस्य तथानुते ।
 चौरस्य प्राशनं कृष्ण विधिरेष मयोदितः ॥
 कार्तिकादि यथान्यायं कुर्यान्मासचतुष्टयम् ।
 तेनैव विधिना कृष्ण भास्करोति प्रकीर्त्तयेत् ॥
 स याति भानुसालोक्यं भास्करं स्मरति चये ।
 १प्रतिमासं द्विजातिभ्यो दद्याद्दानं यथेच्छया ॥
 चातुर्मास्ये तु सम्यागे कृत्वा पुस्तकवाचनम् ।
 कथां वा भास्करस्येह तद्गीतककथापि वा ॥
 धर्मश्रवणमिष्टञ्च सदा धर्मध्वजस्य च ।

धर्मध्वजः सूर्यः ।

वाचकं पूजयित्वा तु तस्मात्कार्यञ्च श्रद्धया ॥
 श्राद्धमन्त्रेण पक्वेन वाचकेन द्विजेन तु ।
 दिव्येन च तथा युक्तमभौष्टं भास्करस्य हि ॥
 एवमन्ते गतिं श्रेष्ठां देवानामनुकीर्त्तयेत् ।
 प्राप्नुयात् त्रिविधां कृष्ण त्रिलोकाख्यां नरः सदा ॥
 कथितं पारणं यत्ते प्रथमं गोधराधर ।
 आधिपत्यं तथा भोगांस्तेन प्राप्नोति मानुषान् ॥
 द्वितीयेन तथा भोगान् गोचारेः प्राप्नुयान्नरः ।
 सूर्यलोकं तृतीयेन पारणेन तथाप्नुयात् ॥
 एवमेव मयाख्यातं गतिप्रापकमुत्तमम् ।
 विधानं देवशार्दूल यदुक्तं सप्तमीव्रते ॥
 यस्त्वेतां सप्तमीं कुर्यात् त्रिगतिं श्रद्धया नरः ।
 तथा भक्त्या च वै नारी प्राप्नोति त्रिविधां गतिम् ॥
 एषा पुण्या पापहरा त्रिगतिः समुदाहृता ।
 आराधनाय शस्तेषा सदा भानोर्द्विनावहा ॥
 पठतां गृह्णताञ्चैव सर्वपापभयापहा ।
 तथा सुकर्मपुण्या च त्रिवर्गज्येष्ठदा मता ॥
 गोचारिरिन्द्रः । त्रिवर्गज्येष्ठो धर्मः ।
 त्रिगतिः सप्तमीयम् ॥

ब्रह्मपुराणे—

फाल्गुने मासि शुक्लायामष्टम्यां केशवः पुरा ।
 महीं सृष्ट्वा तु मनसा यशैलवनकाननाम् ॥

दत्तं प्रजापतिं प्राह सृष्टिमापूरयस्व मे ।
 तस्य तद्वचनं श्रुत्वा स मुनिश्च महौन्ततः ॥
 मापयामास विधिवत् बृहन्मानेन तत्क्षणात् ।
 दीपार्णव-मरुच्चन्द्र-नदी-वर्षसमन्वितैः ॥
 बृहन्मानं समुद्रस्य शतयोजनमात्रकम् ।
 चक्रे रघुपतिस्तत्र वृक्ष-पाषाण-कर्दमैः ॥
 त्रिकूटशिखरप्रान्तसंस्थितो भगवांश्च सः ।
 बृहच्च तन्महीमानं पुराणो वीक्ष्य विस्मितः ॥
 इयं मही मया सृष्टा पद्भ्यामिति विचिन्तयन् ।
 हतस्य कुम्भकर्णस्य महामानं स्मरन्निव ॥
 बृहन्मानेन दीपाश्च सवाह्याभ्यन्तरे गृहे ।
 दत्तास्तत्र महीदानं कृतं माल्यादिभिः सदा ॥
 १[तस्माद्बृहन्महीमानं यथा कार्यं तथा शृणु ।
 अनडु रष्टम्यां सुस्नातैः समलङ्कृतैः ॥
 लक्ष्मीः सीता च सम्यूज्या गन्धमाल्यादिभिः सदा ।]
 ततः प्रदोषसमये दीपः शतसहस्रशः ॥
 नरैर्गृहे गृहे देयाः सर्वदेवेभ्य एव च ।
 देवेभ्यश्च पितृभ्यश्च ततो वाह्ये च वेश्मनः ॥
 तेषाञ्चोपरि देयाश्च तावत्संख्याश्च दीपकाः ।
 दत्तशिष्टं ततो भोज्यं भक्षितव्यं सबन्धुभिः ॥
 द्वितौथेऽह्नि च मध्याह्ने शोभनैर्माल्यदामभिः ।

गृहाणि भूषणैर्यानि तथा देवगृहाण्यपि ॥
 सौतां सम्पूज्य भोक्तव्यं नृत्यगीतसमाकुलम् ।
 पक्वान्नं नित्यदानञ्च तत्र देयन्तु याचते ॥
 नान्यत् किञ्चित् प्रार्थितव्यं लब्धं ग्राह्यमयत्नतः ।
 इति देवगृहादिभूषाविधिः ॥

तथा तत्रैव ।

दशम्याञ्चापि कर्त्तव्यं बलिकर्म तथात्मनः ॥
 मङ्गलालभनं कार्य्यसुत्सवश्च विशेषतः ।
 ब्राह्मणेभ्यो धनं देयं भृत्येभ्यश्च यथाक्रमम् ॥
 धान्यमन्नं सुवर्णञ्च वस्त्रमाभरणन्तथा ।
 गोभूमिरत्नवेश्मानि देयानि प्रयतात्मनः ॥
 सम्प्राप्तान् ग्राहयेत् सम्यक् न तत्र स्वपथेन्मनः ।
 न कश्चिद्विमुखस्तत्र कर्त्तव्यश्चागतो जनः ॥
 स्वजातिविहितं पानं पेयं देयञ्च याचते ।
 ग्रय्यामने च कर्त्तव्ये गन्धपुष्पाधिवासिते ॥
 स्त्रियः पूज्याः स्त्रिलङ्कार्य्याः प्रहृष्टाश्च सुरचिताः ।
 निशायां क्रीडमाना या नृत्येषु कृतभोजनाः ॥

वराहपुराणे— दूर्वासा उवाच—

तद्वच्च फाल्गुने मासि शुक्लपक्षे तु द्वादशीम् ।
 उपोष्य प्रोक्तविधिना हरिमाराधयेद्बुधः ॥
 तद्वदित्यनेन वराहपुराणीयमत्यद्वादशुक्तधर्मातिदेशः ।
 नरसिंहाय पादौ तु गोविन्दायोदरन्तथा ।

कटिं विश्वभुजे प्रज्यमनिरुद्धेत्युरस्तथा ॥
 कण्टन्तु श्रितिकण्ठाय १ पिङ्गकेशाय वै शिरः ।
 असुरध्वंसनायेति चक्रन्तोयात्मने तथा ॥
 तदग्रे स्थाप्य तु घटं क्षितवस्त्रयुगान्वितम् ।
 तत्रोपरि नृसिंहन्तु मौर्वणं ताम्रभाजने ॥
 मौर्वणं शक्तिः कृत्वा दारुवंग्रामयेऽपि वा ।
 रत्नगर्भघटे स्थाप्य तत्र पूज्य विधानतः
 द्वादश्यां वेदविदुषे ब्राह्मणाय निवेदयेत् ।
 एवं कृते फलं प्राप्तं यत्पुरा पार्थिवेन तु ॥
 वत्सनाम्ना च तत्तेऽहं प्रवक्ष्यामि महासुने ।
 तस्य व्रतान्ते भगवान् नरसिंहस्तुतोष च ॥
 चक्रं प्रादाच्च शत्रूणां विध्वंसनकरं मृधे ।
 तेनास्त्रेण स्वयं राज्यं जितवान् स नृपोत्तमः ॥
 राज्ये स्थित्वाऽश्वमेधानां महत्समकरोत् प्रभुः ।
 अन्ते च ब्रह्मलोकाख्यं पदमागाच्च सप्तमम् ॥
 एषा धन्या पापहरा द्वादशी भवतो सुने ।
 कथितेमां प्रयत्नेन श्रुत्वा कुरु यथेच्छकम् ॥
 इति नरसिंहद्वादशी ।

फाल्गुनशुक्लद्वादश्यामित्यनुवृत्तौ विष्णुधर्मोत्तरे—

फाल्गुने सर्वगन्धानां नात्र कार्या विचारणा ।

मर्त्यगन्धानां दानं महाफलमित्यनुषज्यते ।

मर्त्यगन्धाश्च परिभाषोक्ताः ।

फाल्गुने पुष्यसहिता द्वादशी पावनौ परा ।

नक्षत्रयुक्तास्वेतासु तथा दानमुपोषितम् ॥

मर्त्यं महाफलं ज्ञेयमनन्तं द्विजसत्तमाः ।

ब्रह्मपुराणे—

फाल्गुन्यामर्त्यमा जातस्त्वदितौ कश्यपादपि ।

अत्रेष्टायनसूयायां जातः पूर्वमथं शशी ॥

तौ तत्र पूज्यौ विधिवत्प्राप्ते चन्द्रोदये सति ।

गीतनृत्यैस्तथा वाद्यै रात्रौ कार्यः प्रजागरः ॥

इति चन्द्रार्कादिपूजा ॥

विष्णुधर्म्मोत्तरे—

आस्तीर्णं शयनं दत्त्वा फाल्गुन्यां ब्राह्मणाय तु ।

रूपद्रविणसंयुक्तां भार्यां पञ्चवतीन्तथा ॥

नरः प्राप्नोति धर्म्मज्ञाः पुष्टिमाप्नोत्यनुत्तमाम् ।

तथा नार्यपि भर्त्तारं नात्र कार्य्या विचारणा ॥

आस्तीर्णं दारुमयप्रसारितखट्वोपरि तूलकादिरूपम् । धर्म्मज्ञा

इति सम्बोधनम् । अत्र चानुत्तमपुष्टिरूपफलभेदात् नक्षत्रविशेषा-

निर्देशाच्च विष्णुविहितश्रय्यादानाभिन्नता, अतएव दानसागरे

पृथगेव लिखितम्^१ ।

विष्णुः - फाल्गुनी फल्गुनीयुता चेत् स्यात् तस्यां ब्राह्मणाय
सुसंस्कृतं विस्तीर्णं शयनं निवेद्य भार्यां मनोज्ञां पचवतीं द्रविण-
वतीञ्चाप्नोति नार्यपि तु भर्तारम् । पचवतीं भ्रात्रादिवन्धुमतौम् ।

त्रिरात्रोपोषितो दद्यात् फाल्गुन्यां भवनं शुभम् ।

आदित्यलोकमाप्नोति धामव्रतमिदं स्मृतम् ॥

देवीपुराणे-

फाल्गुन्यां पूजयेद्देवीं चण्डिकेति च या मता ।

मातृणाञ्च विशेषेण तत्र पूजा विधीयते ॥

मत्स्यपुराणे-

यत्राग्निलिङ्गमध्यस्थः प्राह देवो महेश्वरः ।

धर्मार्थकाममोक्षार्थमाग्नेयमधिकृत्य च ।

कल्पान्तं लिङ्गमित्युक्तं पुराणं ब्रह्मणा स्वयम् ॥

तदेकादशसाहस्रं फाल्गुन्यां यः प्रयच्छति ।

तिलधेनुसमायुक्तं स याति शिवसात्मताम् ॥

इति महामान्धिविग्रहिकठकुर-श्रीवैरेश्वरात्मज महामान्धि-

विग्रहिकठकुर-श्रीचण्डेश्वरविरचिते कृत्यरत्नाकरे

फाल्गुनमासतरङ्गः ॥

कृष्णादिमासक्रमेण कथितकृत्यमिदं चैत्रतरङ्गमङ्गततया तत्रै-
लिखितुमुचितमपि कल्पतरुकारादि-लिखनानुसारादेतदनन्त-
लिख्यते ।

ब्रह्मपुराणे—

अथ चैत्रे तु कृष्णायां प्रतिपद्यपि सर्व्वदा ।
झल्ल-मल्ल-नटादीनां द्रष्टव्यं कौतुकं पृथक् ॥
प्रतिपत्तः समारभ्य पञ्चमीं यावदेव हि ।
पूजाकर्म तथा कार्य्यं स्त्रीजनस्थात्मनस्तथा ॥
भोजनं पर्य्यटप्रायं भोज्यं देयञ्च याचते ।

झल्लमल्लौ मङ्करजातिविशेषौ ।

तत्रैव

चैत्रे तु कृष्णपञ्चम्यां कश्मीरा^१ तु रजस्वला ।
नित्यं भवति तस्मात्तां कृत्वा शैलमयीं स्त्रियः ॥
अभ्यङ्गवस्त्रनैवेद्यैः पूजयन्ति दिनत्रयम् ।
पुष्पालङ्कारधूपैश्च गोरसं वर्जयन्ति च ॥

कश्मीरा^१ धरित्रौ ।

अष्टम्यान्तु ततः स्नाय्य ताभिरेव गृहे गृहे ।
सुस्नाताभिः सुदृष्टाभिर्जीवपत्नीभिरेव हि ॥
भूषिताभिः शुभैर्वस्त्रैर्माल्यै र्गन्धैर्विशेषतः
अनन्तरं द्विजैः स्नाय्य सव्वौषधिजलेर्जनैः ॥
गन्धैर्वीजेस्तथा रत्नैः फलैः सिद्धार्थकैस्तथा ।

स्नापयित्वा च तां देवीं गन्धैर्माल्यैश्च पूजयेत् ॥

वस्त्रालङ्कारपुष्पैश्च तथा पुष्पैश्च गोरसैः ।

मुद्गपिष्टैस्त्रिकोणैश्च भक्ष्यैश्चैव हि शालिजैः ॥

पयसा पायसैर्हृद्यैस्तथा ब्राह्मणतर्पणैः ।

तन्निवेदितशिष्टान्तु प्राशितव्यं गृहे गृहे ।

तन्नीवाद्यं सुमधुरं ततः श्रोतव्यमादरात् ।

अतःपरमृतस्नाता गर्भं गृह्णाति मेदिनी ॥

आदित्यमहिषी राज्ञी पौराणी देवपूजिता ।

राज्ञीस्नपनमेतस्मात् कारणात्तत्र विश्रुतम् ॥

ब्रह्मा विष्णुश्च रुद्रश्च कश्यपः सुरभी तथा ।

इन्द्रः प्रचेताः पर्जन्यः शेषश्चन्द्रार्कवक्त्रयः ॥

वलदेवो हलं भूमिर्दृषभौ रामलक्ष्मणौ ।

रघोर्घ्नौ जानकी सीता युगं गगनमेव च ॥

सीता लाङ्गलपद्धतिः । युगं युगकाष्ठम् ।

एते द्वाविंशतिः प्रोक्ताः प्रजानां पतयः शुभाः ।

गोमङ्गले तु सम्पूज्या कृष्यारम्भे महोत्सवे ॥

अर्घ्यैः पुष्पैस्तु धूपैश्च माल्यै रत्नैः पृथक् पृथक् ।

प्रदक्षिणैर्विधानेन होमैर्ब्राह्मणतर्पणैः ॥

ततः शकुनिसूक्तेन वाद्यशब्देन भूरिणा ।

हलेन वाहयेद्भूमिं स्वयं स्नातः खलङ्कृतः ।

पूर्वोत्तरां दिशं गच्छेत् क्रमात् पौरन्दरौ शुभाम् ॥

कृत्वा प्रदक्षिणावर्तमैशान्यभिमुखौ ततः ।

विमुच्य वृषभौ बीजं पुरुषो लक्षणावितः ॥
 दत्तः सुवामाः सग्वी च सुवर्णजलसेवितम् ।
 सुवर्णपात्रसंयुक्तं प्राङ्मुखो निर्वपेद्भुवि ॥
 उभ्या बीजन्तु तत्रैव भोक्तव्यं बन्धुभिः सह ।
 उत्सवश्चैव कर्त्तव्यो गौतमनृत्यसमाकुलः ॥

तथा ।

पूर्वं त्रेतायुगे कश्चिन्मध्यदेशोद्भवो द्विजः ।
 तीर्थयात्राप्रसङ्गेन चचार पृथिवीमिमाम् ।
 विहाय कर्म गार्हस्थ्यं तस्मिन् गेहादिनिर्गते ।
 प्रसक्ता ब्राह्मणी शूद्रे ष्मश्रुकर्मकरे रहः ॥
 तस्याः कदाचित् पुत्रस्तु तस्माज्जातो विधेर्वशात् ।
 शालिकीर्त्तिर्बद्धितश्च सद्दिवेकश्च मातरम् ।
 पप्रच्छ जातसन्देहः पितुर्जन्मात्मनस्तथा ॥
 वक्रोक्त्या सा तदा प्रोक्ता गिरिभ्यः सरितस्त्रिमाः ।
 निम्नं प्रयाता निम्नेषु जाताः पुण्यास्तु शालयः ॥
 स च तदचनं श्रुत्वा दृष्ट्वा सूर्यश्च दुर्म्भनाः ।
 तपश्चचार सुमहन्मरणे कृतनिश्चयः ॥
 प्रयानकाले ब्रह्माणमपश्यत् पुरःस्थितम् ।
 दुर्लभं ब्राह्मणं जन्म न च तस्मात्स लब्धवान् ॥
 मूढग्राहः सुखात्मानं^१ पीडयित्वा विचेतनः ।
 निष्फलन् ततस्त्यागं परं पीडार्थमाचरत् ॥

एकादश्यान्तु चैत्रस्य कृष्णायां निर्जने मृतः ।
 यच्चाद् पिशाच्यां मत्तायां लेभे जन्माऽथ तामसम् ॥
 जघन्यां यक्षजातिञ्च गौह्यकीर्त्तां समाश्रितः ।
 अद्यापि तत्फलं भुङ्क्ते तावन्मात्रन्तु तामसम् ॥
 तस्मात् स तत्र समूज्यः प्रभाते स्त्रीभिरेव हि ।
 पाषाणे वर्तुलप्राये मृण्मये वापि चित्रितः ॥
 अर्घैः पुष्पैस्तथा धूपैः कुङ्कुमेन सुगन्धिना ।
 औरभ्रलोमभिर्मत्स्यैर्भक्ष्यैरुच्चावचैरपि ॥
 तत्र विप्रैरनध्यायः कर्त्तव्यो वाचि संयमः ।
 ततो मध्याह्नसमये मृण्मये वापि चित्रितः ॥
 चित्रा दारेण निःशाल्य स्त्रीभिरेव सुभाषितैः (?) ।
 चित्रा गवाक्षरम्भेण प्रवेश्य च पुनर्गृहे ॥
 तत्र कृष्णचतुर्दश्यां निकुम्भः शङ्करं तदा ।
 समूजयति धर्मात्मा पिशाचैः सहितो बली ॥
 तस्यां निशायां कर्त्तव्यो नरैर्नृत्यं प्रजागरः ।
 शम्भुः पूज्यो निकुम्भश्च पिशाचैर्भ्यो बलिं हरेत् ॥
 दीपिकास्तिलतैलस्य कल्कयुक्ताः सुशोभनाः ।
 मत्स्यमांसानि भूरौणि तथा माघौदनं शुभम् ॥
 भक्ष्यानि परमान्नानि पानकानि शुभानि च ।
 वृक्षमूलेषु गोष्ठेषु तथा शून्यगृहेषु च ॥
 चतुष्पथेषु रथ्यासु द्वारेषु च नदीषु च ।

अट्टालकश्लक्ष्णानेषु राजमार्गेषु सर्वदा ॥

तस्यां निशायां रक्ष्याश्च पिशाचेभ्यश्च बालकाः ।

द्रष्टव्यं पुंश्चलीनृत्यं न कुर्यात् स्त्रीनिषेवनम् ॥

तच्चैव ।

अमावास्यायां चैत्रे तु सारमेयैश्च काश्यपैः ।

वासुदेवादरो लब्धः प्रभूतं भोजनं त्विति ॥

वैवस्वतकुले जातौ द्वौ श्यावश्श्वलौ शुनौ

वरं तस्माच्च लेभाते यमद्वार^१निवासिनम् ॥

तस्मात्तत्र पितृन् देवान् तर्पयित्वा द्विजैः सह ।

शुनामन्नं प्रभूतन्तु पश्चाद्देयं यथेष्टितम् ॥

तथा—

प्रतिमामाद्यदिवसे सर्वैः कार्यो महोत्सवः ।

अत्यन्तदुष्टे सौराष्ट्रि मङ्गलालभनन्तथा ॥

सर्वसौराष्ट्रि मङ्गलालभनमित्यर्थः ।

कृत्यसमुच्चयोऽप्येवम् ॥

अथ मलिन्लुचनिर्णयः ।

तत्र लघुहारीतः—

इन्द्राग्नौ यत्र ह्येते मासादिः स प्रकीर्तितः ।

अग्नौषोमौ स्मृतौ मध्ये समाप्तौ पितृसोमकौ ॥

तमतिक्रम्य तु यदा रविर्गच्छेत् कदाचन

आद्यो मलिन्लुचो ज्ञेयो द्वितीयः प्रकृतः स्मृतः ॥

तस्मिंस्तु प्रकृते मासि कुर्यात् आहुं यथाविधि ।

तथैवाभ्युदयं कार्यं नित्यं नैमित्तिकन्तथा ॥

प्रत्यब्दं द्वादशे मासि कार्या पिण्डक्रिया द्विजैः ।

क्वचित् त्रयोदशेऽपि स्यादाद्यं मुक्ता तु वत्सरम् ॥

असंक्रान्तेऽपि कर्त्तव्यमाब्दिकं प्रथमं द्विजैः

तथैव मासिकं आहुं सपिण्डीकरणन्तथा ॥

असंक्रान्तेऽपि मलमासेऽपीत्यर्थः ।

एतत्तु यदा मरणदिवसादारभ्य द्वादशमासो मलमासो भवति
तदा बोद्धव्यम् ।

सपिण्डीकरणादूर्द्ध्वं यत्किञ्चिच्छ्राद्धिकं भवेत् ।

दृष्टं वाप्यथवा पूर्त्तं तन्न कुर्यान्मल्लिङ्गुचे ॥

आद्यो मल्लिङ्गुच इत्यादेरयमर्थः ।

रविसंक्रान्तिवर्जितामावास्यादयावच्छिन्नो मासो मल्लिङ्गुचः ।

तदन्तरस्तु द्वितीयो मासः प्रकृत इति ।

तथाचोक्तम् ।

अमावास्यादयं यत्र रविसंक्रान्तिवर्जितम् ।

मल्लिङ्गुचः स विज्ञेयोऽनर्हः स सर्वकर्म्मसु ॥

रविणा लङ्घितो मासश्चान्द्रः ख्यातो मल्लिङ्गुचः । इत्यादि ।

विष्णुः—संवत्सराभ्यन्तरे यद्यधिकमासपातो भवेत् तदा मासि-

कार्थं दिनमेकं बर्द्धयेत् । अत्र संवत्सरशब्द एकादशमासपरः, तेनै-

कादशमासाभ्यन्तरे यद्यधिकमासपातस्तदा त्रयोदशमासिकानि

भवन्ति । सपिण्डीकरणन्तु त्रयोदशमासे सम्पूर्णं सति ज्ञयाहे ।

कृत्यगृहः—

संवत्सरातिरेको वै मासश्चैव त्रयोदश ।

तस्मात् त्रयोदशं श्राद्धं न कुर्यान्नोपतिष्ठते ॥

एतदपि वचनं प्रथमवर्षे द्वादशमासो यदि मलमासस्तदा ।

वृहस्पतिः—

नित्यनैमित्तिके कुर्यात्प्रथमतः सन्मलिसूत्रे ।

तीर्थस्नानं गजच्छायां प्रेतश्राद्धं तथेव च ॥

प्रेतश्राद्धस्य नैमित्तिकस्यापि पृथगुपादानात् तदन्यनैमित्तिक-
उपरागश्राद्धादि सन्तव्यम् । तथा—

गर्भं बार्द्धुषिके कृत्ये मृतानां पिण्डकर्म्मसु ।

सपिण्डीकरणे चैव नाधिमासं विदुर्बुधाः ॥

अनिषिद्धमिति शेषः । गर्भं गर्भाधानानन्तरकर्म्मणि अन्यत्रापि
नियतकालौने । पिण्डकर्म्मसु दाशाहिकेषु मृतानामिति विशेषणो-
पादानान्नावनीतवृत्तवदचिरलोपलभ्येः^१ ।

परिशिष्टे—

मलिसूत्रस्तु मासो वै मलिनः पापसम्भवः ।

गर्हितः पितृदेवेभ्यः सर्वकर्म्मसु तं त्यजेत् ॥

अत्रापि सर्वकर्म्मणि विशेषविहितव्यतिरिक्तानि ।

ज्योतिःशास्त्रे—

अग्न्याधेयं प्रतिष्ठाञ्च यज्ञदानव्रतानि च ।

देवव्रतवृषोत्सर्गं चूडाकरणमेखलाः ।

मङ्गल्यमभिषेकञ्च मलमासे विवर्जयेत् ॥

अग्न्याधेयमग्न्याधानं स्वर्गादिदेवतामुद्दिश्य यो व्रतरूपो वृषो
त्सर्गः ।

तथा च षष्टिव्रते मत्स्यपुराणम्—

कार्तिक्यां यो वृषोत्सर्गं कृत्वा नक्तं समाचरेत् ।

शैवं पदमवाप्नोति शिवव्रतमिदं स्मृतम् ॥

तथा देवीक्रमपूजायां देवीपुराणम्—

गवोत्सर्गश्च कर्त्तव्यो नीलम्बा वृषसुत्सृजेत् ।

इत्यादि । मङ्गल्यमभिषेकं राज्याभिषेकम् ।

तथाच ।

बाले वा यदि वा वृद्धे शुके चास्तमपागते ।

मलमासेषु चैतानि वर्जयेद्देवदर्शनम् ॥

अनादिदेवतां दृष्ट्वा शुचः सूर्नष्टभार्गवे ।

मलिल्लुचेऽप्यनावृत्तं तीर्थस्नानमपि त्यजेत् ॥

अनावृत्तं प्रथमम् ।

विष्णुधर्मोत्तरे—

भृगावस्ते गुरौ सिंहे गुर्वादित्ये मलिल्लुचे ।

त्यजेद्दानं महादानं व्रतं देवविलोकनम् ॥

इति महासाम्बिविग्रहिकठकुरश्रीवीरेश्वरात्मज-महा-

साम्बिविग्रहिकठकुर-श्रीचण्डेश्वरविरचिते कृत्य-

रत्नाकरे मलिल्लुचनिर्णयतरङ्गः ॥

अथ प्रकीर्णकृत्यानि ।

तत्र ब्रह्मपुराणे—

सर्व्वेश्च जन्मदिवसे स्नातैर्मङ्गलपाणिभिः ।

गुरुदेवाग्निविप्राश्च पूजनीयाः प्रयत्नतः ॥

स्ननचक्रञ्च पितरौ तथा देवः प्रजापतिः ।

प्रतिमन्वत्सरं यन्नात्कर्त्तव्यसु महोत्सवः ॥

मङ्गलं कनकदूर्वादि सर्व्वैरिति स्वरसात् प्रतिमन्वत्सरमित्य-
भिधानाच्च नित्याधिकारः ।

अत्र च—

तिलोद्वर्त्ती तिलस्त्रायौ शुचिर्नित्यं तिलोदकी ।

होता दाता च भोक्ता च षट्तिलौ नावसीदति ॥

इति सामान्यवचनं नित्यपदाञ्जस्यमुल्लङ्घ्य जन्मदिने योज-
यन्तीति समयप्रदीपः ।

केचित्तु—

तिलोद्वर्त्ती तिलस्त्रायौ तिलहोता तिलप्रदः ।

तिलभक्षौ तिलावापौ षट्तिलौ नावसीदति ॥

इति पठन्ति । अत्राचारोपष्टम्भकेऽपि, अश्वत्थाम-बलि व्यास-
हनुमद्विभीषण-रूप परशुराम मार्कण्डेयानर्चयन्ति । तत्र शिष्टानु-
मतो विधिर्लिख्यते ।

दिभुजं जटिलं सौम्यं सुष्टुं चिरजीविनम् ।

मार्कण्डेयं नरो भक्त्या पूजयेत् प्रयतस्तथा ॥

दौर्घायुषं ततो व्यासं रामं द्रोणिं बलिं कृपम् ।

प्रह्लादञ्च हनूमन्तं विभीषणमनुसरेत् ॥

ज्ञात्वा जन्मदिने स्त्रियं परिहरन् प्राप्नोत्यभौष्टां अथम् ।

मत्स्थान् मोचयतो द्विजाय ददतस्त्वायुश्चिरं वर्द्धते ॥

इति । तथा—

खण्डनं नखकेशानां मैथुनाध्वानमेव च ।

आमिषं सङ्गरं हिंसां वर्षष्टद्धौ विवर्जयेत् ॥

वर्षष्टद्धौ जन्मदिवसे, जन्मदिवसे पूजानन्तरं मार्कण्डेयं
प्रार्थयन्ति—

मार्कण्डेय महाभाग सप्तकल्पान्तजीवन

चिरजीवी यथा त्वं भो भविष्यामि तथा विभो ॥

सतिलं गुडमम्बिअमञ्जल्यर्द्धमितं^१ पयः ।

मार्कण्डेयवरं लब्ध्वा पिवास्यायुष्यहेतवे ॥

इति मधुरद्रव्यमहितं सतिलं पयः पिबन्ति । आमिषं
वर्जयन्ति ब्रह्मचर्यञ्च चरन्ति । ब्रह्मचर्यञ्चाष्टविधमैधुननिवृत्तिः ।

तथाच दक्षः—

स्मरणं कीर्तनं केलिः प्रेक्षणं गुह्यभाषणम् ।

सङ्कल्पोऽध्यवसायश्च क्रियानिर्वृत्तरेव च ॥

ब्रह्मपुराणे—

वैशाखे शुक्लपक्षे तु तृतीयायां कृतं युगम् ।

कार्तिके शुक्लपक्षे तु त्रेता च नवमेऽर्हनि ॥

अथ भाद्रपदे कृष्णत्रयोदश्यान्तु द्वापरम् ।
 माघे तु पौर्णमास्यां वै घोरं कलियुगन्तथा ॥
 युगारम्भास्तु तिथयो युगाद्यास्तेन कीर्तिताः ।

श्रीविष्णुपुराणे—

वैशाखमासस्य च या तृतीया
 नवम्यमौ कार्त्तिकशुक्लपक्षे ।
 नभस्यमासस्य तमिस्रपक्षे
 त्रयोदशी पञ्चदशी च माघे ॥
 एता युगाद्याः कथिताः पुराणै-
 रनन्तपुण्यास्तिथयश्चतस्रः ।
 पानौषमप्यत्र तिलैर्विभिन्ना
 दद्यात् पितृभ्यः प्रयतो मनुष्यः ।
 आर्द्रं कृतं तेन समाः सहस्रं
 रहस्यमेतत् पितरो वदन्ति ॥

एवञ्च ब्रह्मपुराणीय निःसन्दिग्धपौर्णमासीपदस्वरसात् पञ्चदशी
 च माघ इत्यत्र पञ्चदशीपदं पूर्णिमापरमेव । यच्च
 दशै च माघमासस्य प्रवृत्तं द्वापरं युगम्
 इति वचनं तदमूलकमित्युपेक्षितम् ।

ब्रह्मपुराणे—

सूर्यस्य भिहसंकान्थामन्तः कृतयुगस्य च ।
 अथ वृश्चिकसंकान्थामन्तस्तेतायुगस्य च ॥
 ज्येष्ठस्य वृषसंकान्थां द्वापरान्तश्च संजया ।

तथा च कुम्भसंक्रान्त्यामन्तः कलियुगस्य च ॥

युगाद्येषु युगान्तेषु आद्रुमचव्यमुच्यते ।

मत्स्यपुराणे—

अश्वयुक्शुक्लनवमी द्वादशी कार्तिकी तथा ।

तृतीया चैत्रमासस्य तथा भाद्रपदस्य च ॥

फाल्गुनस्य त्वमावस्या पुष्यस्यैकादशी तथा ।

आषाढस्यापि दशमी माघमासस्य सप्तमी ॥

श्रावणस्याष्टमी कृष्णा तथाषाढस्य पूर्णिमा ।

कार्तिकी फाल्गुनी चैत्री ज्येष्ठी पञ्चदशी तथा ॥

मन्वन्तरादयश्चैता दत्तस्याक्षयकारिकाः ।

अमावास्या-श्रावणाष्टमीव्यतिरिक्ताः सर्वास्तथैव शुक्लाः ।

भविष्यपुराणे—

प्रौष्ठे मास्यष्टमी पुण्या चैत्रे मासि त्रयोदशी ।

कार्तिके पौर्णमासी स्याद् द्वादशी कार्तिकोत्तरे ॥

कार्तिकोत्तरे मार्गशीर्षे । आचारात् पुत्रजन्मदिन षष्ठदिने

प्रदोषे षष्ठिकापूजा । तत्र गणपतिसंहिताः—

गौरौ पद्मा शची मेधा सावित्री विजया जया ।

देवसेना खधा खाहा मातरो लोकमातरः ।

हृष्टिः पुष्टिस्तथा तुष्टिरथात्मकुलदेवताः ।

एवं रूपाः षोडश मातृरावाहन स्थापन पाद्यार्घ्याचमनोय-
स्नानीयपुनराचमनौघे गन्धपुष्पधूपदीपनेत्रेद्यैश्च पूजयित्वा आवा

हनादिभिरेव यथाकुलाचारं षष्ठिकां पुष्पाञ्जलिभिः— ॐ षष्ठिकायै
नम इति मूलमन्त्रेण ॐ—

गौर्ध्याः पुत्रो यथा स्कन्दः शिशुः संरक्षितस्त्वया ।

तथा ममाप्ययं बालो रक्ष्यतां षष्ठिके नमः ॥

इति पूजयेत् । ततो वरप्रार्थनम् ।

ॐ रूपं देहि यशो देहि भगं भगवति देहि मे ।

पुत्रान् देहि धनं देहि सर्वान् कामान् प्रदेहि मे ॥

इति मन्त्रेण । ततः—

शिवा सम्भूतिनामा च प्रीतिः सन्नतिरेव च ।

अनसूया क्षमा चैव षडेताः कृत्तिका मताः ॥

इति वाक्यबोधिताः— ॐ शिवायै नमः इत्यादि मन्त्रेण
यथाक्रमं षट् कृत्तिकाः पूजयेत् ।

अथ पर्वकृत्यादि ।

तत्र मनुः—

सावित्रान् शान्तिहोमांश्च कुर्यात् पर्वसु नित्यशः ।

पितृंश्चैवाष्टकासूचैर्नित्यमन्वष्टकासु च ॥

सावित्रान् सवितृदेवताकान् । ते च गायत्र्या अक्षतद्रव्येण
कार्याः—

शान्तिकामसु जुहुयात् गायत्रीमन्त्रैः शुचिः ।

इति शङ्खवचनात् । पर्वसु चतुर्दश्यादिषु । नित्यग्रहणात्
पर्वसु अवश्यकर्त्तव्यता प्रतीयते ।

विष्णुः—पर्व्वस्वपि च शान्तिहोमान् कुर्यात् न तणमपि
क्विन्धादलङ्कृतस्तिष्ठेत् एवमाचारसेवी स्यात् ।

क्विन्धात् हिंस्यात् ।

आपस्तम्बः—

दिवादित्यः सत्त्वानि गोपयति नक्तञ्चन्द्रमास्तस्मादमावास्यायां
निशायां साधीय आत्मनो गुप्तिमिच्छेत् प्रायत्येन ब्रह्मचर्य्येण काले
चर्य्यया सह । एतां रात्रिं सूर्याचन्द्रमसौ सह वसतः ।

साधीयो मृगतारं क्रियाविशेषणञ्चैतत् । गुप्तिः रक्षा ।
प्रायत्येन अप्रायत्यनिमित्तदृष्टार्थरथोपसर्पणवर्ज्जनादि सम्यक्
शौचाचमननिष्पादनेन एवं ब्रह्मचर्य्येण काले चर्य्यया मुख्यकाल
एव प्रातरादौ तत्तत्कर्मकरणेन तेन यत्र तां रात्रिं सूर्याचन्द्रमसौ
सहवसतोऽतः [प्रायत्यनिमित्तदृष्टार्थतः] प्रायत्यादिभिरात्मानं
रक्षेदित्यर्थः ।

कन्दोगपरिशिष्टे कात्यायनः—

पौर्णमासीममावास्यामधिस्वापो विधीयते ।

अनाहिताग्नेरप्येष पश्चादग्नेर्विधीयते ॥

अनाहिताग्निरत्र स्मार्त्ताग्निमान् ।

बौधायनः—

पर्व्वसु च नाधीयीत न मांसमश्रीयात् न स्त्रिय-
मुपेयात् । पर्व्वसु हि रक्षः—पिशाचान्यभिचरन्तीति भवन्ति ।

पैठीनसिः—

न पर्वसु तैलं चुरं मैथुनं मांसमुपेयात् । नामावास्यायां
हरितानि किञ्चात् ।

उपेयादुपभुञ्जीत ॥

विष्णुपुराणे—

क्विनन्ति वीरुधं यस्तु वीरुत्संस्थे निशाकरे ।

पत्रं वा पातयत्येकं ब्रह्महत्यां न विन्दति ॥

वीरुत्संस्थे वनस्पतिगते ।

यमः—

आसप्तमं कुलं हन्ति शिरोऽभ्यङ्गे चतुर्दशी ।

मांसाशने पञ्चदशी ^१कामधर्मे तथाष्टमी ॥

वृद्धशातातपः—

दन्तकाष्ठममावास्या मैथुनञ्च चतुर्दशी ।

हन्ति सप्तकुलन्तस्य तैलग्रहणमष्टमी ॥

षष्ठ्यष्टमी पञ्चदशी उभौ पक्षौ चतुर्दशी ।

^२अत्र सन्निहितं पापं तैले मांसे भगे चुरे ॥

षष्ठ्यां तैलमनायुष्यमष्टम्यां पिशितन्तथा ।

चुरकर्म्म चतुर्दश्यां तथा पर्वणि मैथुनम् ॥

सर्वपर्वसु षष्ठ्याञ्च सामान्येनैव तैलादिप्रतिषेधे सिद्धे
तत्तत्तिथिविशेषसम्बन्धेन तैलादिविषेषनिषेधो दोषाधिक्य-
द्योतनार्थः ।

देवलः—

पञ्चदश्यां चतुर्दश्यामष्टम्याञ्च विशारदः ।

तैलं मांसं व्यवायञ्च क्षुरञ्च विनिवर्जयेत् ॥

अत्र च षष्ठ्यादिशब्देन तिथिवाचिना चन्द्रगत्युपरक्तकाल-
विशेषबोधनात् यावत् षष्ठ्यादितिथिकालमेव मांसादिनिषेधः ।
न तु तदुपलक्षितेऽहोरात्रे उपलक्षणपरत्वे प्रमाणाभावात् ।
अतएव देव-पितृकृत्ययोः पूर्वाह्णापरारह्णयोर्विहितत्वात् तत्काल-
व्यापितिथ्यादरः । अतएव निषिद्धे कालवर्जनमिति पठन्ति ।

श्रीविष्णुपुराणे—

चतुर्दश्यष्टमी चैव अमावास्याऽथ पूर्णिमा ।

पर्व्वाण्येतानि राजेन्द्र रविसंक्रान्तिरेव च ॥

स्त्रीतैलमांससम्भोगी पर्व्वस्त्रेषु वै पुमान् ।

विण्मूत्रभोजनं नाम प्रयाति नरकं नृप ॥

अग्नेषपर्व्वस्त्रेषु तस्मात् संयमिभिर्नरैः ।

भावं सत्सत्तदेवेज्याध्यानजपपरैः सदा ॥

वराहपुराणे— चाण्डालशपथेषु—

षष्ठ्यष्टम्ययमावास्या उभौ पक्षौ चतुर्दशौ ।

अस्नातानां गतिं यास्ये यद्यहं नागमे पुनः ॥

भविष्यपुराणे—

सप्तम्यां सृष्टतस्तैलमिष्टा भार्या विनश्यति ।

वामनपुराणे—

नन्दासु नाभ्यङ्गमुपाचरेच्च चौरञ्च रिक्तासु जयासु मांसम् ।
 पूर्णासु योषित् परिवर्जनीया भद्रासु सर्वाणि समारभेत ॥
 नाभ्यङ्गमर्कं न च भूमिपुत्रे चौरञ्च शुक्लेऽथ कुजे च मांसम् ।
 बुधे च योषां न समाचरेत् शेषेषु सर्वाणि सदैव कुर्यात् ॥
 चित्रासु हस्ते श्रवणे च तैलं चौरं विशाखा-प्रतिपत्सु वर्ज्यम् ।
 मूले मृगे भाद्रपदासु मांसं योषिन्मघाकृतिकसोत्तरासु ॥

वराहपुराणे वैष्णवं प्रकृत्य वराह उवाच—

१षष्ठ्यष्टमीममावास्यासुभे पक्षे चतुर्दशीम् ।
 मैथुनं नैव सेवेत द्वादशीञ्च मम प्रियाम् ॥
 अष्टम्याञ्च चतुर्दशां षष्ठ्याञ्च द्वादशीन्तथा ।
 अमावास्याञ्चतुर्थ्याञ्च मैथुनं योऽधिगच्छति ॥
 तिर्यग्योनिं स गच्छेत मम लोकं न गच्छति ।

मनुः—

अमावास्यामष्टमीञ्च पौर्णमासीञ्चतुर्दशीम् ।
 ब्रह्मचारौ भवेन्नित्यमप्युभौ स्नातको द्विजः ॥

उभौ पक्षौ ।

नन्दिपुराणे—

यदि वायसमर्थः स्यात् सदा मांसविवर्जने ।
 वर्जयेदयने मुख्ये कृतस्वर्गमतिर्नरः ॥

चतुर्थी चाष्टमी चैव द्वादशी च चतुर्दशी ।
तथा पञ्चदशी वर्ज्या षडशीतिमुखानि च ॥
संक्रमञ्चापि सूर्यस्य विषुवौ चापि वार्षिकौ ।
मांसान्तु विरतो मर्त्यः स्वर्गं याति दिनत्रयम् ॥

दिनत्रयं मांसादिरत इत्यन्वयः ।

वराहपुराणे—

यावकं दधिमिश्रन्तु पात्र औदुम्बरे स्थितम् ।
सोमाय पौर्णमास्यां वा दत्त्वा पापैः प्रमुच्यते ॥
अरुन्धतीं ध्रुवस्यैव तथा सप्त महासुनीन् ।
अभ्यर्च्य विधिना रात्रौ तथा दत्त्वा च यावकम् ॥
एकाग्रमानसो भूत्वा यो नमस्येत् कृताञ्जलिः ।
किंलिपिं तस्य वै सर्वं तत्क्षणादेव नश्यति ॥

यमः—

चतुर्थीभरणीयोगे शनैश्चरदिनं यदि ।
तदाभ्यर्च्य यमं देवं मुच्यते सर्वकिंलिपैः ॥
अथ नक्षत्रदानानि ।

तत्र विष्णुः—

प्रतिमासं रेवतीयुते चन्द्रमसि (रेवतीप्रीत्यै) मधुघृतयुतं
परमान्नं ब्राह्मणान् भोजयित्वा रेवतीं प्रीणयित्वा रूपभाग् भवति ।
परमान्नं पायसम् ।

श्रीमहाभारते—

कृत्तिकासु महाभाग पायसेन समर्पिषा ।

सन्तर्धं ब्राह्मणान् साधून् लोकान् प्राप्नोत्यनुत्तमान् ॥
 रोहिण्यां प्रथितैर्मांसैर्मर्गैश्चनेन सर्पिषा ।
 पयोऽन्नपानं दातव्यमानृण्यार्थं द्विजातये ॥
 प्रथितैः प्रसिद्धैः । मार्गैः मृगसम्बन्धिभिः ।
 द्रोघ्नीं दत्त्वा सवत्सान् नक्षत्रे सोमदैवते ।
 गच्छते मानुषालोकात् स्वर्गलोकमनुत्तमम् ॥
 सोमदैवते मृगशिरसि ।

आर्द्रायां कृशरं दत्त्वा तैलमिश्रमुपोषितः ।
 नरस्तरति दुर्गाणि क्षुरधारांश्च पर्वतान् ॥
 पूषान् पुनर्वसौ दत्त्वा तथैवान्नानि शोभने ।
 यशस्वी रूपसम्पन्नो बज्रले जायते कुले ॥
 पुष्ये तु कनकं दत्त्वा हतम्बाऽहतमेव वा ।
 अनालोकेषु लोकेषु सोमवत् स विराजते ॥
 हतं घटितम् ।

अश्लेषासु च यो रूष्यं वृषभं वा प्रयच्छति ।
 स सर्वभयनिर्मुक्तः गोत्रवानधितिष्ठति ॥
 मघासु तिलपूर्णानि वर्द्धमानानि मानवः ।
 प्रदाय पुत्रपशुमानिह प्रेत्य च जायते ॥
 फल्गुनीपूर्वसमये ब्राह्मणानामुपोषितः ।
 भक्ष्यान् फाणितसंयुक्तान् दत्त्वा सौभाग्यमृच्छति ॥
 फल्गुनीपूर्वसमये पूर्वफल्गुनीसमये । फाणितं गुडविकारः ।
 घृतक्षीरसमायुक्तं विधिवत् षष्टिकौदनम् ।

उत्तराविषये दत्त्वा स्वर्गलोके महौयते ॥

उत्तराविषये उत्तरफल्गुनीसमये ।

यद्यत् प्रदौयते दानं उत्तराविषये नरैः ।

महाफलञ्च तत्सर्वं^१ भवतीति विनिश्चयः ॥

हस्ते^२ हस्तिरथं दत्त्वा चतुर्युक्तमुपोषितः ।

प्राप्नोति परमान् लोकान् पुण्यकामसमन्वितान् ॥

चतुर्युक्तं चतुर्भिर्गजैर्युक्तमिति सागरः ।

चित्रायां वृषभं दत्त्वा पुण्यान् गन्धांश्च भारत ।

चरत्यप्सरसां लोके रमते नन्दते तथा ॥

स्वतो रथधनं दत्त्वा यदिष्टतममात्मनः ।

प्राप्नोति लोकान् स शुभानिह चैव महद्दयः ॥

विशाखायामनङ्गाहं धेनुं दत्त्वा च दुग्धदाम् ।

सप्रासङ्गञ्च शकटं सधान्यं वस्त्रसंयुतम् ॥

पितृदेवांश्च प्रीणाति प्रेत्य चानन्तऽमश्नुते ।

न च दुर्गाणवाप्नोति स्वर्गलोकञ्च गच्छति ॥

प्रासङ्गो द्वितीयं^३ गृहकाष्ठम् ।

अनुराधासु प्रावारं वस्त्रोत्तरमुपोषितः ।

दत्त्वा युगगतं वापि नरः स्वर्गं महौयते ॥

प्रावारः प्रच्छदपटः । वस्त्रोत्तरं परिधानवस्त्राधिकम् ।

कालशाकञ्च विप्रेभ्यो दत्त्वा मर्त्यः समूलकम् ।

ज्येष्ठायामृद्धिमिष्टां वै गतिमिष्टाञ्च विन्दति ॥

मूले च मूलकं^१ दत्त्वा ब्राह्मणेभ्यः समाहितः ।

पितृंश्च सन्तर्पयति गतिमिष्टाञ्च विन्दति ॥

अथापि पूर्वाषाढासु दधिपात्रमुपोषितः ।

कुलवृत्तोपसम्पन्ने ब्राह्मणे वेदपारगे ॥

प्रदाय जायते प्रेत्य कुलेऽसङ्कुले कुले ।

उदमन्यं सर्पिष्कं प्रभृतमधुफाणितम् ॥

दत्त्वोत्तराषाढासु सर्वलोकानवाप्नुयात् ।

उदमन्यः ।

शक्तवः सर्पिषाऽभ्यक्ताः शीतवारिपरिप्लुताः ।

नात्यच्छा नातिसान्द्राश्च मन्य इत्यभिधीयते ॥

अत्रैवोदकयोगे सत्युदमन्यः ।

दुग्धन्वभिजितो योगे दत्त्वा मधुघृतप्लुतम् ।

धर्मविद्भ्यो मनीषिभ्यः स्वर्गलोके महीयते ॥

उत्तराषाढान्तचतुर्थभागे श्रवणाद्यनाङ्गिकाचतुष्टयाधिकेऽभि-
जितो नक्षत्रस्य योगः ।

श्रवणे कम्बलं दत्त्वा वस्त्रान्तरितमेव च ।

श्वेतेन याति यानेन सर्वलोकान् सुपुष्कलान् ॥

गोयुग्युक्तं धनिष्ठासु यानं दत्त्वा समाहितः ॥

वस्त्ररश्मिरवं सद्यः प्रेत्य राज्यं समश्नुते ॥

गोयुग्युक्तान्तदाकर्षकगोद्वयसहितं वस्त्ररश्मिर्वस्त्रघटितरज्जुः ।

गन्धान् शतभिषायोगे दत्त्वा चागुरुचन्दनान् ।
 प्राप्नोत्यप्सरसां लोकान् प्रेत्य गन्धांश्च शाश्वतान् ॥
 पूर्वभाद्रपदायोगे राजमाषान् प्रदापयेत् ।
 सर्वभक्ष्यफलोपेतः स वै प्रेत्य सुखी भवेत् ॥
 औरभ्रमुत्तरायोगे यस्तु मांसं प्रयच्छति ।
 स पितृन् स्वान् प्रीणयति प्रेत्य चानन्त्यमश्नुते ॥
 कांस्योपदोहनीं धेनुं रेवत्यां यः प्रयच्छति ।
 स प्रेत्य कामानादाय दातारमुपतिष्ठति ॥
 रथमश्वसमायुक्तं दत्त्वाश्विन्यां नरोत्तमः ।
 हस्त्यश्वरथसम्पन्ने उत्तमे जायते कुले ॥
 भरणीषु द्विजातिभ्यस्तिलधेनुं प्रदापयेत् ।
 गाश्च प्रभूताः प्राप्नोति नरः प्रेत्य यशस्तथा ॥

विष्णुधर्मात्तरे—

कृत्तिकासु सुवर्णस्य दानं वज्रफलं स्मृतम् ।
 रक्तवस्त्रस्य रोहिण्यां सौम्यभे लवणस्य च ॥
 सौम्यभे मृगशिरसि ।
 कृशस्य तथार्द्रायामादित्ये रजतस्य तु ।
 घृतस्य तु तथा पुष्ये चन्दनानान्तु सर्पभे ॥
 आदित्ये पुनर्वसौ । सर्पभे अश्लेषायाम् । चन्दनानामिति
 श्वेतचन्दनरक्तचन्दनकुङ्कुमानाम् ।

तिलानाञ्च मघायोगे प्रियङ्गोर्भगदैवते ।
 अर्यक्षे चाप्यूपानां सावित्रे पायसस्य तु ॥

भगदैवते पूर्वफल्गुन्याम् । अर्घ्येन उत्तरफल्गुन्याम् । सावित्रे
हस्तायाम् ।

चित्रायां चित्रवस्त्राणां शत्रूनां वायुदैवते ।

ऐन्द्राग्रे चैव लोकानां मैत्रे मान्यफलस्य च ॥

वायुदैवते स्वात्याम् । ऐन्द्राग्रे विशाखायाम् । मैत्रे अनु-
राधायाम् ।

कृत्तस्य च तथा शक्रे मूले मूलफलस्य च ।

हिमस्य मधुयुक्तस्य दानमाष्ये महाफलम् ॥

शक्रे ज्येष्ठायाम् । आष्ये पूर्वाषाढायाम् ।

विश्वेश्वरेऽन्नदानस्य श्रवणे वसनस्य च ।

धान्यस्य वामवे विप्रा वारुणे चौषधस्य च ॥

विश्वेश्वरे उत्तराषाढायाम् । वामवे धनिष्ठायाम् । वारुणे
शतभिषायाम् ।

आजे पुराणवीजानां शस्यानान्तदनन्तरे ।

गोरक्षानां तथा पौष्णे स्नानानामथवाश्विने ॥

आजे पूर्वभाद्रपदायाम् । तदनन्तरे उत्तरभाद्रपदे । स्नानानां
स्नानोपकरणमलकादौनाम् ।

तिलानाञ्च तथा दानं भरणीषु महाफलम् ।

तथा—

श्रवणे दीपकं दत्त्वा नदीद्वितयसङ्गमे ।

तेजस्वी च यशस्वी च रूपवानभिजायते ॥

तथा—

मासोपवासे रेवत्यां ब्राह्मणान् दत्तपायसम् ।
सदक्षिणं भोजयित्वा रूपमाप्नोत्यनुत्तमम् ॥
इति नक्षत्रदानम् ॥

अथ तिथिनक्षत्रदेवतापूजा ।

भविष्यपुराणे—

अग्निमिष्टा च ऊत्वा च प्रतिपद्यमृतं दत्तम् ।
हविषा सर्वधान्यानि प्राप्नुयादमितं धनम् ॥
ब्राह्मणञ्च द्वितीयायां सम्पूज्य ब्रह्मचारिणम् ।
भोजयित्वा च विद्यानां सर्वासां पारगो भवेत् ॥
तृतीयायाञ्च वित्तेशं विद्याढ्यो जायते भृशम् ।
क्रयादिव्यवहारे च लाभो बह्वगुणो भवेत् ॥
गणेशः पूजितः कुर्यात् चतुर्थ्यां सर्वकर्मसु ।
अविघ्नं विदुषा विघ्नं कार्यञ्चास्य न कर्हिचित् ॥
नागानिष्टाय पञ्चम्यां न विषैरभिभूयते ।
स्त्रियामालभते पुत्रं श्रियञ्च परमां लभेत् ॥
सम्पूज्य कार्तिकेयन्तु द्विजः षष्ठ्यां प्रजायते ।
मेधावी रूपसम्पन्नो दीर्घायुः कीर्त्तिवर्द्धनः ॥
सप्तम्यां पूज्य ऋक्षेशं चित्रभानुं दिवाकरम् ।
अष्टम्यां पूजितो देवो १ गोमृताभरणो हरः ॥

ज्ञानं ददाति विपुलान् कामान् स यच्छते गुणान् ।
 मृत्युहा ज्ञानदश्चैव पापहा च प्रपूजितः ॥
 दुर्गां समूज्य दुर्गाणि नवम्यां तरतौच्छया ।
 संग्रामे व्यवहारे च सदा विजयमादिशेत् ॥
 दशम्यां धर्मराजश्च सर्वव्याधिहरो ^१ध्रुवम् ।
 नरकादपमृत्योश्च समुद्धरति मानवम् ॥
 एकादश्यां यथोदिष्टा विश्वेदेवाः प्रपूजिताः ।
 प्रजाः पशून् धनं धान्यं प्रयच्छन्ति महीन्तथा ॥
 द्वादश्यां विष्णुमिष्टा च सर्वदा विजयी भवेत् ।
 पूज्यश्च सर्वलोकानां यथा गोपतिगो हरः ॥
 कामदेवं त्रयोदश्यां सुरूपो जायते ध्रुवम् ।

इष्टेत्यनुषज्यते ।

द्वाष्ट्यां रूपवतीं भार्यां लभेत् कामांश्च पुष्कलान् ॥
 इष्टेश्वरं चतुर्दश्यां सर्वैश्वर्यसमन्वितः ।
 बह्वपुत्रो बह्वधनस्तथा स्थान्नात्र संग्रहः ॥
 पौर्णमास्यान्तु यः सोमं पूजयेद्भक्तिमान्नरः ।
 बह्वपत्यं भवेत्तस्य इति मे निश्चिता मतिः ॥
 पितरः स्वदिने पिण्डैरिष्टाः कुर्वन्ति सर्वदा ।
 प्रजामृद्धिं धनं रक्षामायुष्यं धनमेव च ॥

स्वदिने अमावास्यायाम् ।

उपवासं विनाऽप्येते भवन्त्यतिफलप्रदाः ।
 पूजया जप-होमैश्च तोषिताः शक्तितः सदा ॥
 मूलमन्त्राः (स्व)सुसंज्ञाभिरङ्गमन्त्राश्च कीर्त्तिताः ।
 पूर्व्ववत् पद्मपत्रस्थाः कर्त्तव्याश्च तिथीश्वराः ॥
 गन्धपुष्पोपहारैश्च यथाशक्ति विधीयते ॥
 पूजा ग्रायेनाग्रायेन^१ कृता तुल्यफलप्रदा ।
 आज्यधारासमिद्भिश्च दधिचौरान्नमाचिकैः ॥
 यथोक्तफलदं होमं जपन् शान्तेन चेतसा ।
 कृत्वा यज्ञान् दश द्वे च फलान्येतानि भक्तितः ॥
 यथोक्तानि फलान्येव लभन्ते ह्यधिकान्यपि ।
 इह जन्मन्यथान्यस्मिन् निवसेच्च सुखी सदा ॥
 तेषां लोकेषु मन्त्रज्ञो(?) या यस्येह तिथिः स्मृता ।
 इह तस्मात् परिभ्रष्टो मद्भक्तो जायते नरः ॥
 सुरूपो बलसम्पन्नो निर्जितारिर्महामतिः ।
 स्त्री पुं-नपुंसको वापि जायते पुरुषोत्तमः ॥
 इति तिथिदेवतापूजा ॥

ब्रह्मोवाच—

चन्द्रमा यत्र नक्षत्रे यदा दृष्टिस्थितस्तदा ।
 उक्तस्तु देवयज्ञस्तु तदा स फलवान् भवेत् ॥
 देवताश्च प्रवक्ष्यामि नक्षत्राणां यथाक्रमम् ।
 नक्षत्राणि च सर्वाणि यज्ञांश्चैव पृथक् पृथक् ॥

अश्विन्यामश्विनाविष्टा दीर्घायुर्जायते नरः ।
 व्याधिभिर्मुच्यते क्षिप्रमत्ययं व्याधिपीडितः ॥
 भरण्यां यममभ्यर्च्य कुसुमैरसितैः शुभैः ।
 गन्धादिभिस्तथा शुभ्रैरपमृत्योर्विमुच्यते ॥
 अनलः कृत्तिकायाञ्च ऋद्धिं सम्पूजितः पराम् ।
 रक्तमाल्यादिभिर्दद्यात् दृढहोमेन च ध्रुवम् ॥
 इष्टः प्रजापतिः प्रीत्या इष्टान् दद्यात् पशूंस्तथा ।
 रोहिण्यां देव शार्दूल-गोऽजावि-हय-कुञ्जरान् ॥
 मृगशीर्षे तथा सोमं जयमारोग्यमेव च ।
 आर्द्रायान्तु शिवं पूज्य पशून् विजयमश्नुते ।
 सितैः पद्मादिभिर्दिव्यैर्देवत्वं पयसा च वै ॥

तथा—

पुनर्वसावदितिश्च सदा सम्पूजनादिभिः ।
 चरुणा तर्पिता चैव मातेव परिरक्षति ॥
 तिथौ बृहस्पतिर्बुद्धिं ददाति विपुलं धनम् ॥
 पानैर्गन्धादिभिर्नागा अश्लेषायां प्रपूजिताः ।
 तर्पिताश्च यथान्यायं भक्ष्याद्यैर्मधुरैः शुभैः ॥
 रक्षां विषादिदोषेभ्यः प्रीताः कुर्युः सदैव हि ।
 मघासु पितरः सर्वे हव्यैः कथ्येष्ट पूजिताः ॥
 प्रयच्छन्ति धनं धान्यं मृत्यान् पुत्रान् पशूंस्तथा ।
 फल्गुन्यामथ वै पूषा इष्टः पुष्पादिभिः शुभैः ॥

पूर्वायां विजयं दद्यादुत्तरायां भगस्तथा ।
 भर्तारमीप्सितं कुर्यात् कन्यायै पुरुषस्य वा ॥
 इह जन्मनि चासुखिन् रूपद्रविणसम्पदः ।
 पूजितः सविता हस्ते विश्वेतेजोनिधिः सदा ॥
 वस्तैः पुष्पादिभिः सर्वैः ददाति विपुलं धनम् ।
 राज्यं त्वष्टा च चित्रायां निःसपत्नं प्रयच्छति ॥
 इष्टः सन्तर्पितः प्रीतः स्वात्यां वायुर्बलं परम् ॥
 इन्द्राग्नी च विश्वास्वायां पीतरक्तैः प्रपूज्य च ।
 धनं राज्यञ्च लब्ध्वेह तेजांसि निवसेत् सदा ॥
 रक्तैर्मित्रमनुराधास्त्रिह सम्पूज्य शक्तिः ।
 प्रियो भवति सर्वेषां चिरजीवित्वाप्नुयात् ॥
 ज्येष्ठायां पूर्ववच्छक्रमिष्टा पुष्टिमवाप्नुयात् ॥
 गुणैः सर्वैश्च सम्पूज्यः कर्माणां च धनेन च ।
 मूले तु निर्जतिं सम्यक् भक्त्या सम्पूज्य पूर्ववत् ॥
 सम्पूर्णफलमाप्नोति स्वस्थाने च स्थिरो भवेत् ।
 अप इष्टा जलैः श्वेतैः पूर्वास्त्रैश्च पूर्ववत् ॥
 सन्तापान्मुच्यते क्षिप्रं शरीरान्मानसान्तथा ।
 आषाढासु तथा विद्वानुत्तराषाढयोगतः ॥
 विश्वान् सम्पूज्य पुष्पाद्यैः स्वर्गमाप्नोति मानवः ।
 श्रवणे त्वसिते विष्णुं लेपैर्धूपैश्च शक्तिः ॥
 सम्पूज्य श्रियमाप्नोति परं विजयमेव च ।
 धनिष्ठासु वसूनिष्टा न भयं जायते क्वचित् ॥

महतोपि तथा श्वेतैर्गन्ध^१पुष्पादिभिः शुभैः ।
 वरुणं शतभिष्यर्च्य व्याधिभिर्मुच्यते भृशम् ॥
 आतुरः पुष्टिमाप्नोति स्वास्थ्यमैश्वर्यमेव च ।
 अजं भाद्रपदायाञ्च शुद्धस्फटिकसंनिभम् ॥
 सम्पूज्य भक्तिमाप्नोति नात्र कार्या विचारणा ।
 उत्तरायामहिर्ध्रुवं परां शान्तिमवाप्नुयात् ॥
 रेवत्यां पूजितः पूषा ददाति सततं पशून् ।
 भित्तेः पुष्यैः स्थितिञ्चैव धृतिं विजयमेव च ॥
 ये तवैते समाख्याता यज्ञाः संचेपतो मया ।
 नक्षत्रदेवतानाञ्च साधकानां हिताय वै ॥
 भक्त्या वित्तानुसारेण भवन्ति फलदाः कृताः ।
 गन्तुमिच्छेद्यदा ग्रामं क्रियां प्रारब्धमेव च ॥
 नक्षत्रदेवतायज्ञं कृत्वा तत्सर्वमाचरेत् ।
 एवं कृते हि तत्सर्वं यात्राफलमवाप्नुयात् ॥
 क्रियाफलञ्च सम्पूर्णमित्युक्तं भानुना स्वयम् ।
 यज्ञाभावे जपं कुर्यात् क्रियां कुर्वन् यथेष्टितम् ॥

अथ नानादानानि ।

सम्बर्त्तः ।

ताम्रूलञ्चैव यो दद्याद्वाह्मणेभ्यो विचक्षणः ।
 मेधावौ सुभगः प्राज्ञो दर्शनीयश्च जायते ॥

विष्णुः—

मधुघृततैलेनारोग्यं तालवृन्तचामरदानेनादुःखित्वम् ।

तालवृन्त-चामरयोः प्रत्येकमेव दानमिति सागरः ।

यमः—

राजोपकरणं दत्त्वा रत्नानि विविधानि च ।

नगरञ्च तथा दत्त्वा राजा भवति भूतले ॥

आदित्यपुराणे—

नवं स्रक्ष्णं^१ सुविपुलं ये प्रयच्छन्ति पञ्चकम् ।

अवीजमानो घर्म्म^२ऽपि पवनो वातिशीतलः ॥

नवं नूतनं, स्रक्ष्णं^१ कुटिलकर्म्मयुक्तम् । सुविपुलं विस्तौषं
पञ्चकं मयूरपञ्चयजनम् । अग्निमखण्डानुयायित्वेन तेषामित्य-
ध्याहार्यम् । तथा—

तीर्थकूपतडागादि नौकासेतुप्रदास्य ये ।

स्कन्धेन तारयेद्यस्तु त्वषात्तानां जलप्रदः ॥

षष्टिं कोटिसहस्राणि अर्ब्बदानाञ्च वै त्रयम् ।

क्रौडन्ति ते श्वेतपुरे एतदुक्तं द्विजोत्तम ॥

तीर्थं जलाशयावतरणवर्त्म स्कन्धेन जलेषु दुर्व्वलजन्तुतारणम् ।

अत्र तारणमनुष्ठानमात्रं विवक्षितम् । तथा—

यष्टिञ्च ये प्रयच्छन्ति नेत्रहीनेऽतिदुर्बले ।

तेषान्तु विपुलः पन्थाः फलमूलोपशोभितः ॥

भवतीति शेषः ।

^१ B स्रक्ष्मम् ।

^२ B स्रक्ष्मम् ।

नन्दिपुराणे—

यष्टिं दृष्ट्वासु यो दद्यात् पुरुषस्तु दयापरः ।

सदाश्रयो भवेन्नित्यं गतभौः स्वर्गमाप्नुयात् ॥

एतदुभयमर्पणमात्रमिति दानसागरः । अत्र पुरुषत्वमविवक्षितम् ।

तथा—

वक्त्रि-वस्त्रप्रदानेन ब्रह्मलोकं प्रपद्यते ।

तथा—

उष्णीषदायौ यो मर्त्यो जायते मुकुटोत्कटः ।

विस्तीर्णं राजवंशे तु श्वेतच्छत्रं स लब्धवान् ॥

उष्णीषं पुरोहितमुकुटौकृतवासोविन्यासरूपमिति दान-
सागरः । वाससः शिरोवेष्टनमित्यन्ये तत्रैव प्रयोगवाङ्मन्यात ।

महाभारते—

स्नग् गन्धधूपान्यनुलेपनानि

स्नानानि मात्स्यानि च मानवो यः ।

दद्याद्विजेभ्यः स भवेदरोग-

स्तदादिरूपश्च नरेन्द्रलोके ॥

स्नानानि स्नानसाधनानि तिलामलकादीनि इति ।

तथा—

भक्ष्यान्न-पानीय-रसप्रदाता ।

सर्वान् समाप्नोति रसान् प्रकामम् ॥

रसा लवणादयः । तथा—

पिपासया न श्रियते सोपच्छन्दश्च जायते ।

न प्राप्नुयाच्च व्यसनं करम्भान् यः प्रयच्छति ॥

करम्भान् दधिसक्तून् । उपच्छन्दोऽनुवृत्तिः । तेनानुवर्त्त-
नीय इत्यर्थः । तथा—

निवेशनानां चेत्राणां वसतीनाञ्च भारत ।

दातारः प्रार्थितानाञ्च पुरुषाः स्वर्गगामिनः ॥

विशुद्धिर्लोत्तरे—

मस्तुपिण्डकिलाटादि कूर्चिकादानतस्तथा ।

गोरसानां प्रदानेन तृप्तिमाप्नोत्यनुत्तमाम् ॥

मस्तु मात्त इति प्रसिद्धम् । पिण्डं पिण्डितदुग्धं । किलाटः
स्वयन्नष्टदुग्धपिण्डः । आदिशब्दात् दुग्धविकारान्तरग्रहणम् ।
कूर्चिका दधिसरः क्वानेति प्रसिद्धम् । गोरसानां दधितक्र
शिखरिण्यादीनां । तथा—

लेह्यदोऽप्सरसां लोकं वसूनामपि चोष्यदः ।

इक्षुमृद्वीकयोर्दानात् परं सौभाग्यमाप्नुयात् ॥

लेह्यं लेहनीयं चोष्यं चोषणीयं दुग्धाम्नादि । मृद्वीका द्राक्षा
प्राशितुमिति प्रत्येकमभिसम्बध्यते । तथा—

दन्तकाष्ठप्रदानेन सौभाग्यं महदाप्नुयात् ।

जिह्वानिर्लेखनं दत्त्वाऽवियोगस्त्वभिजायते ॥

तथा—

मृत्तिकायाः प्रदानेन शुचिः सर्वत्र जायते ।

मृत्तिका तीर्थमृत्तिका च स्नानार्था शौचार्था च । अत्र
दन्तकाष्ठ जिह्वानिर्लेखन मृत्तिकादानेषु—अनुत्सृज्य समर्पण-

मात्रेपि फलमुक्तम् । उत्सर्गं तु दक्षिणाधिक्यात् फलाधिक्यमिति
दानसागरः । तथा—

वितानकप्रदानेन सर्व्वपापैः प्रमुच्यते ।

वितानं चन्द्रातपः, चन्द्रोदय इति प्रसिद्धम् ।

तथा—

दत्त्वा पूगफलं विप्राः सफलां विन्दते क्रियाम् ।

ताम्बूलस्य प्रदानेन सौभाग्यमिह विन्दति ॥

यज्ञोपवीतदानेन वस्त्रदानफलं लभेत् ।

उष्णीषदानस्य तथा फलमेतदुदाहृतम् ॥

तथा—

कङ्कतस्य प्रदानेन परां बाधां प्रमुञ्चति ।

कङ्कतं केशप्रसाधनोचितं द्रव्यं चौरण इति प्रसिद्धम् ।

तथा—

बाले कौङ्कनकं दत्त्वा मिष्टमन्नन्तयेव च ॥

फलं मनोहरं वापि अग्निष्टोमफलं लभेत् ।

कौङ्कनकं कौङ्कोचितं कन्दुकादि । अनुपनीताय दाने

त्यागमात्रमिति दानसागरः ।

तथा—

समुद्रजानां भाण्डानां शङ्खादीनां प्रदायकः ।

पात्रीभवति दानानां यशसश्च न संग्रहः ॥

अत्र सागरे आदिशब्देन श्रुतिग्रहणमित्युक्तं बह्वचनसङ्गमस्य
पात्रत्रये शङ्खशुक्लोदन्यतरस्य दातव्यमिति कल्पतरुवृत्तः । तथा—

स्नानानां मुखवासानां धूपानाञ्च प्रदायकाः ।

लोके प्रचान्ति प्रियतां भवन्ति च सुगन्धिनः ॥

तथा शक्तुदस्तृप्तिमाप्नोति । तथा—

अरण्यपशुदानेन वायुलोके महीयते ।

एतदेव फलं प्रोक्तं प्रदानेन तु पक्षिणाम् ॥

अन्नारण्यकपदोपादानात् पक्षिणोऽप्यारण्यका एव मयूरादयो
विवक्षिताः । तथा भोगमाप्नोति ताम्रदः ।

लोहारकूटयोर्दानात् कुप्यमाप्नोत्यमंग्रयम् ।

अयमस्य प्रदानेन स्त्रैर्यं सुमहदश्रुते ।

अत्र लोहपदमयः प्रभृतौनामय उपादानात् कांस्यपरमिति
सागरः । तथा च विश्वकोषे लोहं वै सर्व्वतैजसमिति । आरकूटं
पित्तलम् ।

तथा—

त्रपु-श्रीशकयोर्दानात् वक्लिष्टद्विमवाप्नुयात् ।

त्रपु रङ्गम् । तथा—

शिल्पभाण्डानि यो दद्याल्लोहानि विधिवद्विजाः ॥

विद्यादानफलं तस्य कथितं नात्र संग्रयः ।

शिल्पभाण्डानि शिल्पनिर्माणोचितद्रव्याणि वास्यादीनि ।

अत्र कारुभ्यो दानं विष्णुधर्मात्तर एव स्थानान्तरे श्रवणात् ।

तथा च—

येन जीवति भाण्डेन तस्य भाण्डस्य दायकः ।

सर्व्वकामसमृद्धस्य यज्ञस्य फलमश्रुते ॥

तथा—

यज्ञोपकरणं द्रव्यं ब्राह्मणस्य महाफलम् ।
 युद्धोपकरणं द्रव्यं चत्रिये द्विजपुङ्गवाः ॥
 पण्योपयोगि तद्वैश्ये शूद्रे शिल्पोपजीवनम् ।
 यस्योपयोगि यद्द्रव्यं देयं तस्यैव तद्भवेत् ॥
 येन येन च भाण्डेन यस्य वृत्तिरुदाहता ।
 तत्तत्तस्यैव दातव्यं पुण्यकामेन धीमता ॥

तथा— वर्ष्मदाता नरो नित्यं रक्षां समधिगच्छति ।

वर्ष्म सन्नाहः । तथा—

आयुधानां प्रदानेन रिपुनाशमवाप्नुयात् ॥

आयुधानि शक्रदेवतानि ब्राह्मणप्रकरणे पाठादेव ब्राह्मणे दानम्

तथा सामान्यतो मनुः—

यद्यदिष्टतमं किञ्चित् यच्चास्य दयितं गृहे ।

तत्तद्गुणवते देयं तदेवाक्षयमिच्छता ॥

एषु सर्वेषु विष्णुर्देवतेति ।

नन्दिपुराणे—

अलङ्कारन्तु यो दद्याद्विप्रायाथ सुराय वा ।

स गच्छेद्दारुणं लोकं नानाभरणभूषितः ॥

जातः पृथिव्यां कालेन भवेद्द्वीपपतिर्नृपः ।

तथा—

यश्चोभयमुखो दद्यात् विप्रे वै वेदवादिनि ।

देवाय वायभीष्टाय स कुलान्येकविंशतिम् ॥

ममुद्धृत्य नरस्तिष्ठेन्नरकाद्ब्रह्मणोऽन्तिके ।
युगानि रोमतुल्यानि यदि अद्वापरो नरः ॥

आदित्यपुराणे—

ये च ग्रथ्यां प्रयच्छन्ति देवेषु च गुरुष्विह ।
ज्ञानवृद्धेषु विप्रेषु दत्त्वा नश्यति कण्टकम् ॥
दौपं ददाति यो मर्त्यः सुरब्राह्मणवेश्मनाम् ।
म दिव्येन तु यानेन महाभ्राभप्रकाशिना ॥
गच्छेत् स्वर्गमतुलं वसेत्तत्र ममाः शतम् ॥

सुवर्णदानानुवृत्तौ—

यं देवमर्चयेत्तेन यच्चैव सम्प्रयच्छति ।
तस्य लोके निवसति नित्यञ्चैव ददाति यः ॥

तथा—

कृत्रं ये च प्रयच्छन्ति गुरु-विप्र-सुरेषु च ।
न तेषां पतते घोरमग्निवर्षं सुदारुणम् ॥

विष्णुधर्मोत्तरे—

यानं ग्रथ्यासनं कृत्रं पादुके चाप्युपानहौ ।
वाहनं गात्र धर्मज्ञस्त्रिदशेभ्यो ददाति यः ॥
एकैकस्मादवाप्नोति बलिष्ठोमफलं नरः ।

यानं रथं, पादुके काष्ठोपानहौ वाहनं हस्त्यादौति सागरः ।

तथा—

निवेद्य ग्रथ्यानि तथा गतिमाप्नोत्यनुत्तमाम् ।
उपस्करः स्नान-पूजाद्युपयोगिकलसादिसामग्री ॥

तथा—

राजलिङ्गप्रदानेन राजेव भवति क्षितौ ।

राजलिङ्गं कनकदण्डादि । तथा—

विभूषणप्रदानेन राजा भवति भूतले ।

विभूषणमलङ्कारः किरौटादिः ।

तथा—

प्रतिपाद्य तथा भक्त्या ध्वजं त्रिदशवेश्मनि ।

निर्णुदत्याशु पापानि महापातकजान्यपि ॥

महापातकशब्दस्तद्धेतुपरः ।

तथा—

भूमिं कृत्वा तु यो दद्याद्देवब्राह्मणसंमदि ।

स्वर्गलोकमवाप्नोति पुरुषोऽतिसुदारुणः ॥

अतिसुदारुण इत्यत्रापिशब्दोऽध्याहार्यस्तेनातिदारुणोऽपि स्वर्गं प्राप्नोतीत्यर्थः । अतिदारुणोऽतिक्रान्तदारुणः । दारुणशब्दश्चानिष्टपर इत्यन्ये ।

तथा—

वस्त्रदानेन लोकेस्मिन् सुवेशस्त्वभिजायते ।

तथा— फलानि दत्त्वा विप्रेभ्यः सफलां विन्दते श्रियम् ।

तथा— गीतवाद्यप्रदानेन सौख्यं प्राप्नोत्यनुत्तमम् ।

तथा— प्रेक्षणीयप्रदानेन रूपवानभिजायते ।

प्रेक्षणीयं नृत्यं । अत्र गीतवाद्यानामभ्यासनमेव दानपदार्थः ॥

अथ सूर्यदानानि ।

भविष्यपुराणे—

गावो वाऽथ महिष्यो वा गजानश्यांश्च शोभनान् ।

यः प्रयच्छति सूर्याय तस्य पुण्यफलं षट्पु ।

अक्षयं सर्वकामाद्यमश्वमेधफलं लभेत् ।

महस्रगुणितं तत्र दानमत्रोपतिष्ठते ॥

दीयत इति दानं गोमहिषादि तेन यदपि दीयते तदपि
महस्रगुणितमुपतिष्ठते इत्यर्थः । तथा—

यस्तु दारुमयं कुर्याद्रवे रथमनुत्तमम् ।

स यात्यर्कमवर्णेन विमानेनार्कमण्डलम् ॥

तथा—

पुस्तकं भानवे दद्याद् भारतस्य गणाधिप ।

सर्वपापविनिर्मुक्तो विष्णुलोके महीयते ।

रामायणस्य दत्त्वा तु पुस्तकं त्रिपुरान्तक ।

बाजपेयफलं प्राप्य गोपतेः पुरमाव्रजेत् ॥

गोपतेः सूर्यस्य ।

भविष्यं ग्राममञ्जञ्च दत्त्वा सूर्याय पुस्तकौ ।

राजसूयाश्वमेधाभ्यां फलं प्राप्नोति मानवः ॥

तथा—

दत्त्वा वासांसि सूर्याय अलङ्कारास्तथैव च ।

क्रौडितेऽण्डजलोकस्थो यावदाभूतमञ्जवम् ॥

अलङ्कारान् हौरकादीन् । अण्डजः सूर्यः ।

तथा—

कृत्रं ध्वजवितानं वा पताकाश्चामराणि च ।

हेमदण्डानि यो दद्याद्रवेर्वै भक्तिमान्नरः ॥

ध्वजश्चामरपताकान्वितोच्छ्रितदण्डः ।

विमानेन स दिव्येन किङ्किणीजालमालिना ।

सूर्यलोकमितो गत्वा भवत्यप्सरसां पतिः ॥

तत्रोच्य सुचिरं कालं स्वर्गात् प्रत्यागतः पुनः ।

मनुष्ये जायते राजा सर्व्वराजनमस्कृतः ॥

तथा—

वैश्वकदम्बकं यस्तु दद्यात् सूर्याय भक्तिः ।

स गच्छेत् परमं स्थानं यत्र तिष्ठति भानुमान् ॥

तथा—

भेर्यादीनि च वाद्यानि शङ्खवेणादिकानि च ।

ये प्रयच्छन्ति सूर्याय यान्ति ते हंसमन्दिरम् ॥

वाद्यानि वाद्यभाण्डानि ।

तथा—

महौ ददाति योऽर्काय कृष्यां फलवर्ती शुभाम् ।

स तारयति वै वंशान् दशपूर्व्वान् दशावरान् ।

विमानेनार्कवर्णेन गोपुरं गोपतेर्ब्रजेत् ॥

कृष्यां कृष्युचिताम् । गोपतेः सूर्य्यस्य ।

तथा—

यामं ददाति सूर्याय यो भक्त्या मतिमान् शुभम् ।

विमानेनार्कवर्णेन स याति परमां गतिम् ॥

१ शुभं शोभनम् ।

तथा—

धनं धान्यं हिरण्यं वा वासांसि विविधानि च ।

ये प्रयच्छन्ति सूर्याय ते यान्ति परमां गतिम् ॥

तथा—

सूर्याय तर्पणीं धेनुं गामेकां यः प्रयच्छति ।

कञ्जजामचलां प्राप्य पुनर्लेखपुरं व्रजेत् ॥

कञ्जजामचलां लक्ष्मीमत्यन्तस्थिरामित्यर्थः । लेखो देवः ।

गोशरीरे तु रोमाणि यावन्ति त्रिपुरान्तक ।

तावत्यो वर्षकोय्यस्तु लेखलोके महीयते ॥

लेखो देवः । तथा—

गोशतं भानवे दत्त्वा राजसूयफलं लभेत् ।

अश्वमेधफलन्तस्य यः सहस्रं प्रयच्छति ॥

अथ महेश्वरदानानि ।

स्कन्दपुराणे— महेश्वरवाक्यम्—

यो मे गान्तुं हिरण्यं वा दद्यादविमनाः प्रिये ।

लोकान् दद्याम्यहं तस्मै सर्व्वलोकसमर्चितान् ॥

अविमनाः मच्चित्त इति सागरः । सोत्साह इत्यन्ये ।

तथा—

वृषभं वा प्रयच्छेत् श्वेतं नीलमथापि वा ।

न कुलानामुभयतस्तारथ्येदेकविंशतिम् ॥

तथा—

कृत्वा हिरण्ययौ यो मे दद्यात् प्रतिकृतिं स्त्रिकाम्^१ ।

सर्वगन्धरसैर्युक्तां निर्यामैश्च सुसंस्कृताम् ।

सर्वगन्धाः सर्वरसाश्च परिभाषोक्ताः । निर्यासः सरल-
द्रवादिरूपः ।

मध्यमोज्यैश्च विविधैः कृष्णपचचतुर्दशीम् ।

पूर्व-दक्षिणयोश्चात्र पश्चिमोत्तरयोस्तथा ।

पार्श्वेषु हरितालञ्च कृष्णागुरु मनःशिलाम् ।

चन्दनञ्चैव दद्याद्वै यथासंख्येन पूजितम् ।

तस्य पुण्यफलं देवि शृणु यन्मत्तकाग्निनि ।

सर्वव्याधिविनिर्मुक्तस्तथा निष्कल्मषश्च ह ।

वर्षकोटिशतान्यष्टौ दिवि भुक्त्वा महासुखम् ।

इह लोके सुखी जातो मामेव प्रतिपद्यते ।

अत्र हिरण्ययौमिति शालिपिष्टमयौमिति क्वचित्पाठः ।

तथा—

रत्नावलीञ्च यो दद्याद्राक्ष्णः क्षत्रियश्च विट् ।

शूद्रः स्त्री वा स मल्लोके मत्स्यौख्यं प्राप्नुते परम् ॥

तथा—

गोचर्मादयमानं वा यो दद्यान्मे वसुन्धराम् ।

स मे पुरं समासाद्य गणेशैः सह मोदते ॥

भूमिदानोक्तं गोचर्मापरिमाणमिह ग्राह्यम् ।

तथा—

दत्त्वा तु खेलं वृषभं महादेवालये नरः^१ ।

रुद्रलोकमवाप्नोति कुलमुद्धरते तथा ।

खेलं क्रीडावन्तम् ॥

अथ वासुदेवाय दानानि ।

नरसिंहपुराणे—

यो गां पयस्विनीं विष्णोः कपिलां संप्रयच्छति ।

स सर्वपापरहितः सर्वभूषणभूषितः ।

गवां सहस्रदानेन फलं प्राप्य दिवं व्रजेत् ।

तथा—

ध्वजञ्च विष्णवे यस्तु गरुडेन समन्वितम् ।

दद्यात्सोऽपि ध्वजाकौर्णविमानेन विराजते ॥

वक्ष्यमाणगरुडध्वजान्तरादतिशयितफलश्रुतेश्चन्द्रातप-चामर-
पताकाशालिनो यथाशक्तिनिर्मितप्रासादस्योर्ध्वं स्थाप्यस्य ध्वजस्य
ग्रहणमत्रेति भागरः ।

वामनपुराणे—

१[यः कारयेन्मन्दिरं केशवस्य पुण्यान् लोकान् स जयेच्छाश्वतांश्च ॥

दत्तारामान् पुष्पफलाभिपन्नान् ।

भोगान् भुङ्क्ते कामतः स्नायनीयान् ॥

विष्णुधर्मात्तरे—

विष्णोरायतने दत्त्वा तत्कथापुस्तकं नरः ।

ब्रह्मलोकमवाप्नोति वत्सरान् बहवो द्विजाः ॥

तत्कथापुस्तकं विष्णुपुराणादि ।

तथा—

स्तकांस्तु तथैवान्यान् यः प्रदद्यान्नरस्त्रिह ।

सारस्वतमवाप्नोति लोकं कालं तथा बद्ध ॥

अन्यान् विष्णुमहोत्सवबोधकान् स्कन्दपुराणादीन् ।

तथा—

स्वभूतं वाचकं कृत्वा देवागारे नरः सदा ।

विद्यादानफलं प्राप्य ब्रह्मलोके महीयते ॥

स्वभूतं वेतनादिना स्वायत्तीकृतमिति वृद्धाः ।

तथा—

२[विष्णोः शङ्खप्रदानेन वारुणं लोकमश्नुते ।

१ [] चिह्नितांशः मूलपुस्तकस्यः ।

२ D साहाय्यम् ।

३ C पुस्तके [] चिह्नितांशोऽधिकः ।

मानुष्यमासाद्य तथा ख्यातशब्दश्च जायते ॥

घण्टाप्रदानेन तथा महद्यश्च उपास्यते ।]

तथा— सौभाग्यं महदाप्नोति किङ्किणीं प्रददद्भुरेः ।

किङ्किणीं घर्घरीति प्रसिद्धेति सागरः । क्षुद्रघण्टिकेति प्राञ्चः ।

तथा— कूटागारं तथा दत्त्वा नगराधिपतिर्भवेत् ।

• कूटागारं मञ्जुगृहम् ।

तथा— कृत्वा तु देवकर्म्मार्थं नवां वेदिं दृढां शुभाम् ।

पार्थिवत्वमवाप्नोति वेदौ हि पृथिवी यतः ॥

तथा— तोरणं कल्पयेद्यस्तु देवदेवालये नरः ।

लोकेषु तस्य द्वाराणि भवन्ति विवृतानि च ॥

तथा—

देववेश्मोपभोग्यानि शिल्पभाण्डानि यो नरः ।

दद्याद्वा वाद्यभाण्डानि गणेशत्वमवाप्नुयात् ॥

तथा—

यः कुम्भं देवकर्म्मार्थं नरो दद्यान्नवं शुभम् ।

वारुणं लोकमाप्नोति सर्वपापैः प्रमुच्यते ॥

गुभं सुरूपं । देवकर्म्मार्थं देवपूजार्थम् ।

तथा—

चतुरः कलमान् यस्तु दद्याद्देवगृहे नरः ।

चतुःसमुद्रवलयं स तु मुक्ते वसुन्धराम् ॥

अत्र फलभूम्ना शक्त्यनुसारेण सुवर्णादिघटिताः कुम्भा ग्राह्या इति सागरः ।

तथा—

वारिधानीं तथा दत्त्वा वारुणं लोकमश्रुते ।

वारिधानौ वासमीति सागरः । अत्रापि शक्त्यनुसारः ।

तथा— कमण्डलुप्रदानेन गोदानफलमाप्नुयात् ।

तथा—

मात्रान्तु परिचर्यार्थं निवेद्य विधिवत्तथा ।

सर्वकामसमृद्धस्य यज्ञस्य फलमश्रुते ॥

परिचर्यार्थं मात्रां सामग्रीम् ।

तथा—

मात्याधारं तथा दत्त्वा धूपाधारन्तथैव च ।

गन्धाधारं तथा पात्रं कामानां पात्रतां व्रजेत् ॥

मात्याधारो डला साजौ एवमादिः । धूपाधारो धूपडहन
इति प्रसिद्धः । गन्धाधारः सौप इति प्रसिद्धपात्रम् ।

तथा—

समुद्रजानि पात्राणि दत्त्वा वै तैजसानि च ।

पात्रं भवति कामानां विद्यानाञ्च धनस्य च ॥

पात्रं भाजनं । समुद्रजानि शङ्खशुक्तिपात्राणि । तैजसानि
सुवर्णरजतादिनिर्मितानि ।

तथा— पतङ्गप्रदाने च सर्वपापमपोहति ।

पतङ्गः पङ्क्तिगह इति प्रसिद्धः ।

तथा— दर्पणस्य प्रदानेन दर्पवान् रूपवान् भवेत् ।

तथा— उशीरकूर्चकं दत्त्वा सर्वपापैः प्रमुच्यते ।

उग्रीरकूर्चकं देवाङ्गनशोधनाथं वीरणमूलघटितं
कोञ्चीति प्रसिद्धम् ।

तथा—

दत्त्वा गोबालकं विप्राः सर्व्वं स्तापानपोहति ।

गोबालकमिह प्रकरणे गोबालकृतकूर्चकम् ।

तथा— दत्त्वा चामरजं कूर्चं श्रियमाप्नोत्यनुत्तमाम् ।

चामरजं चमरमृगरोमभवम् ।

आसनानां प्रदानेन स्थानं सर्व्वत्र विन्दति ।

पादपीठप्रदानेन तथैव च नरोत्तमाः ॥

तथैव चेत्यनेनासनदानफलं सम्वध्यते ।

शयनासनदानेन क्षितिं विन्दति शाश्वतीम् ।

तथा—

उत्तरच्छददानेन सर्व्वान् कामानवाप्नुयात् ।

उत्तरच्छदः शय्यायामाच्छादनवस्त्रम् ।

तथा—

वितानकप्रदानेन सर्व्वपापैः प्रमुच्यते ।

परां निर्द्वेतिमाप्नोति यत्र यत्राभिजायते ॥

वितानं चन्द्रातपश्चित्ररूपवस्त्रनिर्मितोविमान इति प्रसिद्धम् ।

तथा—

कार्पासिकं वस्त्रयुगं यः प्रदद्याज्जनार्दने ।

यावन्ति तस्य तन्तूनि हस्तमात्रमितानि तु ॥

तावद्वर्षसहस्राणि स्वर्गलोके महीयते ।

तथा—

श्वेतवस्त्रप्रदानेन स्त्रियं प्राप्नोत्यनुत्तमाम् ।

महाराजनरक्तेन सौभाग्यं महदश्नुते ॥

अत्रापि स एव शेषः ।

तथा— नीलरक्तं विनारक्तं शेषवद्वै द्विजोत्तमाः ।

दत्त्वा भवति धर्मात्मा सर्व्वव्याधिविवर्जितः ॥

एतेन नीलीरक्ते तरद्रक्तम्^१ देयमित्युक्तम् ।

तथा— दुकूलकप्रदानेन वक्लिष्टोमफलं लभेत् ।

तथा—

कौशेयानि वस्त्राणि मृदूनि च लघूनि च ।

यः प्रयच्छति देवेशे सोऽश्वमेधफलं लभेत् ॥

कौशेयानि कौशकारकमितन्तुमयानि ।

सरोमाणि च वस्त्राणि यः प्रयच्छति धर्मवित् ।

कृतानि वरवस्त्राणि सोऽश्वमेधफलं लभेत् ॥

सरोमाणि तूलपट्टादिरूपाणि ।

तथा—

नानाभक्तिविचित्राणि चौरजानि नवानि च ।

दत्त्वा वासांसि शुभ्राणि राजसूयफलं लभेत् ॥

नानाभक्तिविचित्राणि सूक्ष्मसूच्यादिकर्मनिर्मितानि । चौर-
जानि वल्कलजानि । ब्राह्मणवासोदानप्रकरणे त्रयाणामेषां पृथक्-
श्रुतेरत्रापि स्वतन्त्राणामेव दानमिति सागरः ।

तथा—

अनुत्थान्यपि विप्रेन्द्र वासांस्याभरणानि च ।

दत्त्वेवं देवदेवाय बन्धिष्ठोमफलं लभेत् ॥

अनुत्थानि वस्त्राणि उक्तविपरौतजातीयानि वर्मनेत्रादीनि
आभरणानि हारादीनि ।

तथा— यज्ञोपवीतदानेन ब्रह्मदानफलं लभेत् ।

तथा— दत्त्वा प्रतिसरान् मुख्यान् न भूतैरभिभूयते ।

प्रतिसरः पट्टादिरचितसूत्रं मुख्यमुत्कृष्टम् ।

तथा—

नरः सुवर्णदानेन सर्वान् कामान् समश्नुते ।

तदा— रूप्यदो रूपमाप्नोति विशेषाद्भुवि दुर्लभम् ।

रत्नदानेन लोकेऽस्मिन् प्रामाण्यमुपगच्छति ॥

प्रामाण्यं सत्यवचनता । तथा—

मूर्द्धाभरणदानेन राजसूयफलं लभेत् ।

मूर्द्धाभरणं किरीटादि ।

तथा—

कर्णपूरप्रदानेन श्रुतिं विन्दति सर्वतः ।

सर्वतः श्रुतिं सर्वशास्त्रश्रवणमिति सागरः । कर्णपूरः

कर्णाभरणविशेषः ।

तथा—

कर्णाभरणदानेन भवेच्छ्रुतिधरो नरः ।

अश्वमेधमवाप्नोति सौभाग्यञ्चैव विन्दति ॥

तथा— ग्रैवेयकाणि दत्त्वा च सर्व्वशास्त्रार्थविद्भवेत् ।
 नार्य्यश्च वग्गशास्त्रस्य भवन्ति द्विजपुङ्गवाः ।
 अग्र्यमाप्नोति परमां राजसूयञ्च विन्दति ॥

तथा— केयूरदानाद्भवति शत्रुपक्षचयङ्करः ।

तथा— हस्ताङ्गुरीयदानेन परं मौभाग्यमाप्नुयात् ।
 हस्ताङ्गुरीयकं हस्ताङ्गुलीपरिधानयोग्यं मुद्रिकादि ।

तथा—

तथवाङ्गददानेन राजा भवति भूतले ।

तथा— ओणीसूत्रप्रदानेन महीं सागरमेखलाम् ।
 प्रशास्ति निहतामित्रो नात्र कार्या विचारणा ॥
 ओणीसूत्रं काञ्चीदाम् ।

तथाभरणदानेन स्थानं सर्व्वत्र विन्दति ।

तथा— पादाङ्गुलीयदानेन गुह्यकानां पतिर्भवेत् ।
 पादाङ्गुलीयं चरणाङ्गुलिपरिधानयोग्याङ्गुलिका ।

तथा— यथादेशं यथाकालं राजलिङ्गं सुरालये ।
 दत्त्वा भवति राजैव नात्र कार्या विचारणा ॥
 राजलिङ्गं कृत्रचामरादि ।

तथा—

पादुकानां प्रदानेन गतिमाप्नोत्यनुत्तमाम् ।
 उपानहप्रदानेन विमानमधिरोहति ॥
 यथेष्टं तेन लोकेषु विचरत्यमरप्रभुः ।

तथा— गोदानफलमाप्नोति तथा पाद्यप्रदो नरः ।

पाद्यं पादप्रचालणार्थं जलम् ।

तथा— नरस्त्वाचमनीयस्य दानाद्भवति निर्मलः ।

तथा— सुखलेपप्रदानेन परं रूपमवाप्नुयात् ।

सुखलेपः सुखहेतुरङ्गरागः शीतकुङ्कुमलेप-ग्रीष्मचन्दन-
लेपादिः ।

तथा—

गन्धतैलानि दिव्यानि सुगन्धीनि शुचीनि च ।

केशवाय नरो दत्त्वा गन्धर्वैः सह मोदते ॥

दिव्यान्युत्कृष्टानि शुचीन्यपनीताशुचिसम्बन्धानि ।

तथा— राजा भवति लोकेऽस्मिन् कृत्रं दत्त्वा द्विजोत्तमाः ।

नाप्नोति रिपुजं दुःखं संग्रामे रिपुजिह्ववेत् ॥

तथा— तालवृन्तप्रदानेन निवृत्तिं प्राप्नुयात् पराम् ।

तथा चामरदानेन श्रीमान् भवति भूतले ॥

तथा— लोकेषु ध्वजभूतस्य विष्णोर्दत्त्वा तथा ध्वजम् ।

शक्रलोकमवाप्नोति बहूनब्दगणान्नरः ।

ध्वजश्चामर-दर्पण-पताकाद्यन्वितो दण्डः, चिह्नदण्ड इति
प्रसिद्धः ।

तथा—

पताकाञ्च शुभां दत्त्वा तथा केशववेश्मनि ।

वायुलोकमवाप्नोति बहून्यब्दगणानि तु ॥

दोधूयते तथा स तु वायुना केशवालये ।

तथा तथाऽस्य सकलं देहात्पापं प्रणश्यति ॥
 यथा यथा च सा शोभां करोति त्रिदशालये ।
 तथा तथा स यशसा महितस्तु विराजते ॥
 पताकां ये प्रयच्छन्ति कूटागारे मनोहराम् ।
 संत्यज्य सकलं पापं वायुलोकं व्रजन्ति ते ॥

तथा—

युक्तं पीतपताकाभिर्निवेद्य गरुडध्वजम् ।
 केशवाय द्विजश्रेष्ठाः शक्रलोके महीयते ॥
 गरुडध्वजं गरुडचिह्नितं ध्वजम् । तथा—
 युक्तं नीलपताकाभिस्तालं दत्त्वा द्विजोत्तमाः ।
 यस्माल्लोकात् परिभ्रष्टो विरोगस्त्वभिजायते ॥
 तालं तालवृक्षाकारं ध्वजम् । नीलपताकाभिस्त्रिभुभिः ।

तथा—

युक्तं श्वेतपताकाभिर्मकरं यः प्रयच्छति ।
 राजा भवति लोकेऽस्मिन् मुक्त्वा लोकान् प्रचेतसः ॥
 प्रकरणान्मकरशब्दोऽत्र मकराकृतिध्वजपरः ।
 युक्तं रक्तपताकाभिर्दत्त्वा ऋष्यमनुत्तमम् ।
 अलकां समवाप्नोति तथा पापक्षयं नरः ॥
 अत्रापि ऋष्यशब्दो ऋष्ययुक्तध्वजपरः ॥
 मकर-ऋष्यौ च वस्त्रनिर्मितौ । ऋष्यो हरिणः, कलिङ्गस्तु
 हरिणविशेषं ऋष्यमाह । तथा च तेनोक्तं वर्णतोऽयं नीलो
 घोटकप्रमाणः कर्कशजिह्वशृङ्गश्चेति ।

तथा—

शिविकां ये प्रयच्छन्ति ते प्रयान्धमरावतीम् ।

अश्वदाः सूर्यलोकस्था राजन्ते^१ दिवि सूर्यवत् ॥

शिविका चतुर्दालकम् ।

तथा—

गवां लोकमवाप्नोति धेनुं दत्त्वा पयस्विनीम् ।

अनङ्गाहप्रदानेन दशधेनुफलं लभेत् ॥

अजाविमहिषोद्गाणां तथैवाश्वतरस्य च ।

सहस्रगुणितं दानं पूर्वप्रोक्तं प्रकीर्तितम् ॥

विष्णुधर्मात्तरौघं ब्राह्मणसम्प्रदानकाजादि^२दानेषु यत् फलं
तदेव विष्णुसम्प्रदानक तत्तत्पशुदाने सहस्रगुणितं फलं भवतीत्यर्थः ।
अश्वतरो वेसर इति प्रसिद्धः ।

तथा—

वारुणं लोकमाप्नोति दत्त्वा वस्त्रं नरोत्तमः ।

अविप्रदाता च तथा तमेव लोकमश्नुते ॥

अविष्कागः ।

तथा—

उष्ट्रं वा गर्दभं वापि खरं वा यः प्रयच्छति ।

अलकां स समासाद्य यचेन्द्रैः सह मोदते ॥

खरोऽश्वतरः ।

तथा—

दासं दत्त्वा सुखे लोके नाकभ्रष्टोऽभिजायते ।

दासीं दत्त्वा तथा विप्रा नात्र कार्या विचारणा ॥

तथा—

गणिकां ये प्रयच्छन्ति नृत्यगौतविशारदाम् ।

सर्वदुःखविनिर्मुक्तास्ते प्रथान्यमरावतीम् ।

नृत्यं दत्त्वा तथाप्नोति रुद्रलोकमसंग्रयम् ॥

तथा—

प्रेक्षणीयप्रदानेन शक्रलोके महीयते ।

दत्त्वा गीतञ्च धर्मज्ञाः गन्धर्वैः सह मोदते ॥

वाद्यं दत्त्वा तथा विप्राः शक्रलोके महीयते ।

वाद्यानामपि देवस्य तन्त्रौवाद्यं सदाप्रियम् ॥

एतेन वाद्यान्तरापेक्षया तन्त्रौवाद्यदानेऽधिकफलम् ।

तथा—

दुन्दुभिं ये प्रयच्छन्ति कीर्त्तिमन्तो भवन्ति ते ।

दुन्दुभिर्भरौ । .

तथा—

दत्त्वा धान्यानि बीजानि शस्थानि विविधानि च ।

रूपकाणि च तान्येव प्राप्नोत्ययुतशः पुनः ॥

धान्यानि कलमादीनि । बीजानि शाककुशाण्डादीनां शस्थानि धान्येतरयवादीनि । पृथक् धान्यग्रहणं फलभृक्ते । रूपकाणि रूषा इति पश्चिमदेशे प्रसिद्धानीति सागरः ।

तथा—

दत्त्वा शाकानि रम्याणि विप्रोक्तस्त्वभिजायते ।

दत्त्वा च व्यञ्जनार्थाय तथोपकरणानि च ॥

रम्याणि शादलानि कौटादिवेधरहितानि स्वादूनि च
व्यञ्जनोपकरणानि दृढशर्करासैन्धवादीनि ।

तथा—

पुष्पवृक्षं तथा दत्त्वा ग्रामस्थाधिपतिर्भवेत् ।

फलवृक्षं तथा दत्त्वा नगराधिपतिर्भवेत् ॥

पुष्प-फलवृक्षौ पुष्पफलार्थवृक्षाविति सागरः । पुष्पितफलित-
वृक्षावित्यन्ये ।

कङ्कतस्य प्रदानेन विरोगस्त्वभिजायते ।

तथा—

कूर्चप्रसाधनं दत्त्वा सुखमत्यन्तमश्नुते ।

कूर्चप्रसाधनं श्लेष्मप्रसाधनायं द्रव्यम् ।

विस्मापनीयं यत् किञ्चित् दत्त्वाऽत्यन्तं सुखी भवेत् ।

विस्मापनीयमाश्चर्यजनकम् ।

इति विष्णवे दानानि ।

अथ दुर्गायाः ।

भविष्यपुराणे—

अश्लेषारम्यं कृत्वा नानादीपसमन्वितम् ।

दीपवृक्षं समुद्बोध्य दुर्गायाः पुरतो नृप ॥

दत्त्वा कल्पायुतं मागं दुर्गालोके महौयते ।

पुनरेत्य नरो वीर राजराजो भवेन्नरः ॥

अश्वसारमयं लौहघटितम् ।

चन्द्रांशुनिर्मलं स्वच्छं दर्पणं मणिभूषितम् ।

पर्यन्तशोभितं कृत्वा नानामाल्योपलेपनैः ॥

दुर्गायाः पुरतः कृत्वा अद्वया परयान्वितः ।

राजसूयफलं प्राप्य हंसलोके महौयते ॥

हंस आदित्यः ।

सम्प्रसारितदेहो यो दण्डवत् पतितो भुवि ।

चण्डिकापुरतो वीर स याति परमां गतिम् ॥

सर्व्वयज्ञोपवासेषु तीर्थवेदिषु यत्फलम् ।

तत्फलं लभते वीर प्रणम्य शिरसा सतीम् ॥

स्रजं श्वेतपताकाद्यामथवा पञ्चवक्त्रिकम् ।

किङ्किणीजालसम्बीतं श्वेतक्वोपशोभितम् ॥

नानाबुद्बुदसम्पन्नं महासिंहोपशोभितम् ।

दत्त्वा देव्यै महाबाहो शक्रलोके महौयते ॥

शङ्खकुन्देन्दुमङ्गाशं राजतं यानमुत्तमम् ।

समारूढो वसेद्वीर दिव्यं वर्षशतं दिवि ॥

ध्वजमालाकुलं यश्च कुर्याद्वै चण्डिकालयम् ।

महाध्वजाष्टकं वापि दिशासु विदिशासु च ॥

१ स विमानमहसैश्च समन्तादुपशोभितम् ।

कल्पानाञ्च शतं साग्रं दुर्गालोके महीयते ॥
 शङ्खकुन्देन्दुमङ्गाग्रं प्रबालमणिभूषितम् ।
 मणिदण्डमयं कूत्रं दुर्गाया यः प्रयच्छति ॥
 स कूत्रेण विचित्रेण किङ्किणीजालमालिना ।
 धार्यमाणेन शिरसा हरलोके महीयते ॥
 विमानवरसंघातैरावृतः सततं नृप ।
 अम्बरोगणगन्धर्वैः सेव्यमानः समन्ततः ॥
 चण्डिकायतने रम्ये घण्टानां यः कदम्बकम् ।
 कुय्यादैः शृङ्खलायुक्तं नानानाद^१ गणावृतम् ॥
 मयूरपत्रसंवृतं स गच्छति सुरालयम् ।
 विमानवरमारूढो घण्टा-चामरभूषितः ॥
 भेरौ मृदङ्ग सुरजा तिमिला पटहादिकम् ।
 तिमिला वाद्यविशेषः ।
 वीणावंशं शताङ्गं यो देव्यै भूप^२ प्रयच्छति ।
 स गच्छति महाबाहो यत्र देवी व्यवस्थिता ॥
 विमानवंशैर्बहुभिर्वावृतः सततं नृप ।
 कल्पायुतं शतं साग्रं दुर्गायाऽनुचरो भवेत् ॥
 पुनरेत्य भुवं वीर राजा भवति धार्मिकः ।
 कृत्वा हेममयं शूलं हेमपात्रादिषु स्थितम् ॥
 पुष्पमालापरिचिप्तं विमानवरशोभितम् ।
 गृहीत्वा तु व्रजेद्धीर चण्डिकायतनं परम् ॥

धारयेच्छिरसा पात्रं नानावाद्यगणैर्दृतः ।
 कुर्यात् प्रदक्षिणञ्चापि प्रणम्य शिरसा शिवाम् ॥
 विन्यसेद्विधिवद्वीर दुर्गाद्याः पुरतो नृप ।
 य एवं विन्यसेद्वीर त्रिशूलं विधिवन्नरः ॥
 स गच्छति परं स्थानं यत्र देवश्चतुर्मुखः ।
 शङ्खस्त्रिकुण्डलपुष्पाद्यैर्भुवि शोभां नराधिप ॥
 कृत्वा वर्णकपिष्टाद्यैश्चण्डिकायतने नृप ।
 समारुह्य विमानाख्यं नानारत्नोपशोभितम् ॥
 मोदते दिवि गन्धर्वैः तथाचाप्सरसां गणैः ।
 दुर्गापूजोपकरणं दत्त्वात्पं यदि वा बद्ध ॥
 भक्त्या वित्तानुसारेण रुद्रलोके महीयते ॥
 चण्डिकायतने यस्तु श्रद्धया परयाऽन्वितः ।
 बापी-कूप-तडागञ्च दीर्घिकां यश्च कारयेत् ॥
 स कुलानां शतं सायं तारयित्वा भवार्णवात् ।
 चण्डिकापुरमासाद्य मोदते चण्डिकानुगः ॥
 यावन्नोपैति मरणं यावन्नाक्रमते जरा ।
 यावन्नेन्द्रियवैकल्यं तावत् पूजय चण्डिकाम् ॥
 चण्डिकार्चनतुल्योऽस्ति धर्मो नान्यो नराधिप ।
 इत्थं विज्ञाय यत्नेन पूजयेत् सर्व्वमङ्गलाम् ॥
 भक्त्या वै सततं देवीं शिवां शान्तां त्रिशूलिनीम् ।
 इह लोके श्रियं प्राप्य ते यान्ति परमं पदम् ॥
 चण्डिकां पूजयित्वा तु प्रहृष्टेनान्तरात्मना ।

कृताञ्जलिपुटो भूत्वा इदं स्तोत्रमुदीरयेत् ॥
 दुर्गां शिवां शान्तिकरीं ब्रह्माण्णीं ब्रह्मणः प्रियाम् ।
 सर्व्वलोकप्रणेत्रौञ्च प्रणमामि सदाशिवाम् ॥
 मङ्गलां शोभनां शुद्धां निष्कलां परमां कलाम् ।
 विश्वेश्वरीं विश्वमातां चण्डिकां प्रणमाम्यहम् ॥
 सर्व्वदेवमयीं देवीं सर्व्वरोगभयापहाम् ।
 ब्रह्मेशविष्णुनमितां प्रणमामि सदा उमाम् ॥
 विन्ध्यस्थां विन्ध्यनिलयां दिव्यस्थाननिवासिनौम् ।
 योगिनीं योगमाताञ्च चण्डिकां प्रणमाम्यहम् ॥
 ईशानमातरं देवीमौश्वरीमौश्वरप्रियाम् ।
 प्रणतोऽस्मि सदा दुर्गां संसारार्णवतारिणीम् ॥
 इदं यः पठते स्तोत्रं शृणुयाद्वापि भक्तितः ।
 स मुक्तः सर्व्वपापैस्तु लोदते दुर्गया सह ॥

इति दुर्गादानानि ।

स्कन्दपुराणे—

सुगन्धाः शैतलाश्चापो रसेर्दिव्यैः समन्विताः ।
 यः प्रयच्छति विप्रेभ्यस्तस्य पुण्यफलं शृणु ॥
 विमानं सूर्य्यसङ्काशमप्सरोगणसेवितम् ।
 सोऽधिरुह्य दिवं याति वरुणस्य सलोकताम् ॥

तत्रासावयुतान्यष्टाबुधित्वा देववत् सुखी ।

कुले महत्यसङ्कीर्णं जायते धनधान्यवान् ॥

असङ्कीर्णं सुवृत्तिमात्रोपजीविनौत्यर्थः ।

तथा—

भाजनं यः प्रयच्छेत सहेमरत्नभूषितम् ।

अप्सरःशतसङ्कीर्णं विमाने दिवि मोदते ॥

तथा—

राजतं यः प्रयच्छेत विप्रेभ्यो भाजनं शुभम् ।

स गन्धर्व्वपुरं प्राप्य उर्व्वश्या सह मोदते ॥

तथा—

ताम्रं यो भाजनं दद्याद्ब्राह्मणेभ्यो विशेषतः ।

स भवेद् यच्चराजस्य यच्चो बलसमन्वितः ॥

आसनं यः प्रयच्छेत्तु सम्वीतं ब्राह्मणाय वै ।

स राज्यस्थानमाप्नोति स्वर्गं प्राप्नोति विज्वरः ॥

तथा—

गृहं यस्तु प्रयच्छेत सर्व्वकामसमृद्धिमत् ।

स लोके ब्रह्मणः प्रेत्य सर्व्वकामैर्निषेव्यते ॥

वर्षकोटीः स तत्रोच्य चतस्रस्तेन कर्मणा ।

गृहमेधौ सदा दाता भोगवाञ्छैव जायते ॥

श्रोषधौर्यः प्रयच्छेत धान्यानि च धनानि च ।

सर्व्वकामसुसंयुक्तः सोमलोकं समश्नुते ॥

तत्र वर्षमहस्त्राणि सप्त स्थित्वा पुनर्नरः ।

इह लोके धनोपेतो भोगवानभिजायते ॥
 आत्मानं यः प्रयच्छेत्तु सम्बौतं ब्राह्मणाय वै ।
 स राज्यस्थानमाप्नोति स्वर्गं प्राप्नोति विज्वरः ॥
 यस्तु चेन्नं प्रयच्छेत् निष्पन्नं फलवन्नरः ।
 स तु चेन्नं पुनर्भुक्त्वा प्राजापत्यं समश्नुते ॥
 यस्तु भूमिं प्रयच्छेत् ब्राह्मणाय महात्मने ।
 सर्व्वलोकसुखी भूत्वा विमानेन सुवर्चसा ।
 बह्वन्यब्दसहस्राणि चरते कामरूपवान् ॥
 यदि मानुष्यमायाति स नरः कालपर्य्यायात् ।
 तस्य कामदुघा लोके मही भवति सर्व्वतः ॥

तथा—

यस्तु वस्त्रं प्रयच्छेत् ब्राह्मणाय महायशाः ।
 स लोकं प्राप्य वैराजं वर्षकोटिं सुखं वसेत् ॥
 यस्तु शय्यां प्रयच्छेत् स्वास्तीर्णां नरसत्तमः ।
 स तु भार्यां प्रियां दिव्यां बङ्गीं भक्तां समश्नुते ॥

तथा—

यस्तु कन्यां प्रयच्छेत् ब्राह्मणाय खलङ्कृताम् ।
 स गत्वा पिढलोकं वै वर्षायुतशतं वसेत् ॥
 इह चापि पुनर्जातः सर्व्वकामसमन्वितः ।
 भार्याः प्राप्नोति भक्ताश्च पूजावांश्चोपजायते ॥

तथा—

अश्वं यस्तु प्रयच्छेत् हेमचित्रं सुलक्षणम् ।

स तेन कर्माणा दिव्यो गन्धर्व्वं लोकमश्नुते ॥

तथा—

रथमश्वं गजं दास्यौ कन्यां गृहमयापि वा ।

भूमिञ्च यः प्रयच्छेत् स राजा भुवि जायते ॥

विधिना मन्त्रयुक्तेन तस्य पुण्यफलं महत् ।

सर्व्वकामदुघा भूत्वा धेनुस्तस्योपतिष्ठते ॥

सम्बर्त्तः—

नानाविधानि द्रव्याणि धनानि विविधानि च ।

आयुष्कामेन देयानि स्वर्गमचयमिच्छता ॥

अथ सर्व्वमासोभयपक्षमाधारणपञ्चदशतिथि-
द्रव्यविशेषदानानि ।

विष्णुधर्मात्तरे—

प्रतिपद्यय पुष्याणां द्वितीयायां घृतस्य च ।

तृतीयायान्तु वस्त्राणां चतुर्थ्यां कनकस्य च ॥

पञ्चम्यान्तु फलानां वै षष्ठ्यां स्नानस्य मानवाः ।

स्नानस्य स्नानौच्यतेलामलकादेः ।

सप्तम्याञ्चाप्यपूपानामष्टम्याञ्च गुडस्य च ॥

कुल्लाषस्य नवम्यां वै दशम्यां रजतस्य च ।

कुल्लाषः पश्चिमदेशे कुलत्थ इति प्रसिद्धो ब्रौह्मविशेष इति

सागरः ।

एकादश्यां सुवर्णस्य द्वादश्यां वसनस्य च ॥

त्रयोदश्यां सुगन्धानां शितायास्तदनन्तरम् ।

सुगन्धाश्चन्दनादयः । शिता शर्करा ।

दानञ्च परमानस्य पञ्चदश्यां महाफलम् ॥

परमानं पायसम् । दानं महाफलमिति सर्व्वत्रानुषङ्गो

बोद्धव्यः ॥

इति महाभान्धिविग्रहिकठक्कुर औवीरेश्वरात्मज महा-

भान्धिविग्रहिकठक्कुर औचण्डेश्वरविरचिते

कृत्यरत्नाकरे प्रकीर्णकतरङ्गः ॥

अथ वारकृत्यानि ।

तत्र भविष्यपुराणे— दितिरुवाच—

ये त्वादित्यदिने ब्रह्मन् पूजयन्ति दिवाकरम् ।

स्नानदानादिना तेषां किं फलं स्याद्भवीहि मे ॥

ब्रह्मोवाच ।

ये त्वादित्यदिने प्राप्ते आर्द्धं कुर्व्वन्ति मानवाः ।

सप्तजन्मानि ते प्राप्ताः सम्भवन्ति विरोगिणः ॥

नक्तं कुर्व्वन्ति ये तत्र मानवास्तं समाश्रिताः ।

१ जपमानाः परं प्राप्यमादित्यहृदयं परम् ॥

आरोग्यमिह वै प्राप्य सूर्य्यलोकं व्रजन्ति ते ।
 उपवासन्तु कुर्वन्ति ये त्वादित्यदिने मदा ॥
 जपन्ति च महाश्वेतां लभन्ते ते यथेष्टितम् ।
 अहोरात्रेण नक्तेन त्रिरात्रनियमेन च ॥
 जपमानो महाश्वेतामीप्सितं लभते फलम् ।
 विशेषादादित्यदिने^१ जपमानो गणाधिप ।
 षड्चरं महाश्वेतां गच्छेद्देरोचनं पदम् ॥

आदित्यहृदयमन्त्रः—

वृणिः सूर्य्य आदित्यः—

ॐ महाश्वेता ॐ ह्रां ह्रीं सः इति मन्त्रः ।
 षड्चरमन्त्रः—ॐ खखोल्ल्काय नमः इति केचित् ।
 ह्रां ह्रीं सः सूर्य्याय इत्यन्ये ।

तथा—

यो वै सूर्य्यदिने भक्त्या भानुं सम्पूज्य अद्भुता ।
 नक्तं करोति पुरुषः स यात्यमरलोकताम् ॥
 इदञ्च व्रतमेकदिनसमाप्यमेव आवृत्तौ प्रमाणाभावात् ।
 योऽब्दमेकं प्रकुर्वीत नक्तं मम दिने नरः ।
 ब्रह्मचारौ जितक्रोधो ममार्चनपरः खग ॥
 संवत्सरान्ते च सामगान् भक्तांश्च मम वै द्विजान् ।
 पूजयित्वा ततो ब्रूयात् प्रीयतां मे दिवाकरः ॥

१ C विशेषतश्च आदित्यम् ।

२ C संवत्सरान्ते च मगान् ।

एवं भक्तिसमायुक्तो मम लोकं स गच्छति ।

न च मानुष्यकं लोकमध्वं प्राप्नुयान्नरः^१ ॥

इत्यादित्यवारे नक्तादिब्रतानि ।

तथा तत्रैव ।

शुक्लपक्षस्य षष्ठ्यान्तु माघे मासि गणाधिप ।

यो वारः स भवेन्नन्दः सर्वपापभयापहः ॥

तत्र नक्तं स्मृतं पुण्यं वृतेन स्तूपनं रवेः ।

अगस्तिकुसुमानौह भानोस्तुष्टिकराणि तु ॥

विलेपनं सुगन्धञ्च श्वेतचन्दनमुत्तमम् ।

धूपस्तु गुग्गुलुः श्रेष्ठो नैवेद्यं पूपमेव च ॥

दत्त्वा पूपञ्च विप्राय ततो भुञ्जीत वाग्यतः ॥

प्रस्थमात्रं भवेत् पूपं गोधूमजमनुत्तमम् ।

यवोद्भवं वा कुर्वीत सगुडं सर्पिषा युतम् ॥

प्रस्थमात्रमिति षोडशपलानि ।

सहिरण्यन्तु दातव्यं ब्राह्मण सेतिहासके ।

भौमे दिव्येऽथवा देयं न्यसेद्वा पुरतो रवेः ॥

देवब्राह्मणा मगाः, तदितरब्राह्मणा भौमाः ।

दातव्यो मन्त्रतश्चायं मण्डको ग्राह्य एव च ।

भूत्वा दिव्येन वै भक्त्या आदित्यपरमस्य तु ॥

आदित्यतेजसोत्पन्नं राज्ञीकरविनिर्मितम् ।

श्रेयसे मम विप्र त्वं प्रतीच्छापूपमुत्तमम् ॥

कामदं सुखदं धन्यं पुत्रदं धनदं तथा ।
 मदा तेऽस्तु प्रतौच्छामि मण्डकं भास्करप्रियम् ॥
 एतावेव महामन्त्रौ दानादाने रविप्रियौ ।
 अपूपस्य गणश्रेष्ठ श्रेयसे नात्र संशयः ॥
 एषं नन्दविधिः प्रोक्तो नराणां श्रेयसे विभो ।
 अनेन विधिना यस्तु नन्दे पूजयते रविम् ।
 सर्वपापविनिर्मुक्तः सूर्यलोके महीयते ॥
 न दारिद्र्यं न रोगश्च कुले तस्य महात्मनः ।
 यश्चैवं पूजयेद्भानुं न क्षयः सन्ततेः सदा ॥

तस्येति शेषः ।

सूर्यलोकागतश्चायं राजा भवति भूतले ।
 वज्रजातिसमायुक्तः तेजसा द्विजसन्निभः ॥
 द्विजसन्निभो रवितुल्यः ।

नन्दविधिः ।

तथा—

नक्षत्रं रोहिणी वीर यदा वारेऽस्य वै भवेत् ।
 यात्यसौ सौम्यतां वीर स सौम्यः परिकीर्तितः ॥
 स्नानं दानं जपो होमः पितृदेवाभिपूजनम् ।
 अक्षयं स्यान्न मन्देहस्तस्य वारे महात्मनः ॥
 नक्तं समास्थितो योऽत्र पूजयेद्भास्करं नरः ।

याति लोकं स देवस्य भास्करस्य महात्मनः ॥
 रक्तोत्पलानि तत्रैव तथा रक्तञ्च चन्दनम् ।
 सुगन्धश्चापि धूपोऽत्र नैवेद्यं पायसं ध्रुवम् ।
 ब्राह्मणाय च दातव्यं भोक्तव्यं चात्मना तथा ॥
 य एवं पूजयेत् सौम्ये चित्रभानुं गवां पतिम् ।
 स विमुक्तस्तु पापेभ्यस्त्राप्नीं कान्तिमवाप्नुयात् ॥

इति सौम्यविधिः ।

तथा तत्रैव ।

पञ्चतारं भवेद्यत्र नक्षत्रं गोवृषध्वज ।
 वारे तु देवदेवस्य स वारः पुत्रदः स्मृतः ॥
 पञ्चतारं रोहिणी हस्ता च ;
 उपवासो भवेत्तत्र आर्द्रं कार्यं नराधिप ।
 प्राशनञ्चापि पिण्डस्य मध्यमस्य प्रकीर्तितम् ॥
 तत्रेति कथितो वीर वारव्रतविधौ तव ।
 सोपवासस्तु वै भक्त्या पूजयेत्तत्र गोपतिम् ॥
 धूपमाल्योपहारैश्च दिव्यगन्धसमन्वितैः ।
 एवं पूज्य विवस्वन्तं तस्यैव पुरतो निशि ॥
 भूमौ सुष्यात्ततो वीर जपन् श्वेतां महामते ।
 प्रभाते तु ततः स्नानं कृत्वा दत्तार्थमुत्तमम् ॥
 रक्तचन्दनमग्निश्रेः करवीरैर्गणाधिप ।
 सम्पूज्य ग्रहभूतेशमंशुमन्तं त्रिलोचनम् ॥

वारन्तु पूजयित्वा तु ततः आर्द्धं प्रकल्पयेत् ।
 १[पञ्चभिर्ब्राह्मणैर्देव दिव्यैर्भौमैश्च सुव्रत ॥
 ब्राह्मणौ मगसञ्ज्ञौ तु तत्र दिव्यौ प्रकल्पयेत् ।]
 त्रयस्तु ब्राह्मणा भौमाः प्रकल्प्यान्धकसूदनम्(?) ॥
 कुर्यादेवं ततः आर्द्धं पार्व्वणं भास्करप्रियम् ।
 आर्द्धे त्वय समाप्ते तु प्राश्यात् पिण्डन्तु मध्यमम् ॥
 पुरतो देवदेवस्य स्थित्वा मन्त्रेण सुव्रतः ।
 स एष पिण्डो देवेश योऽभीष्टस्तव सर्व्वदा ॥
 अश्रामि पश्यतस्तुभ्यं येन मे सन्ततिर्भवेत् ।
 प्रसादात्तव देवेश इति मे भावितं मनः ॥
 इति सम्युजितो ह्यत्र भास्करः पुत्रदो भवेत् ।
 अतोऽयं पुत्रदो वारो देवस्य परिकीर्त्तितः ॥

अत्र भास्करस्य दिने उपवासस्तदग्रिमदिने आर्द्धं मध्यम-
 पिण्डप्राशनञ्च ।

इति पुत्रदविधिः ॥

दक्षिणे त्वयने यः स्यात् स जयः परिकीर्त्तितः ।
 अत्रोपवासो नक्तञ्च स्नानं दानं जपस्तथा ॥
 भवेच्छतगुणं देव भास्करप्रौतये कृतम् ।
 तस्मान्नक्तादि कर्त्तव्यं स स्याच्छतगुणो विधिः ॥

इति जयविधिः ।

जयन्तो द्वितयो ज्ञेयो अयने गणनायक ।
 वारो देवस्य यः स्याद्वै तत्र पूज्यो दिवाकरः ॥
 पूजितस्तत्र देवेशः सहस्रगुणितं फलम् ।
 ददाति देवशार्दूल स्नानदानादिकर्मणि ॥
 घृतेन पयसा यत्र स्नानमिच्छुरसेन च ।
 विलेपनं कुङ्कुमञ्च प्रशस्तं भास्करप्रियम् ॥
 धूपक्रिया गुग्गुलुना नैवेद्ये मोदकाः प्रियाः ।
 इत्थं सम्पूज्य देवेशं कुर्याद्धोमं ततस्त्रिलैः ॥
 ब्राह्मणान् भोजयेत् पश्यान्मोदकांस्तिलशष्कुलैः ।
 इत्थं यः पूजयेद्भानुं मित्रवारे गणाधिप ॥
 सहस्रगुणितं तस्य फलं देवो ददाति वै ।
 स्नानदानव्रतादीनामुपवासस्य वै विभो ॥
 इति जयन्तविधिः ।

शुक्लपक्षस्य सप्तम्यां प्राजापत्यर्चसंयुतः ।
 स ज्ञेयो विजयो नाम सर्वपापभयापहः ॥
 प्राजापत्यर्चं रोहिणी ।
 तत्र कोटिगुणं सर्व्वं फलं पुण्यस्य कर्मणः ।
 ददाति भगवान् देवः पूजितः स गणाधिपः ॥
 स्नानं दानं जपो होमः पितृदेवाभिपूजनम् ।
 नक्तं वायुपवासश्च सम्पूज्योऽत्र दिवाकरः ।
 सप्तलोकाधिपत्यञ्च प्राप्यते सप्तसन्निभः ॥
 इति विजयविधिः ॥

रविसंक्रमणे यः स्याद्भवेर्वारो गणाधिप ।
 स ज्ञेयो हृदयं नाम आदित्यहृदयप्रियः ॥
 तत्र नक्तं समाश्रित्य देवं सम्पूज्य यत्नतः ।
 गत्वा चायतनं भानोरादित्याभिमुखस्थितः ॥
 जपेदादित्यहृदयं संख्ययाऽष्टशतं बुधः ।
 अथवास्तमयं यावत् भास्करं चिन्तयेद्बुद्धि ॥
 गृहमेत्य ततो विप्रान् भोजयेच्छक्तितः शिव ।
 भुक्त्वा तु पायसञ्चैव ततो भूमौ स्वपेद्बुधः ॥
 योऽत्र सम्पूजयेद्भानुं भक्त्या अद्भुतममन्वितः ।
 स कामान् लभते सर्वान् भास्कराद्भुदयेप्सितान् ॥
 इति हृदयविधिः ॥

पूष्णो वारे यदा ऋतं भवेद्देवैर्भगदेवतम् ।
 स वारो रोगहृः प्रोक्तः सर्वरोगभयापहः ॥
 भगदेवतं पूर्वफल्गुनी । उत्तरफल्गुनीत्येके ।
 योऽत्र पूजयते भानुं शुभगन्धविलेपनैः ।
 सर्वरोगविनिर्मुक्तो याति संज्ञापतेर्गृहम् ॥
 संज्ञापतेः सूर्यस्य ।

अर्कपत्रपुटे कृत्वा पुष्पाण्यर्कस्य सुव्रत ।
 देवस्य पुरतो रात्रौ भक्त्या सम्पूजयेद्बुधः ॥
 पूजयित्वा र्कपुष्पैस्तु अर्कमर्कप्रियैः सदा ।
 प्राशयित्वा र्कपुष्पान्तु दत्त्वा विप्राय दक्षिणाम् ॥

भुक्त्वा तु पायसं वीर रात्रौ स्वपिति भूतले ।

अनेन विधिना यस्तु पूजयेदत्र वै द्विजम् ॥

स मुक्तः सर्वरोगैस्तु गच्छेद्दिनकरालयम् ।

तस्मादपि ब्रजेश्लोकं ऊङ्कारवरहेतिनः ॥

ऊङ्कारवरहेतिनो ब्रह्मणः ।

इति रोगहाविधिः ॥

यस्त्वादित्यग्रहे स्याद्वै वारो देवस्य सुव्रत ।

स खखोल्कप्रियो लोके ख्यातो गोश्रुतिभूषण ॥

यस्तु पूजयते तस्मिन् पतङ्गं पन्नगप्रिय ।

गन्धपुष्पादिधूपैस्तु स्तोत्रेनानाविधैस्तथा ॥

सोपवासो गणश्रेष्ठ आदित्यग्रहणे शुचिः ।

जपमानो महाश्वेतां खखोल्कमथवापि वा ॥

पूजयेज्जगतामीशं तमोनाशनमाशुगम् ।

पूजयित्वा दिनकरं महाश्वेतां ततोऽर्चयेत् ॥

पूजयित्वा महाश्वेतां रविं देवं ततोऽर्चयेत् ।

महाश्वेतां प्रतिष्ठाप्य गन्धपुष्पैः सुपूजिताम् ॥

तस्या एव पुरः कुर्यादग्निकार्यं समाहितः ।

पूजयित्वा महाश्वेतां खखोल्कञ्च ग्रहाधिपम् ॥

ब्राह्मणान् वाचयित्वा च ततो भुञ्जीत वाग्यतः ।

आदित्यग्रहयुक्तेऽस्मिन् वारे त्रिपुरसूदन ॥

यत्कर्म्म क्रियते पुण्यं तत्सर्वं शुभदं भवेत् ।

स्नानदानजपादीनां कर्मणां गोवृषध्वज ॥
 अनन्तं हि फलं तेषां भवत्यस्मिन्न संग्रहः ।
 कृतानान्तु गणश्रेष्ठ भास्करस्य वरो यथा ॥
 तस्मात् सूर्यदिने कार्यं पुण्यकर्म विचक्षणैः ।
 एकभक्तञ्च नक्तञ्च उपवासमथापि वा ॥
 ये त्वादित्यदिने कुर्युस्ते यान्ति परमं पदम् ।
 धन्यं पुण्यं यशस्यञ्च पुत्रीयं कामदं तथा ॥
 तस्मिन् दानमपूपस्य गोदानेन समं मतम् ।
 द्वादशैते महाबाहो वारा भानोर्महात्मनः ॥
 तुष्टिदाः कथितास्तुभ्यं सर्वपापभयापहाः ।
 क्वैकमेषां विधिवद्वारं वृषभवाहन ॥
 ततो याति परं लोकं वृषकेतोर्महात्मनः ।

१[भद्रकामदादित्याभिमुखा वारा भाद्रमार्गमाघेषु कथिताः ।
 इति भविष्यपुराणीय नन्दादिरविवारविधिः ॥]

अथ सप्तवारव्रतम्^१ ।

तत्र पद्मपुराणे । पुलस्त्य उवाच ।
 आदित्यवारं हस्तेन सर्वमादाय भक्तिः ।
 नक्तेन क्षपयेत्तावत् यावत् सप्ताभिसंख्यया ॥
 ततस्तु सप्तमे पूर्णे कुर्याद्वाह्मणभोजनम् ।
 आदित्यविम्बं सौवर्णं कृत्वा यत्नेन मानवः ॥

सितवस्त्रयुगच्छन्नां कृत्रिकां पादुके तथा ।

उपानहौ च दातव्ये स्थापयेत्ताम्रभाजने ॥

एतेन स्नपनं कृत्वा सम्पूर्णाङ्गं द्विजातये ।

दौपं दद्याच्च विदुषे ब्राह्मणाय विशेषतः ॥

एवं कृत्वा फलन्तस्य भवेदारोग्यमुत्तमम् ।

द्रव्यसम्पत्सुतप्राप्तिरिति पौराणिकी क्रिया ॥

अविमम्बादिनौ चैयं शान्तिपुष्टिप्रदा नृणाम् ।

१ तद्वच्चित्रासु संगृह्य सोमवारं विचक्षणः ॥

नक्तेन क्षपयेदष्टौ सोमवारान् प्रथमतः ।

प्रत्येकं ब्राह्मणान् भोज्य यथाशक्त्या विचक्षणः ॥

नवमे तु ततः पूर्णं कुर्याद्ब्राह्मणभोजनम् ।

श्वेतयुग्मं प्रदातव्यं ततः सोमन्तु दापयेत् ॥

श्वेतयुग्मं श्वेतवस्त्रयुग्मम् ।

कांस्यभाजनसंख्यन्तु क्षीरसम्पूरितन्ततः ॥

तद्वच्छत्रं पादुके च तथोपानत्समन्वितम् ।

सम्पूर्णाङ्गाय दातव्यं ब्राह्मणाय विशेषतः ॥

स्वात्यामचारकं गृह्य क्षपयेन्नक्तभोजनम् ।

अष्टावेतानि यावच्च ततो ब्राह्मणभोजनम् ॥

अङ्गारकन्तु सौवर्णं स्थापितं ताम्रभाजने ।

दापयेद्ब्राह्मणाचार्यं सम्पूर्णाङ्गाय चैव हि ॥

नचचानुक्रमेणैव गृह्य वारांस्तु सप्त वै ।

उपोष्यैकोत्तरं पश्चात् सौवर्णं दापयेत् सुधौः ॥

अग्निकार्यञ्च कुर्वीत यथादृष्टविधानतः ।

उपोष्यैकोत्तरमिति एकमन्तिममुपोष्येत्यन्वयः ।

एवं कृत्वा भवेद् यद्वै तन्निबोध नराधिप ॥

सर्वे ग्रहाः सौम्यरूपा भवन्ति वामास्तुष्टिमायान्ति देवताः ।

तुष्यन्ति नाम पितरत्तर्पिताः स्यर्दुःस्वप्नञ्च अवणा^१न्नाशमेति ॥

यदि सोमो रविसुतो भास्करो राज्ञा सह ।

केतुश्च सूर्यो तिष्ठन्ति रौद्राः पौडाकरा ग्रहाः ॥

अनेन कृतमात्रेण सर्वे सौम्या भवन्ति हि ॥

य एवं कुरुते राजन् सदा भक्तिसमन्वितः ।

तस्य मानुग्रहाः सर्वे यच्छन्ति विजयं नृप ॥

अनेश्वरं राजकेतु लोहपात्रे तु विन्यसेत् ।

लोहानाराधयेद्भौमान् ब्राह्मणेभ्यश्च दापयेत् ॥

कृष्णवस्त्रयुगं देयमेतेषां प्रीणनाय वै ।

सौवर्णकाश्च दातव्याः शान्तिश्रीविजयेषुभिः ॥

व्रतान्ते सर्वे एते हि ग्रहाः सौवर्णका नृप ।

दातव्याः शान्तिमिच्छद्भिर्व्रतान्ते द्विजभोजनम् ॥

यथाशक्त्या दक्षिणान्तु ग्रहाणां प्रीतये तथा ।

अल्पायासेन राजेन्द्र सर्वान् कामानवाप्नुयात् ॥

इति सप्तवारव्रतानि ॥

मत्स्यपुराणे—

कृष्णपत्नीं प्रति दालभ्य उवाच—

यद् यदन्यद्भूतं सम्यगुपदेक्ष्याम्यहन्ततः ।
 अविचारेण सर्वाभिरनुष्ठेयन्तु तत्पुनः ॥
 संसारोत्तरणायालं यत्तु वेदविदो विदुः
 यदा सूर्यदिने हस्तः पुष्यो वाथ पुनर्वसुः ॥
 भवेत् सर्वौषधिस्नानं सम्यङ्नारी समाचरेत् ।
 तदा पञ्चशरस्यापि सन्निधानत्वमिष्यते ॥
 अर्चयेत् पुण्डरीकाक्षमनङ्गस्थानुकीर्तनैः ।
 कामाय पादौ सम्यूज्य जङ्घे वै मोहकारिणे ॥
 मेढ्रं कन्दर्पनिधये कटिं प्रीतिमते नमः ।
 नाभिं सौख्यसमुद्राय रामाय च तथोदरम् ॥
 हृदयं हृदयेग्राय स्तनावाह्लादकारिणे ।
 वामाङ्गं पुष्पचापाय पुष्पवाणाय दक्षिणम् ॥
 १ नमोऽनन्ताय वै मौलिं विलोलायेति मूर्द्धजान् ।
 सर्वात्मने शिरस्तद्वत् देवदेवस्य पूजयेत् ॥
 नमः शिवाय शान्ताय पाशाङ्कुशधराय च ।
 गदिने पीतवस्त्राय शङ्खचक्रधराय च ॥
 नमो नारायणायेति कामदेवात्मने नमः ।
 नमः शान्त्यै नमः प्रीत्यै नमो रत्यै नमः श्रिये ॥

नमः पुष्टौ नमस्तुष्टौ नमः सर्वार्थसम्पदे ।
 एवं सम्पूज्य गोविन्दमनङ्गात्मानमीश्वरम् ॥
 गन्धैर्माल्यैस्तथा धूपैर्नैवेद्येन च भूरिणा^१ ।
 अत आह्वय वेदज्ञं ब्राह्मणं वेदपारगम् ॥
 अथ्यङ्गावयवं पूज्य गन्धपुष्पाचनादिभिः ।
 शालेयतण्डुलप्रस्थं दृतपात्रेण संयुतम् ॥
 तस्मै विप्राय सा दद्यान्माधवः प्रीयतामिति ।
 दद्याद्धारन्तु कुर्वीत तमेव दिजसत्तमम् ॥
 रत्यर्थं कामदेवोऽयमिति चित्तेऽवधार्य तम् ।
 यद्यदिच्छति विप्रेन्द्र तत्तत्कुर्याद्विलासिनी ॥
 सर्वभावेन चात्मानमर्पयेत् स्मितभाषिणी ।
 एवमादित्यवारेण व्रतमेतत् समाचरेत् ॥
 तण्डुलप्रस्थदानञ्च यावन्मासास्त्रयोदश ।
 तत्र त्रयोदशे मासि सम्प्राप्ते तस्य भाविनी ॥
 विप्रस्थोपस्करैर्युक्तां शय्यां दद्याद्विलक्षणां ।
 सोपधानकविश्रामां आस्तौर्णास्तरणां शुभाम् ॥
 दीपकोपानहकचपादुकासनसंयुताम् ।
 सपत्नीकमलङ्कृत्य हेमसूचाङ्गुलीयकैः ॥
 सूक्ष्मवस्त्रैः सकटकैः धूपमाल्यानुलेपनैः ।
 कामदेवं सपत्नीकं गुडकुम्भोपरिस्थितम् ॥

ताम्रपात्रासनगतं हेमपात्रपटान्वितम् ।
 स कांस्यभाजनोपेतमिच्छुदण्डसमन्वितम् ॥
 दद्यादनेन मन्त्रेण तथैव गां पयस्विनीम् ।
 यथान्तरं न पश्यामि काम-केशवयोः सदा ॥
 तथैव सर्व्वकामाप्तिरस्तु विष्णो सदा मम ।
 यथा न कामिनी देहात् प्रयाति तव केशव ॥
 तथा ममापि देवेश शरीरं स्वीकुरु^१ प्रभो ।
 तथा च काञ्चनं देवं प्रतिगृह्य द्विजोत्तमः ॥
 कोऽदात् कामोऽदादिति वैदिकं मन्त्रमुच्चरेत् ।
 ततः प्रदक्षिणीकृत्य विमर्ज्य द्विजपुङ्गवम् ॥
 शय्यासनादिकं सर्व्वं ब्राह्मणस्य गृहे नयेत् ।
 ततः प्रभृति योऽन्योपि रत्यर्थं गृहमागतः ॥
 सामान्यतः सूर्य्यवारे स सम्पूज्यो भवेत् सदा ।
 एवं त्रयोदश यावन्माममेकं द्विजोत्तमम् ॥
 तर्पयेत्तु यथाकालं प्रोषितोऽन्यं समाहरेत् ।
 तदनुज्ञया रूपवन्तं यावदस्यागमो भवेत् ॥
 आत्मनोपि यथाविघ्नं^२ घृतकं गर्भसूतकम् ।
 दैवञ्च मानुषं वा स्यादुपरागेण वा ततः ॥
^३आचारानष्टपञ्चाशद्यथाशक्त्या समाचरेत् ।
 सुधर्म्मोऽयं मतो भव्यो वेश्यानामिह सर्व्वदा ॥

१ A D स्वीकुरु ।

२ मूलपुस्तके गर्भभूतिकरं प्रियं ।

३ D स वारान् ।

पुरुज्जतेन यत् प्रोक्तं दानवीषु पुरा मया ।

तदिदं साम्प्रतं सर्व्वं भवतीष्वपि युज्यते ॥

सर्व्वपापप्रशमनमनन्तफलदायकम् ।

कल्याणिनीनां कथितं तत्कुरुष्व वराननाः ॥

करोति याऽग्रेषमखण्डमेतत्

कल्याणिनी माधवलोकसंस्था ।

मा पूजिता देवगणैरग्रेषै-

रानन्दकृतस्थानमुपैति विष्णोः ॥

इति वेश्यादित्यवारानङ्गदानव्रतम् ॥

तथा नन्दिकेश्वर उवाच-

यत्तु विश्वात्मनो धाम परं ब्रह्म सनातनम् ।

सूर्याग्निचन्द्ररूपेण तत्त्रिधा जगति स्थितम् ॥

तस्मादादित्यवारेण सदा नक्ताशनो भवेत् ।

यदा हस्तेन संयुक्तमादित्यस्य च वासरम् ॥

तदा शनिदिने कुर्यादेकभक्तं विमत्सरः ।

नक्तमादित्यवारेण भोजयित्वा द्विजोत्तमान् ॥

पत्रैर्द्वादशभिर्युक्तं रक्तचन्दनपङ्कजम् ।

विलिख्य विन्यसेत् सूर्य्यं नमस्कारेण पूर्व्वतः ॥

दिवाकरन्तथाग्नेये विवस्वन्तमतःपरम् ।

भगञ्च नैर्ऋते तद्वद्वरुणं पश्चिमे दले ॥

महेन्द्रमनिले तद्वदादित्यञ्च तथोत्तरे ।

शान्तमीशानभागे तु नमस्कारेण विन्यसेत् ॥

कर्णिकापूर्वपत्रे तु सूर्यस्य तुरगान् न्यसेत् ।
 दक्षिणे यमनामान^१ मार्त्तण्डं पश्चिमे दले ॥
 उत्तरे तु रविं देवं कर्णिकायान्तु भास्करम् ।
 रक्तपुष्पोदकेनाघं सतिलारुणचन्दनम् ॥
 तस्मिन् न्यसेत्तदा दद्यादिमं मन्त्रमुदीरयेत् ।
 कालात्मा सर्वभूतात्मा वेदात्मा विश्वतोमुखः ॥
 यस्मादग्नीन्द्र^२रूपस्त्वमतः पाहि प्रभाकर ।
 अग्निमीडे नमस्तुभ्यं द्रष्टव्योर्जं च भास्कर ॥
 अग्नयायाहि वरद नमस्ते ज्योतिषाम्यते ।
 अघं दत्त्वा विसृज्याथ निशि तैलविवर्जितम् ॥
 भुञ्जीत वत्सरान्ते च काञ्चनं कमलोत्तमम् ।
 पुरुषञ्च यथाशक्त्या कारयेद्विभुजन्तया ॥

सुवर्णशृङ्गीं कपिलां यथार्घ्यां
 रूथैः खुरैः कांस्यदोहां सवस्त्राम् ।
 पूर्णं गुडस्योपरि ताम्रपात्रे
 विधाय पद्मे पुरुषञ्च दद्यात् ॥
 सम्पूज्य रक्ताम्बरमाल्यधूपै
 र्विजञ्च रक्तैरथवा पिशङ्गैः ।
 अव्यङ्गरूपाय जितेन्द्रियाय
 कुटुम्बिने देयमनुद्धताय ॥

१ मूलपुस्तके अयमनामानम् ।

२ C यस्मादग्नीन्द्ररूपस्त्वम् ।

नमो नमः पापविनाशनाथ
 विश्वात्मने सप्ततुरङ्गमाय ।
 सामर्ग्यजुर्धामनिधे विधात्रे
 भवाब्धिपोताय जगत्सवित्रे ॥
 इत्यनेन विधिना समाचरे—
 दब्धमेकमिह यस्तु मानवः ।
 सोऽधिरोहति विनष्टकल्मषः
 सूर्यधाम धूतचामरावलिः ॥
 कर्म्मसंचयमवाप्य भूपतिः
 शोकदुःखभयरोगवर्जितः ।
 द्वीपसप्तकपतिः पुनः पुन
 १धर्ममूर्त्तिरमितौजसा युतः ॥
 या च भर्त्तृगुरुदेवतापरा
 दैवमूर्द्धि दिननक्तमाचरेत् ।
 साऽपि लोकममरेशपूजिता
 याति नारद रवेर्न संग्रहः ॥

इत्यादित्यवारनक्तव्रतानि ॥

अथ वारदानम् ।

यमः—

आदित्यवारे विप्राय सहिरण्यं सदैव तु ।

यः प्रयच्छत्यपापस्तु तस्य तुल्यति वै यमः ॥

विष्णुधर्मात्तरे—

व्याधिनाशकदानानुवृत्तौ ।

शरौरागदनाशाय सततं सूर्यवासरे ।

गुडाज्यलवणोपेतं सहिरण्यं द्विजातये ॥

दद्यादपूपं धर्माज्ञ प्रीणयेच्च दिवाकरम् ।

आरोग्यमेतेनाप्नोति कामं वा मनसेप्सितम् ॥

लवणाज्यगुडोपेतमपूपं सूर्यवासरे ।

सहिरण्यं नरो दत्त्वा न रोगैस्त्वभिभूयते ॥

तथा—

एवम्विधञ्जेन्दुदिने दत्त्वा सौभाग्यमाप्नुयात् ।

एवंविधं पूर्वोक्तमपूपम् ॥

तथा—

सर्वतो दिवसे चान्द्रे स्नानमभ्यङ्गपूर्वकम् ।

यः प्रयच्छति विप्राय सोऽपि रोगैर्विमुच्यते ॥

तथा—

काष्ठदानाद् भौमदिने शत्रुनाशमवाप्नुयात् ।

१[बौधे क्रीडनकानाञ्च दानं बालेषु शस्यते ।

क्रीडनकानां बालक्रीडनोचितकन्दुकादीनाम्, अत्र वटुभ्यो दानम् ।

तथा—

अभ्यङ्गं श्रौरिदिवसे दत्वा जौवितमाप्नुयात्] ।

अभ्यङ्गं अभ्यङ्गार्थं तैलघृतादि ।

शनैश्चरदिने दत्वा तैलं विप्राय शक्तिः ।

नित्यमेवं महाभाग रोगनाशमवाप्नुयात् ॥

इति महासान्धिविग्रहिकठक्कुरश्रीवीरेश्वरात्मजमहासान्धि-

विग्रहिकठक्कुरश्रीचण्डेश्वरविरचिते कृत्यरत्नाकरे

वारव्रतादितरङ्गः ॥

अथ संक्रान्तिनिर्णयः ।

तत्र देवीपुराणे—

द्वादशैव समाख्याताः समाः संक्रान्तिकल्पनाः ।

सप्तधा सा तु बोद्धव्या एकैकैव यथा शृणु ॥

मलमासाधिक्येपि संक्रान्तयो नाधिकाः । किन्तु द्वादशैवेत्येव-
कारेण दर्शितम् । समाः संक्रान्तित्वेन तुल्यफलाः ।

मन्दा मन्दाकिनी ध्वांची घोरा चैव महोदरी ।

राक्षसी मिश्रिता चैव संक्रान्तिः सप्तधा नृप ॥

मन्दा भ्रुवेषु विज्ञेया मृदौ मन्दाकिनी तथा ।

क्षिप्रे ध्वांचीं विजानीयादुग्रे घोरा प्रकीर्त्तिता ॥

भ्रुवाणि स्थिराणि त्रीण्युत्तराणि रोहिणी च । मृदूनि चित्रानु-
राधा रेवती मृगशीर्षाणि । क्षिप्रा लघवः, हस्ताऽश्विनी पुष्याः ।
उषाः पूर्वार्चयं भरणी मघा च ।

चरैर्महोदरी ज्ञेया क्रूरैश्चैस्सु राक्षसी ।

मिश्रिता चेह विज्ञेया^१ मिश्रितर्चैस्सु संक्रमे ॥

चराः पुनर्वसु-श्रवणा-धनिष्ठा-स्वाती-शतभिषाः । क्रूरास्तिग्मास्ते
च मूलाज्येष्ठाश्लेषाद्राः । मिश्रितर्चै हस्तिका विशाखा च ।

त्रिचतुः पञ्चसप्ताष्ट नव द्वादश एव च ।

क्रमेण घटिका ह्येतास्तत्पुण्यं पारमार्थिकम् ॥

क्रमेणेति मन्दादिसप्तसंक्रान्तिषु यथासंख्यं त्रिचतुःपञ्चादिनाद्य

सूक्ष्मसंक्रान्तिकालौन-वसोधाराद्यनुष्ठानजन्यं यत्पुण्यं तद्धेतवे इत्यर्थः ।
वसोधारा तु देवीपुराण एवोक्ता ।

अतीतानागतो भोगो नाद्यः पञ्चदश स्मृताः ।

मान्निधन्तु भवेत्तत्र ग्रहाणां संक्रमे रवेः ॥

व्यवहारो भवेत्लोके चन्द्रसूर्योपलक्षितः^१ ।

काले विकल्पते सर्वं ब्रह्माद्यं सचराचरम् ॥

पुण्यपापविभागेन कामं^२ देवी प्रथच्छति ।

एकधापि कृतं तस्मिन् कोटि-कोटिगुणं भवेत् ॥

धर्माद्विवर्द्धते ह्यायू राज्यं पुत्रसुखादयः ।

अधर्माद्वाधिशोकादि विषुवायनमन्निधौ ॥

विषुवेषु च यज्जप्तं दत्तं भवति चाक्षयम् ।

एवं विष्णुपदे चैव षडशीतिमुखेषु च ॥

घटिका एव पुण्यहेतुत्वात् पुण्या भोगो भोग्यस्तेनातीताना-
गतरूप रविभोग्यपञ्चदशनाद्यः द्वादशसंक्रान्ति-साधारणपुण्यवेला
षोडशादिव्यवच्छेदेन तात्पर्यम् ।

शातातपः—

अर्वाक् षोडश विज्ञेया नाद्यः पश्चाच्च षोडश ।

कालः पुण्योऽर्कसंक्रान्तौ विद्वद्भिः परिकीर्तितः ॥

इत्युभयतः षोडशनाडीनां पुण्यत्वमाह ।

तथा जावाल्लोऽपि—

संक्रान्तेः पुण्यकालसु षोडशोभयतः कलाः । इत्याह ।

एतद्दर्शनाच्च देवीपुराणेऽपि पञ्चदशनाडीभोगोह्यभयत एव
बोद्धव्यः । विकलते स्वभावाच्चवते । देवी दुर्गा ।

तथा च संक्रान्त्युपक्रम एव देवीपुराणम् ।

१ समाऽयनचतुर्मास-पचाद्वादि क्रमेण तु ।

स्थूलसूक्ष्मविभागेन देवी सर्वगता विभो ॥

विषुवे तुलागमने मेषगमने चायने मकरगमने कर्कटा-
गमने च तत्सन्निधौ ।

विष्णुपदौषडशीतिस्वरूपमुक्तं ज्योतिःशास्त्रे यथा—

धनुर्मिथुनकन्यासु मीने च षडशीतयः ।

वृषवृश्चिककुम्भेषु मिहं विष्णुपदौ स्मृता ॥

पुनर्देवीपुराणम्—

२ अयनेषु विकल्पोऽयं स्तन्मे निगदतः शृणु ।

यावद्विंशकला भुक्ता तत्पुण्यन्तत्तरायणे ॥

निरंशे भास्करे दृष्टे दिनान्ते दक्षिणायने ।

अयने विंशतिदण्ड पुण्यत्वसुत्तरायणे । दक्षिणायने तु
दिनान्तपर्यन्तं संक्रान्तौ पुण्यमित्युक्तम् ।

तच्च—

३ षडशीतिमुखे चैव वृत्ते च विषुवद्वये ।

भविष्यत्ययने पुण्यमतीते चोत्तरायणे ॥

इति वचनपर्यालोचनया उत्तरायणे संक्रान्त्यनन्तरं दक्षिणायने

१ B समायनचतुर्मासः पक्षोऽहस्य क्रमेण तु ॥

२ A C अयने विषुवे कल्पः ।

३ C पुस्तके वचनमिदं नास्ति ।

संक्रान्तिपूर्वसमयो नेतव्यः । अत उत्तरायण दक्षिणायन षड्शीति
मुखानां संक्रान्तीनामुभयवेला पुण्यनिषेधस्वरसात् रात्रिसंक्रमणे-
ऽनाकाङ्क्षितत्वाच्च षोडशोभयतः कला इति दिनविष्णुपदीमात्र-
परम् । एवं पञ्चदशनाड्यौपुण्यातिशयोऽपि तथा । तदेवं दिवा-
संक्रान्तिषु सर्वासु व्यवस्था वृत्ता ।

रात्रिसंक्रमणे देवौपराणम् ।

मानाङ्गं भास्करे पुण्यमपूर्णं शर्व्वरौदले ।

सम्पूर्णे त्वभयोर्ज्ञेयमतिरेके परेऽहनि ॥

मानाङ्गं दिवाङ्गं भास्करे निरङ्गके देयम् योज्यं दलेऽङ्गं
अतिरेके अर्द्धरात्रातिरेके ।

तथाचायमर्थः— अर्द्धरात्राभ्यन्तरसंक्रान्तौ पूर्वदिनाङ्गं पुण्यं अर्द्ध-
रात्रोपरि संक्रमणे तत्तरदिनाङ्गं सम्पूर्णार्द्धरात्रसंक्रमणे पूर्वापर-
दिनाङ्गम् ॥ एतच्च तिथिपार्थक्ये ।

यदि तु पूर्वदिने संक्रमणवेलायां चैकैव तिथिर्भवति तथा
सम्पूर्णार्द्धसंक्रमणेऽपि पूर्वदिनाङ्गमेव पुण्यम् ।

आदौ पुण्यं विजानीयाद् यद्यभिन्ना तिथिर्भवेत् ।

इति वचनात् ।

नन्वेवं रात्रिसंक्रमणे दिवैव पुण्यत्वकथनात् ।

राज्जदग्न-संक्रान्ति-विवाहात्ययवृद्धिषु ।

स्नानदानादिकं कुर्यात् निशि काम्यव्रतेषु च ॥

इति देवलवचनं रात्रौ संक्रान्तिकृत्यबोधकमनर्थकमापद्यत ।

न रात्रिसन्निहितदिनभागसंक्रान्तौ षोडशकलादिरूपविहितसमयेन
रात्रेरपि १व्यवस्थापनात्तद्विषयत्वेनोपपत्तेः । अत्र निशीति पदं
निषिद्ध राक्षसीरूपदिनवेलासहितरात्रिपरम् । संक्रान्त्यवच्छिन्नत्वेन
तादृग्बेलाया अपि पुण्यत्वस्यैर्यात् ।

शातातपः—

संक्रान्तौ यानि दत्तानि ह्यकथानि दाढभिः ।

तानि नित्यं ददात्यर्कः पुनर्जन्मनि जन्मनि ॥

तथा—

अयनादौ सदा देयं द्रव्यमिष्टं गृहेषु यत् ।

षडशीतिमुखे चैव विमोचे चन्द्रसूर्ययोः ॥

तथा—

रविसंक्रमणे पुण्ये न स्नायाद्यस्तु मानवः ।

सप्तजन्मन्यसौ रोगी दरिद्रश्चाभिजायते ॥

तथा देवीपुराणे—

ध्वांची वैशेषु विज्ञेया घोरा शूद्रे सुखप्रदा ।

महोदरी च चौराणां शौण्डिकानां जयावहा ॥

चाण्डाल पुक्कसानाञ्च ये चान्ये क्रूरकर्म्मिणः ।

सर्व्वेषां कारुकाराणां मिश्रिता भूतिवर्द्धिनी ॥

नृपाः पीडयन्ति पूर्वाह्णे मध्याह्ने च द्विजोत्तमाः ।

अपराह्णे तथा वैश्याः शूद्राश्चास्तमये रवौ ॥

पिश्याचाश्च प्रदोषे तु अर्द्धरात्रे तु राक्षसाः ।

अर्द्धरात्रे व्यतीते तु पीड्यन्ते नटनर्त्तकाः ॥
 उषःकाले तु संक्रान्तौ हस्तिगोस्वामिनो जनान् ।
 हन्ति प्रव्रजितान् सर्वान् सन्ध्याकाले न संशयः ॥
 एतत् तत्स्थूलभागस्तु भुक्तिकामस्य कौर्त्तितः ।
 परमार्थेन यत्संख्या कथयामि नृपोत्तम ॥
 स्वस्थे नरे सुखासीने यावत् स्पन्दति लोचनम् ।
 तस्य त्रिंशत्तमो भागस्तत्परः परिकौर्त्तितः ॥
 तत्पराच्छतमो भागस्तुटिरित्यभिधीयते ।
 चुटेः सहस्रभागस्तु यः कालो रविसंक्रमे ।
 तत्काले तु द्रवीभूतं त्रैलोक्यं सचराचरम् ॥
 व्यतीपाते तु चेवं स्यात् भवेत्पुण्यमतोऽधिकम् ।
 अत्र ब्रह्मापि सन्दिग्धमुवाच सुरसत्तम ॥
 दानाध्ययनजप्यादि विशिष्टं वञ्चिहोमतः ।
 वसोर्धारामु लभ्येत अन्यथा न कथञ्चन ॥

अत्र देवेश्वरधर्माधिकरणिकाः—

अर्द्धरात्रादर्द्धागूर्द्धञ्च रविसंक्रान्तौ पूर्वोत्तरदिनयोरुत्तर-
 पूर्वार्द्धे अर्द्धरात्रसंक्रान्तौ भिन्नतिथावुभयमर्द्धे यदि त्वर्द्धरात्र-
 पर्यन्तमेकैव तिथिस्तदा पूर्वदिनोत्तरार्द्धं पुण्यं भवतीति द्वादश-
 खपि रात्रिसंक्रान्तिषु व्यवस्था । तद्वच्च सन्ध्यासंक्रान्तिष्वपि ।

दिनसंक्रान्तिषु त्वप्राप्तविशेषविहितदिनभागासु भविष्यत्वादि-
 विधिमुपजीव्य भागः^१ पुण्यः, प्राप्तविशेषविहितदिनभागासु विषुव-

द्वयषडशीतिमुखोत्तरायणसंक्रान्तिषु सर्व एवोत्तरदिनभागो
वृत्तातीतादिपदेभ्यः । तस्मात्तस्यैवावच्छेदकत्वप्राप्तेः ।

दक्षिणायने तु कर्षयोग्यपूर्वदिनभागप्राप्तौ स एव भविष्य-
त्ययने पुण्यमिति वचनात् पूर्वभागस्यैव पुण्यत्वप्राप्तेः ।

तदप्राप्तौ तु दिनान्तपर्यन्तः कालः पुण्यः । निरंग्रे भास्करे
दृष्ट इतिवचनात् ।

अत्र स्मृतिमहार्णवप्रकाशकता—

संक्रान्तेः पुण्यकालस्तु षोडशोभयतः कलाः ।

इति जावालवाक्यम्—

अर्वाक् षोडश विज्ञेया नाद्यः पश्चाच्च षोडश ।

कालः पुण्योऽर्कसंक्रान्तेर्विद्वद्भिः परिकीर्तितः ॥

इति शातातपवाक्यञ्च—

सर्वदिनसंक्रान्तिविषयतया व्यवस्थाप्य संक्रान्तिषु पुण्यकालयोः
द्वात्रिंशद्दण्डावच्छेदो नियमितः । अश्रुतं समयविशेषेषु विष्णुपदी-
मात्रविषयता च ।

यद्येवं विवक्षितं स्यात्तदा निःसन्देहं जावालो विष्णुपद्या-
मित्येवं ब्रूयात् । स्वायत्ते शब्दप्रयोगे किमित्यवाचकं प्रयोक्ष्यामह
इति न्यायात् । एतेनैकमूलतया शातातपोपि समन्वितः स्यादि-
त्युपन्यस्य निरस्ता ।

षडशीतिमुखेऽतीते वृत्ते च विषुवदये ।

भविष्यत्ययने पुण्यमतीते चोत्तरायणे ॥

इति वाक्यं रात्रिसंक्रान्तिविषयतया व्यवस्थापितम् ।

तथा दिवासंक्रान्तिषु सर्वासु पूर्वापरभागाभ्यां द्वात्रिंशदेव दण्डः पुण्यकाल इत्युक्तम् ।

रात्रिसंक्रान्तौ च पूर्वापरदिनोत्तरभागयोः केवलयोर्मिलित-
योश्च पुण्यकाल इति दर्शितम् । एवं सन्ध्यासंक्रान्तावपि तत्रापि
षड्शीतिमुखविषुवदयोत्तरायणेषूत्तरदिनपूर्वाह्ने दक्षिणायने तु
पूर्वदिनोत्तराह्ने विष्णुपद्यान्तूभयार्द्धमिति निष्कृष्टम् ।

तदेतदपेक्षलम् । तथा हि—

मानार्द्धं भास्करे पुण्यमपूर्णं शर्वरीदले ।

इत्यादिवाक्यानां स्फुटे रात्रिविषयत्वे भविष्यत्ययने पुण्य-
मित्यादेर्दिनादिविशेषानुल्लेखिनः सामान्यविशेषन्यायविषयत्वं को
वारयिता ।

तथा च रात्रिसंक्रान्तौ यावद्वाचनिकमादायैवानुष्ठानपरल-
निर्वाहेन तदतिरिक्तविशेषापेक्षा अतः षड्शीतिमुख इत्यादि-
वाक्यं दिनसंक्रान्तिविषयमेव ।

इत्यञ्च षड्शीत्यादेः समयविशेषावरुद्धतया प्रतीतौ निरा-
कांचले “अर्वाक् षोडश विज्ञेया” इत्येतस्य समयविशेषसाकांचस्य
पारिशेष्यादश्रुतसमयविशेषतदाकांचविष्णुपदौ मात्रविषयतैवोचिता ।

अतएव रात्रिसंक्रान्तिविषयत्वे तत्पुण्यकालान्वयमवगम्य तद्वि-
शेषतयान्वयो व्यवहितः, दिनसंक्रान्तिषु भविष्यत्वादेः साक्षादन्य
इति तत्परत्वमेव युक्तमन्यथा वैषम्यापत्तेः ।

तद्विषयत्वे विष्णुपद्यामित्येव ब्रूयादित्युपालम्भो निर्वीज एव ।

पदाद्वा सामान्यविशेषन्यायाद्वा विशेषलाभस्य^१ व्युत्पत्तिमिद्वत्वात् ।

एवञ्च षड्भीतिमुखेऽतीते इत्यादेर्विशेषविषयस्थितावर्त्वाक्
षोडश नाद्य इत्येतस्य सामान्यशास्त्रस्य सामान्यविशेषन्यायाद्भिन्न-
विषयत्वस्थितौ विष्णुपद्मेवारूढविषया इति न्यायरत्नो लिखति स्म ।

युक्तञ्चैतत् । अयनेषु विकल्पोऽयमित्यादिना प्रतिपादनौयो-
त्तरायणदक्षिणायनयोरवश्यं दिनसम्बन्धितया विवक्षितत्वान्त-
तन्त्रस्याश्रुतरात्रिकत्वस्यात्रापि षड्भीतिमुख इत्यादौ सम्भवात्
पारिश्रेय्यात् । षड्भीति मुखे वृत्ते इति दिवासंक्रान्तिपरमिति
कल्पतरुकारवचनाच्चेति ।

महासान्धिविग्रहिकठकुरश्रीवीरेश्वरात्मज-महासान्धि-

विग्रहिकठकुरश्रीचण्डेश्वरविरचिते कृत्यरत्नाकरे

संक्रान्तितरङ्गः ॥

अथामावास्यातरङ्गः^१ ।

तत्र मनुः—

पितृयज्ञन्तु निर्वर्त्य विप्रश्चन्द्रचयेऽग्निमान् ।

पिण्डान्वाहार्यकं आहुं कुर्यान्मासानुमासिकम् ॥

पितृयज्ञः पिण्डपितृयज्ञार्थं कर्म अग्निमत्वमत्र बोधनीयक्रमे
अधिकार्य^२वच्छेदकं पिण्डान्वाहार्यकं पिण्डानामनु आहुयन्ते
यद्दर्शआहुं तत्तथा एते च पिण्डाः पितृयज्ञीयाः मासानुमासिकं
प्रतिमासोद्भवम् ।

पिण्डानां मासिकं आहुमन्वाहार्यं विदुर्बुधाः ।

तदामिषेण कर्त्तव्यं प्रशस्तेन विशेषतः ॥

एषा पिण्डान्वाहार्यकमिति गुणविधानाय संज्ञा, आमिषेण
प्रशस्तेन खड्गमांसादिना ॥

कन्दोगपरिशिष्टे कात्यायनः—

पिण्डान्वाहार्यकं आहुं क्षौणे राजनि शस्यते ।

यदुक्तं यदहस्त्वेव दर्शनं नति चन्द्रमाः ।

तत् क्षयापेक्षया प्रोक्तं क्षौणे राजनि चेत्यपि ।

यच्चोक्तं दृश्यमानेऽपि तच्चतुर्दश्यपेक्षया ।

अभावस्यां प्रतीचेत तदन्ते वापि निर्वपेत् ॥

अष्टमेऽंशे चतुर्दश्याः क्षौणो भवति चन्द्रमाः ।

अभावस्याष्टमांशे च पुनः^३ किल भवेदणुः ॥^१ C अमावस्यानिर्णयः ।^२ A B अग्निकार्यावच्छेदकम् ।^३ B ततः ।

आयहायण्यमावस्या तथा ज्येष्ठस्य या भवेत् ।

विशेषमाभ्यां ब्रूवते चन्द्रचारविदो जनाः ॥

अचेन्दुराद्ये प्रहरेऽवतिष्ठते

चतुर्थभागोनकलावशिष्टः ।

तदन्त एव चयमेति कृत्स्न-

मेवं ज्योतिश्चक्रविदो वदन्ति ॥

समिश्रा या चतुर्दश्या अमावस्या भवेत् कचित् ।

खर्वितान्तां विदुः केचिदुपेध्वमिति चापरे ॥

वर्द्धमानाममावस्यां लङ्घयेदपरेऽहनि ।

यामांस्तोनधिकान् वाऽपि पितृयज्ञस्ततो भवेत् ॥

राजनि चन्द्रे तृतीयांशे त्रिधाविभक्तदिनतृतीयभागे अपराह्णे
इति यावत् चतुर्दश्या यामः चतुर्दशीयामः तुरीयं चतुर्थं
अनुपूरयेत् अमावस्या चौयमाणेति सम्बन्धः ।

यदुक्तं यदहस्त्वेव इत्यादिना—

चन्द्रादर्शनश्रुतिविरोधमाशङ्क्य परिहारः कृतः अदर्शनस्य
चयोपलक्षणत्वात् । दृश्यमानेऽप्येक इति यद्वोभिलवचनं तदपीत्यभूत्
चतुर्दशीविषयम् । तदन्ते चतुर्दशीशेषे यदामावस्या आद्वययोग्य-
कालव्यापिनी न भवति तदा अयं पक्षः ।

इतरथा तु प्रथम एव अमावस्याष्टमेऽंश इति यदा अमा-
वस्याया अष्टमोऽंशोऽपराह्ण्यापौ भवत्यपरदिने तदाप्यनुरूपस्य
चन्द्रमसः सत्त्वेन चयाभावात् न तत्र आर्द्धं कर्तव्यम् ।

यदाप्यमावस्याया न वृद्धिचयौ किन्तु स्तम्भेनोभयदिनयो-
रमावस्याया अपराह्णसम्बन्धः तदापि पूर्वदिन एव आह्नं कर्त्तव्यं
क्षीणे राजनि ग्रस्यते इति मनुवचनात् ।

आग्रहायणी-ज्येष्ठ्यमावस्ययोस्तु ज्योतिषशास्त्रानुसारेण चन्द्र-
गतिवैलक्षण्यात्—

अष्टमेऽंशे चतुर्दश्याः क्षीणो भवति चन्द्रमाः ।

इत्यादि प्रकारस्यासम्भवादुत्तरदिने एवामावस्याष्टम^१ भागेऽपि
आह्नमित्यर्थः । तदन्त एव अमावस्यान्त एवेत्यर्थः ।

सन्निश्रेति खर्व्वितां निन्दितां आह्वानर्हां केचिदाहुः ।
उपेद्धमिति चापरे आह्वार्हतया स्त्रीकुर्व्वते इति चापरे ।

तदेवं संशयं कृत्वाऽग्रे निर्णयो बर्द्धमानामित्यादिना, तेन
चतुर्दशीमिश्रा अमावस्या यदा पूर्वदिनापराह्णे यदा च विहित-
भागानोत्तरापराह्णसम्बन्धिनी तथा बर्द्धमानतिथिपक्षे उत्तर-
दिने आह्नं स्तम्भक्षीयमाणयोर्द्वयोश्च^२ पूर्वदिन एव इति संचेपः ।
एवञ्च^३ आह्नकल्पे स्तम्भपक्षे उत्तरदिवसे आह्नमिति यदुक्तं
तन्नादरणीयम् । कल्पतरु-पारिजातविरोधात् ॥

इति महाषान्धिविग्रहिकठकुरश्रीवीरेश्वरात्मज-महा-

षान्धिविग्रहिकठकुर-श्रीचण्डेश्वरविरचिते

कृत्यरत्नाकरे अमावस्यातरङ्गः ॥

१ C अमावस्यान्तपक्ष— ।

२ A क्षीयमाणतया ।

३ A B D आह्नकल्पे इति पदं नास्ति ।

अथ ग्रहणकनिर्णयः ।

तत्र जावालः—

संक्रान्तेः पुण्यकालस्तु षोडशोभयतः कला ।

चन्द्रसूर्योपरागे तु यावद्दर्शनगोचरः ॥

यमः—

स्नानं दानं तपः आद्धमनन्तं राजदर्शने ।

राजदर्शनदत्तं हि आद्धमाचन्द्रतारकम् ।

गुणवत् सर्वकामीयं पितृणामुपतिष्ठते ॥

देवलः—

राजदर्शनसंक्रान्तिविवाहात्ययवृद्धिषु ।

स्नानदानादिकं कुर्यान्निशि काम्यव्रतेषु च ॥

शातातपः—

सर्वस्वेनापि कर्त्तव्यं आद्धं वै राजदर्शने ।

अकुर्वाणस्तु तच्छ्राद्धं पक्वे गौरिव सीदति ॥

अत्र राजदर्शनस्य भूयोभिर्वाक्यैर्निमित्तत्वबोधनात् कल्पना-
लाघवेन कर्त्तृत्वसमानाधिकरणस्य च तस्यादेयत्वात् स्नानादि-
कर्त्तृरुपरागदर्शनं निमित्तं चन्द्रसूर्योपरागे तु यावद्दर्शनगोचर
इति पुण्यवेलानियामकवचनाच्च यावद्दर्शनयोग्य उपरागो वर्त्तते
तावद्दर्शनानन्तरं स्नानादिक्रियेति व्यवस्था ।

कल्पतरुकारस्तु—

चन्द्रसूर्योपरागस्य निमित्तत्वप्रतिपादनात् ज्ञातस्यैव च
निमित्तत्वात् ज्ञानमात्रे प्राप्ते यावद्दर्शनगोचर इति राजदर्शन

द्वत्यादिवचनाच्चाक्षुषज्ञानविषयस्यैव निमित्तता चाक्षुष एव ज्ञाने दर्शनपदस्य मुख्यत्वादित्याह । अत्र च फलतो न विशेषः ।

यत्तु पारिजातनिबन्धे दूषितम्—

न तावद्दृष्ट उपरागो निमित्तं तथा हि चाण्डालादिस्पर्श इव येनैव दृष्टस्तं प्रत्येव निमित्तं स्यादिति तदिष्टापादनमेवेति मन्दम् ॥

पचान्तरदूषणं पारिजातोद्भावितं यत् तदनभ्युपगमेनैव निराकृतम् ।

यत्तु येन केनापि दृष्ट उपरागे अन्यः स्नानादि करोत्यलं सामानाधिकरण्येनेति तन्मन्दम् । उक्तयुक्तेः ।

विष्णुः— चन्द्रार्कोपरागे नाश्रीयादमुक्तयोरस्तङ्गतयोर्दृष्ट्वा स्नात्वा परेऽहनि ।

शातातपः—

अहोरात्रन्तु नाश्रीयात् चन्द्रसूर्य्यग्रहो यदा ।

१ मुक्तिं दृष्ट्वा तु भुञ्जीत स्नानं कृत्वा विधानतः ॥

सूर्याचन्द्रमसोर्लोकानक्षयान् याति मानवः ।

धौतपाप्मा विशुद्धात्मा मोदते तत्र देववत् ॥

अयने विषुवे चैव चन्द्रसूर्य्यग्रहे तथा ।

अहोरात्रोषितः स्नातः सर्वपापैः प्रमुच्यते ॥

अहोरात्रोषितः पूर्वदिने कृतोपवासः ।

नाद्यात् सूर्य्यग्रहात् पूर्वमङ्गि सायं शशिश्रहात् ।

ग्रहकाले च नाश्रीयात् स्नात्वाश्रीयाच्च मुक्तयोः ॥

मुक्ते शशिनि भुञ्जीत यदि न स्यान्महानिशा ।

स्नात्वा दृष्ट्वा परेऽङ्गघात् यस्तास्तमितयोस्तयोः ॥

महानिशा रात्रेः सार्द्धप्रहरादुपरि^१ मुहूर्त्तचतुष्टयम् ।

व्योतिःशास्त्रे—

अर्द्धरात्रे व्यतीते तु यदा चन्द्रग्रहो भवेत् ।

सायं तत्र न भुञ्जीत न तु प्रातरभोजनम् ॥

अत्राहोरात्रन्तु नाश्लीयादित्यादिना विहितमभोजनम् काम्यं
सूर्याचन्द्रमणोरित्यादिना फल्लोपस्थितेः ॥

अहोरात्राभोजनमदर्शन^२पक्षे मुक्तदर्शनानन्तरं भोजनविधा-
नात् । कामनाविरहे तु—

नाद्यात् सूर्यग्रहात् पूर्वमङ्गि सायं शशिग्रहात् ।

इत्यादिना व्यवस्था ।

एवञ्च मुक्तयोः चन्द्रसूर्ययोरस्तसमये दर्शनविरहेऽपि भोजन-
मदुष्टमयमिह समुदायार्थः ।

कामनावता उपरागपूर्वदिने उपवासः कर्त्तव्यः, निष्कामेन
तु यस्तास्तसूर्यग्रहे तु न^३ भोक्तव्यम् ।

ब्रह्मपुराणे—

नाश्लीयादय तत्काले यस्तयोश्चन्द्रसूर्ययोः ।

मुक्तयोश्च कृतस्नानः पश्चात् कुर्यात् स्ववेश्मनि ॥

कुर्यादित्यशनमिति विपरिणतमनुषज्यते ।

१ C सार्द्धप्रहरद्वयोपरि ।

२ C मुक्तादर्शनपक्षे ।

३ A न पदं नास्ति ।

तथा—

नित्यं द्वयोरयनयोर्नित्यं विषुवतोर्द्वयोः ।

चन्द्रार्कयोर्ग्रहणयोर्यत्नीपातेषु पर्वसु ॥

अहोरात्रोषितः स्नानं आर्द्धं दानं तथा जपम् ।

यः करोति प्रसन्नात्मा तस्य स्यादक्षयञ्च तत् ॥

देवीपुराणे—

गोदावरी महापुण्या चन्द्रे राजसमन्विते ।

सूर्य्यं च राज्ञा ग्रस्ते तमोभूते महाभुने ॥

नर्मदातोयसंस्पर्शात् कृतकृत्या भवन्ति ते ।

ये सूर्य्यं सैहिकेयेन स्पृष्टे रेवाजलं नराः ।

स्पृशन्ति चावगाहन्ते न ते प्रकृतिमानवाः ॥

स्मृत्वा शतक्रतुफलं दृष्ट्वा गोदानजं फलम् ।

स्पृष्ट्वा गोमेधतुल्यन्तु पीत्वा सौत्रामणीं लभेत् ॥

स्नात्वा वाजिमखं पुण्यं प्राप्नुयादविचारतः ॥

रविचन्द्रोपरागे तु अयने चोत्तरे तथा ।

एवं गङ्गाऽपि द्रष्टव्या तद्देव सरस्वती ॥

शिवादित्यफलं तच्च मण्डले समुदाहृतम् ।

सगृहे मण्डले योगे तदपि प्राप्नुयान्नरः ॥

शिवादित्ययोर्मण्डले चेन्ने तयोर्यत्फलं तद्राज्यस्ते शशिसूर्य्ययो
र्मण्डले योगे पूजायां प्राप्नोतीत्यर्थः । इति कल्पतरुः ।

ऊषरारण्यचेत्रेषु यत्पुण्यं समुदाहृतम् ।

तदत्र कालमाहात्म्यादुपरागेऽधिकं भवेत् ॥

कन्दोगपरिशिष्टे—

स्वधून्यम्भःसमानि स्युः सर्वाण्यम्भांमि भूतले ।

कूपस्थान्यपि चन्द्रार्कग्रहणे नात्र संग्रहः ॥

अधिकं ग्रहणमधिकृत्य तत्तन्मासेष्वनुसन्धेयम् ।

अथ ग्रहणस्नानम् ।

तत्र मत्स्यपुराणे—

यस्य राशिं समासाद्य भवेद्ग्रहणसंभवः ।

तस्य स्नानं प्रवक्ष्यामि सर्वौषधिविधानवत् ॥

चन्द्रोपरागं सम्प्राप्य कृत्वा ब्राह्मणभोजनम् ।

सम्पूज्य चतुरो विप्रान् शुक्लमाख्यानानुलेपनैः ॥

पूर्वमेवोपरागस्य समासाद्यौषधादिकम् ।

स्थापयेच्चतुरः कुम्भान् ब्राह्मणान् सागरानिति^१ ॥

गजाश्वरथ्यावल्लीकसङ्गमाद्द्वादशगोकुलात् ।

राजद्वारप्रदेशाच्च ऋदमानीय निःक्षिपेत् ॥

पञ्चगव्यञ्च कुम्भेषु शुद्धमुक्ताफलानि च ।

रोचनां पद्म-शङ्खौ च पञ्चरत्नसमन्वितौ ॥

स्फटिकं चन्दनं श्वेतं तीर्थवारि ससर्षपम् ।

गजदन्तं सकुमुदं तथैवोग्रीरगुग्गुलुम् ॥

एतत् सर्वं विनिःक्षिप्य कुम्भेष्वावाहयेत् सुरान् ।

सर्वे समुद्राः सरितः तीर्थानि जलदा नदाः^२ ॥

आयान्तु यजमानस्य दुरितक्षयकारकाः ।
 योऽसौ वज्रधरो देव आदित्यानां प्रभुर्मतः ॥
 सहस्रनयनश्चन्द्रो ग्रहपीडां व्यपोहतु ।
 यः कर्मासाक्षी लोकानां धर्मा महिषवाहनः ॥
 यमश्चन्द्रोपरागोत्यां ग्रहपीडां व्यपोहतु ।
 रत्नोगणाधिपः साक्षात् प्रलयानलसन्निभः ॥
 खड्गव्यघ्रोऽतिभीमश्च रत्नःपीडां व्यपोहतु ।
 नागपाशधरो देवः सदा मकरवाहनः ॥
 स जलाधिपतिश्चन्द्रः ग्रहपीडां व्यपोहतु ।
 प्राणरूपेण यो लोकान् याति कृष्णमृगप्रियः ॥
 वायुश्चन्द्रोपरागोत्यां पीडामत्र व्यपोहतु ।
 योऽसौ निधिपतिर्देवः खड्गशूलगदाधरः ॥
 त्रैलोके यानि भूतानि स्थावराणि चराणि च ।
 ब्रह्मविष्णुर्कयुक्तानि पापं तन्मे दहन्तु वै ॥
 एवमामन्त्र्य कुम्भैस्तैरभिषिक्तो गुणान्वितैः ।
 ऋग्यजुःसाममन्त्रैश्च शुक्लमाख्यानुलेपनैः ॥
 पूजयेद्वस्त्रगोदानैर्ब्राह्मणानिष्टदेवतान् ।
 एतानेव ततो मन्त्रान् विलिख्य कनकान्वितान् ॥
 वस्त्रपट्टेऽथवा पत्रे पञ्चरत्नसमन्वितान् ।
 यजमानस्य शिरसि निदधुस्ते दिजोत्तमाः ॥
 ततोऽतिवाहयेद्वेलासुपरागेऽनुगामिनीम् ।
 प्राङ्मुखः पूजयित्वा तु नमस्यन्निष्टदेवताम् ॥

चन्द्रग्रहे निवृत्ते तु कृतगोदोहमङ्गलः ।
 कृतस्नानाय तं पट्टं ब्राह्मणाय निवेदयेत् ॥
 अनेन विधिना यस्तु ग्रहस्नानं समाचरेत् ।
 न तस्य ग्रहपौडा स्यात् न च बन्धुजनक्षयः ॥
 परमां सिद्धिमाप्नोति पुनरावृत्तिदुर्लभाम् ।
 सूर्य्य-ग्रहे सूर्य्यनाम सदा मन्त्रेषु कौर्त्तयेत् ॥
 अधिकाः पद्मरागाः स्युः कपिलाञ्च सुशोभनाम् ।
 प्रयच्छेदित्तसम्पत्तौ चन्द्रसूर्य्योपरागयोः ॥
 य इदं गृह्णयान्नित्यं आवयेद्वापि मानवः ।
 सर्व्वपापविनिर्मुक्तः शक्रलोके महीयते ॥

इति मत्स्यपुराणे चन्द्रादित्योपरागे स्नानविधिः ॥

इति महासान्धिविग्रहिकठकुर-श्रीवैश्वरात्मज महा-
 सान्धिविग्रहिकठकुर-श्रीचण्डेश्वरविरचिते
 कृत्यरत्नाकरे ग्रहणतरङ्गः ।

अथ व्रतादितिथिवेधादि व्यवस्थितिः ।

तत्र पूर्वदिने स्नात्वा निरामिषमेकवारं भुक्त्वा अपरदिने प्रातर्दन्तान् संग्रोध्य सूर्योदयवेलायां ॐ अद्येत्यादिना व्रतसमयं निर्दिश्य फलमुद्दिश्य भगवन् सूर्यं भगवत्यः सोमादिदेवता उपवासं नक्तमयाचितं मया कर्त्तव्यमिति संकल्प्याभिलापरूप-व्रतग्रहणं कुर्यात् ।

सोमादिदेवताश्च कथिताः परिभाषायाम् । अनेकाहसाध्येऽद्य-स्थाने अद्यादीति प्रयोज्यम् ।

एतच्च

अभुक्त्वा प्रातराहारं स्नात्वा चैव समाहितः ।

सूर्याय देवताभ्यश्च निवेद्य व्रतमाचरेत् ॥

इति देवलवाक्यात् प्रधानान्वयाभ्यर्हिततया प्रातर्व्रतमाचरेदिति पर्यवसितादोद्भवम् । विप्रतिपत्तिश्च परिभाषायां निराकृता । आहारमभुक्त्वा इत्याहारस्यैकत्वविवचया पूर्वदिने एकभक्तलाभः । वङ्गेषु व्रतेष्वेकभक्ताभिधानात् सामान्यत एव तत्कल्पनालाघवादाचाराच्च ।

अन्ये तु

सायमाद्यन्तयोरहोः सायं प्रातश्च मध्यमे ।

धर्म्योपवासे कुर्वीत नैव भक्तचतुष्टयम् ॥

इति वचनादुपवासे एकभक्तमिच्छन्ति ॥

अथ व्रतचिन्ता ।

तत्र व्रतञ्चान्द्रायणादीति कल्पतरुकारः ।

अन्ये तु

आरभ्य कामचारादसमापितमात्मनः ।

अद्वा यद^१मुत्र भवति हेतुस्तद्व्रतमाचक्षते सन्तः ॥

समयप्रदीपकारैः—

स्वकर्त्तव्यविषयो नियतः संकल्पो व्रतमित्युक्तम् ।

देवेश्वरधर्माधिकारिणस्तु

व्रतकाण्डपरिपठितत्वमेव व्रतत्वमित्युचिरे ।

अन्ये तु—

जातिविशेषवान् संकल्पस्तविषयकतया वा व्रतमित्याहुः ।

ननु द्वितीयोक्तप्रवृत्तिनिमित्तं व्रतधर्म्मिणि कथं निश्चेयं,
इत्थं पदाव्युत्पत्तावपि व्रतपदार्थस्तत्रैव तद्वृत्त्ययोग इति ।

पूर्वं व्रतं गृहीत्वा यो नाचरेत् काममोहितः ।

जीवन् भवति चाण्डालो मृतः श्वा चैव जायते ॥

इत्यस्मादेव वाक्याद्विधोत्यन्तेरविरोधान्तथैवानुभवाच्च । यथा
गौस्तथा गवय इति वाक्याद्यो गोसदृशः स गवयपदवाच्य इतिवत् ।

सर्वभोगविवर्जितः शास्त्रनिषिद्धभोगशून्यः ।

शिष्टाः—

उपवासे तथा श्राद्धे न खादेदन्तधावनम् ।

दन्तानां काष्ठसंयोगो हन्ति सप्तकुलानि वै ॥

अनेन काष्ठकरणकधावनस्योपवासे निषेधादन्तधावनस्य प्रति-
प्रसवाद्युक्तमकाष्ठेन दन्तधावनम् ।

अथ व्रतादितिथिषु पूर्वोत्तरगामिनीषु उभयत्र विहित-
काललाभे दिनाध्यवसायचिन्ता ।

तत्र भविष्ये—

षष्ठीसमेता कर्त्तव्या सप्तमी नाष्टमीयुता ।

पतङ्गोपासनायेह षष्ठ्यामाहुर्पोषणम् ॥

एकादश्यां प्रकुर्वन्ति उपवासं मनीषिणः ।

आराधनाय द्वादश्यां विष्णोर्यद्वदित्यं तिथिः^१ ॥

पतङ्गोपासनाय भानोराराधनाय षष्ठीसमेता सप्तमी कर्त्तव्या
ग्राह्या सप्तम्युपवासं सप्तमीयुतषष्ठ्यां उपोषणमाहुर्द्यत आराधनाय
इत्यादिना दृष्टान्तकलेन अपराध्यवसायवर्णनं तेनैकादशी द्वादशी
मिश्रा कार्या षष्ठीमिश्रा तु सप्तमीत्यर्थः ।

सम्पूर्णेकादश्यामपरदिनवर्द्धमानायामपि वाक्यमिदं नियामक-
मित्येके ।

न च दार्ष्टान्तिके नाष्टमीयुतेति निषेधादुभयतिथेरेवा-
गमात् दृष्टान्तेऽपि तथैव विवचेति वाच्यम् ।

मानाभावात् वाक्यस्योभयव्यवस्थापकत्वेन दृष्टान्तदार्ष्टान्तिकस्य
विवक्षितत्वात् ॥ यदाहुः— सप्तम्येकादश्यावाचनिकी व्यवस्थेति ।

अन्ये तु

यत्र षष्ठीविद्धा सप्तमी पूर्वदिने उत्तरदिने च अष्टमीविद्धा
एवं दशमीविद्धैकादशी पूर्वदिने उत्तरदिने एकादशीमिश्रा
द्वादशी तत्र क्लृप्तो दृष्टान्तदार्ष्टान्तिकभावेन पूर्वपरतिथ्योरेतद्

ग्राह्यत्वं बोधयति । उभयत्र दिवावेधश्चात्र विवक्षितः । अन्यत्र तु नेदं वाक्यमुपतिष्ठते इत्याहुः ।

एतन्मूलक एव

दशम्येकादशी विद्धा गान्धारौ तामुपोषिता ।

तस्याः पुत्रशतं नष्टं तस्मात्तां परिवर्ज्येत् ॥

इत्यादिनिन्दानुवाद इत्यपि । तदेवं तिथिद्वयमात्रमभिधाय मूकायां मूलस्मृतौ संकल्परूपप्रधानव्रतपदार्थानुरोधादेश्च भृषालानुगतस्याप्यतिप्रसञ्जनसमाकुलत्वे महाजनपरिगृहीतवचनमेव व्यवस्थायां शरणम् ।

तच्च

युग्माग्निकृतभूतानि षण्मुन्योर्वसुरन्ध्रयोः ।

रुद्रेण द्वादशी मिश्रा चतुर्दश्या च पूर्णिमा ॥

प्रतिपदा त्वमावस्या तिथ्योर्युग्मं महाफलम् ।

एतद्भुक्तं महाघोरं हन्ति पुण्यं पुराकृतम् ॥

एतेन युग्माग्न्योर्द्वितीयातृतीययोः कृतभूतयोः चतुर्थीपञ्चम्योः षण्मुन्योः षष्ठौषप्तम्योः वसुरन्ध्रयोरष्टमौनवम्योः एकादशी द्वादश्योः चतुर्दशी-पौर्णमास्योरमावस्याप्रतिपदोश्च युग्मं महाफलमित्युक्तम् । तेन द्वितीया तृतीयामिश्रा कार्येषु ग्राह्या तृतीया द्वितीयामिश्रा एवं सर्वत्र ।

अत्र केचित्—

द्वितीया प्रतिपन्मिश्रा हेया तृतीया चतुर्थीमिश्रा हेया एवमन्यत्रापि युग्मान्तरं हेयं अथञ्च युग्मविधिराचारादहोरात्र-

साध्योपवासादिकर्मणि तिथिद्वेधे सति सर्वत्र बोद्धव्यः । देवपूजा-
दावपि विहितपूर्वाह्णादिगामितिथिलाभे यदा त्वेकस्मिन्नेव
विहितकाललाभस्तदा तत्रैव कर्म । ननु व्यस्तनिन्दाश्रवणात्तत्रापि
युग्मादरः ।

मेवं दिनद्वयगामिविहितकाले सप्तम्यादिनिमित्तं कर्म सकृत्
कर्तव्यं पूर्वस्मिन् दिने वा द्वयपेक्षायां तत्रैव युग्मविधिः ।
अपेक्षितविधिवलात् नियममात्रे लाघवाच्चेति ।

अत्र किञ्चिदुच्यते—

दिनद्वयगामिनि विहितकाले इति किं यथाश्रुतमेव विवक्षितं
दिनद्वये तिथिद्वयदिवाभिप्रायं वा प्रथमे पक्षे व्यापिकायामपि
षष्ठ्यामपरदिनसप्तमौयुतायां तथात्वमिति तत्रापि षष्ठी सप्तमौयुतै-
वादेया द्वितीयस्तु व्यापकषष्ठ्यामुभयदिनगामिन्यामुभयत्र विहित-
काललाभे कस्मिन् दिने सा समादत्तुमर्हतीत्याकाङ्क्षासाम्यान्
युक्तः ।

अतएव जीकनीयनिबन्धाचार्यादृद्धिहासादिना तद्दिनद्वय-
गामिनि विहितकाले कृत्यं कुत्रदिने क्रियतामित्यवतारयति स्म ।
तत्प्रकरणं आकाङ्क्षैवात्र न जायत इति तु माहसं तदस्तु तावदिदं ।
चतुर्दशी शुक्ला पूर्णिमायोगात् कृष्णचतुर्दशी तु त्रयोदशीमिश्रैव
याच्या “कामविद्धो हरः पूज्यः” इति वचनात् कामहरौ त्रयो-
दशीचतुर्दशौ । निषेधे तद्व्यापकौ मांसादौनां तद्वेलाव्यापकत्वेन
निषेधस्यैर्यान्निषिद्धे कालवर्जनमिति वाक्यान्नाकाङ्क्षा इति न
युग्मविधिः ।

तथा

षष्ठ्यष्टम्यमावस्था कृष्णपक्षे त्रयोदशी ।

एताः परचुताः कार्याः पराः पूर्व्वेण संयुताः ॥

इदञ्च वाक्यं षष्ठ्यादितिथीः परभूततिथियुक्ताः सप्तम्यादि-
तिथीः स्वपूर्व्वतिथियुक्ताः स्वकार्य्ये विदधदनुभूयते । तदेतच्चथा
+ श्रुतमेवाकाङ्क्षाया उभयपक्षेऽपि प्रयोजकस्यैवार्थात् + प्रथम एव
पक्ष इत्येके ।

तथा च द्वेधे व्यवस्थायां कृतायां यत्र नोभयवेधो दिनद्वय-
गामिनौ च विहितकालवतौ तिथिस्तत्र का गतिरित्याकाङ्क्षाया-
मिदं वाक्यम् ।

इति सम्यग्रदौषेऽपौदमुभयदिनतिथिद्वयवेधे एतद्वोद्व्यमिति
नावतारितम् । किन्तु सामान्यत एव ।

अन्ये तु

अत्रापि तिथिद्वयवेधविषयतामेव वदन्ति व्यापकभावेन
प्रथमोत्तरतिथौ व्यापकत्वं प्राचम्यञ्च विनिगमकमाहुः ।

यत्र तु सम्पूर्णेकादशी दिनान्तरे वर्द्धते तत्र किञ्चिदुत्तरादरे
उक्तमेव तिथेः प्रान्तमुपोष्यं स्यादिति नारदपुराणैयवाक्यञ्च
पूर्णाधिकेकादशी त्याज्या द्वितयं वर्द्धते यदि ।

इति वाक्यञ्च शिष्टपरिगृहीतम् । आचारवाक्यञ्चात्र ।

गौड़ान्तु—

सम्पूर्णेकादशी यत्र परतोऽपि विवर्द्धते ।

तत्रोत्तरां यतिः कुर्यात् पूर्व्वामुपवसेद्गृही ॥

तथा—

द्वादश्यां पारणाभावे^१ पूर्व्वामुपवसेद्गृही ॥ इति वाक्यद्वया-
द्वयस्थामाहुः ।

अन्ये तु व्यापकतया प्राथम्येन प्रथमानेकादशीं मन्यन्ते ।

आचारोऽपि चात्र द्विविध एव तस्मात्तस्यैव भूमानमादाय
व्यवहर्त्तव्यम् ॥

किं वस्तु दोषपरिहीनमिहास्ति लोके

किं वा न राजति गुणोज्ज्वलमर्थजातम् ।

स्वं मत्सरं रिपुमिव प्रतिहत्य सन्तो

गृह्णीत तद्गुणमपाकुरुताऽथ दोषम् ॥

वृन्दे मन्त्रीश्वराणां परिषदि विदुषां सामगानां समाजे

गोष्ठीषु स्तोमभाजां सदसि सुकृतिनां श्रीमतां मन्दिरेषु ।

आगङ्गाश्लःसभासु चितिवलयभुजाभालये नीतिभाजाम्

श्रीमच्चण्डेश्वरोऽयं निखिलगुणनिधिर्गीयतां गौरवेण ॥

महासान्धिविग्रहिक ठक्कुर-वीरेश्वरात्मजमहासान्धिविग्रहिक-

ठक्कुर-श्रीचण्डेश्वरविरचितः कृत्यरत्नाकरः ।

समाप्तः ॥

LIST OF WORKS ON SMṚTI

PUBLISHED IN

THE BIBLIOTHECA INDICA.

Work No. 162.

[Discontinued.]

1. BĀLAMBHAṬṬĪ, a Commentary on the Mitākṣarā, by Bālabhadda. Ed. Govinda Dāsa. 1904-1907. Vol. I, 2 fascicles; Vol. II, 1 fascicle; @ Re. 0-12-0 each. Rs. 2-4-0.
All fascicles available.

Work No. 72.

[Completed.]

2. CATURVARGA-CINTĀMAṆĪ, by Hemādri. Ed. Bharata-candra Śiromaṇi, Yogeśvara Bhaṭṭācārya Smṛti-ratna, Kāmākhyā-nātha Tarka-ratna and Pramatha-nātha Tarka-bhūṣaṇa. 1871-1911. 4 vols. Vol. I (Dāna-khaṇḍa), 11 fascicles; Vol. II (Vrata-khaṇḍa), Part I: 13 fascicles, and Part II: 12 fascicles; Vol. III (Pariśeṣa-khaṇḍa), Part I: 18 fascicles, and Part II: 10 fascicles; Vol. IV (Prāyaścitta-khaṇḍa), 10 fascicles. Vol. I: fasc. 10 sold out, fascs. 1-9 @ Re. 0-12-0 each, fasc. 11 @ Rs. 1-8-0; Vol. II: fascs. 13 + 12 @ Re. 0-12-0 each; Vol. III: Part I, fascs. 1-18 @ Re. 0-12-0 each, and Part II, fascs. 1-6 and 8-10 @ Re. 0-12-0 each, and fasc. 7 @ Rs. 1-8-0; Vol. IV: fascs. 1-6, 8 and 9 @ Re. 0-12-0 each, and fascs. 7 and 10 @ Rs. 1-8-0 each. Rs. 57-12-0.

Complete sets of Vol. I and Vol. II, Part I, cannot be supplied. A very few copies of loose fascicles available.

Fascicles not all available.

Work No. 155.

[Completed.]

3. DĀNA-KRIYĀ-KAUMUDĪ, by Govindānanda Kavi-Kaṅkaṇ-ācārya. Ed. Kamala-kṛṣṇa Smṛti-bhūṣaṇa. 1902-1903. 2 fascicles. Fasc. 1 @ Re. 0-12-0 and fasc. 2 @ Rs. 1-8-0. Rs. 2-4-0.
All fascicles available.

Work No. 177.

[Completed.]

4. HĀRA-LATĀ, by Aniruddha-bhaṭṭa. Ed. Kamala-kṛṣṇa Smṛti-tīrtha. 1909. 1 fascicle. Rs. 2-4-0.
Available.

Work No. 147.

[Completed.]

5. KĀLA-SĀRA, by Gadādhara Rāja-guru [being a portion of Gadādhara-paddhati]. Ed. M.M. Sadāśiva Miśra. 1900-1904. Vol. I, 7 fascicles, @ Re. 0-12-0 each. Rs. 5-4-0.

All fascicles available.

Work No. 136.

[Completed.]

6. KĀLA-VIVEKA, by Jimūta-vāhana. Ed. Madhu-sūdana Smṛti-ratna and Pramatha-nātha Tarka-bhūṣaṇa. 1897-1905. 7 fascicles, @ Re. 0-12-0 each. Rs. 5-4-0.

All fascicles available.

Work No. 237.

[Text completed.]

7. KR̥TYA-RATNĀKARA, by Caṇḍeśvara Thakkura. Ed. Kamala-Kṛṣṇa Smṛti-tirtha. 1921-1924. 5 fascicles. Fascs. 1-3 @ Re. 0-12-0 each, and fascs. 4 and 5 @ Rs. 1-8-0. Rs. 5-4-0.

All fascicles available.

N.B.—Index and Preface, completing the work, in the press.

Work No. 114.

[Completed.]

8. MADANA-PĀRIJĀTA, by Madana-pāla. Ed. Madhu-sūdana Smṛti-ratna. 1887-1893. 11 fascicles, @ Re. 0-12-0 each. Rs. 8-4-0.

All fascicles available.

Work No. 104.

[Completed.]

9. MANU-TIKĀ-SAMGRAHA, being extracts from the Commentaries of Medhātithi, Govindarāja, Nārāyaṇa, Rāghavānanda, Nandana, and a Kashmirian author. Ed. Julius Jolly. 1885-1889. 3 fascicles. Fascs. 1 and 2 @ Re. 0-12-0 each, and fasc. 3 @ Rs. 1-8-0. Rs. 3-0-0.

All fascicles available.

Work No. 102.

[Completed.]

10. NĀRADA-SMṚTI, with extracts from the Commentaries of Asahāya and others. Ed. Julius Jolly. 1885-1886. 3 fascicles. All sold out except fasc. 3, of which there is a limited number of copies for sale @ Re. 0-12-0 each.

Fascicles not all available.

Work No. 4.

[Completed.]

11. NITI-SĀRA, by Kāmandaka, with a Commentary. Ed. Rāma-nārāyaṇa Vidyā-ratna. 1849-1884. 5 fascicles. All sold out.

No fascicles available.

Work No. 152.

[Vol. I completed.]

12. NITYĀCĀRA-PADDHATI, by Vidyākara Vājapeyin. Ed. Vinoda-vihārī Bhaṭṭācārya. 1901-1903. 1 vol. 7 fascicles, @ Re. 0-12-0 each. Rs. 5-4-0

All fascicles available.

Work No. 160.

[In Progress.]

13. NITYĀCĀRA-PRADĪPA, by Narasimha Vājapeyin. Ed. Vinoda-vihārī Bhaṭṭācārya. 1903-1907. Vol. I, 8 fascicles; Vol. II, 4 fascicles. Vol. I: fascs. 1-7 @ Re. 0-12-0 each, and fasc. 8 @ Rs. 1-8-0; Vol. II: fascs. 1-4 @ Re. 0-12-0 each. Rs. 9-12-0.

All fascicles available.

Work No. 94.

[Completed.]

14. PARĀŚARA-SMṚTI, with Mādhavācārya's Commentary. Ed. M.M. Candrakānta Tarkālaṅkāra. 3 vols. 1883-1899. Vol. I, 8 fascicles; Vol. II, 6 fascicles; Vol. III, 6 fascicles. Vol. I: fascs. 1-7 @ Re. 0-12-0 each, and fasc. 8 @ Rs. 1-8-0; Vol. II: fascs. 1-6 @ Re. 0-12-0 each; Vol. III: fascs. 1-6 @ Re. 0-12-0 each. Rs. 15-12-0.

N.B.—Vols. I and III have no title-page. Complete sets of Vol. I not available; a few loose copies of fascs. 2-8 available. *Fascicles not all available.*

Work No. 111.

[Completed.]

15. PARĀŚARA-SMṚTI. Eng. trans. Kṛṣṇa-kamala Bhaṭṭācārya. 1887. 1 fascicle. Re. 1-0-0.

Available.

Work No. 216.

[In Progress.]

16. SMṚTI-PRAKĀŚA, by Vāsudeva Ratha. Ed. M.M. Sadāśiva Miśra. 1912. Fasc. 1. Re. 0-12-0.

Available.

Work No. 157.

[Completed.]

17. ŚRĀDDHA-KRIYĀ-KAUMUDĪ, by Govindānanda Kavi-kaṅkaṇ-ācārya. Ed. Kamala-kṛṣṇa Smṛti-bhūṣaṇa. 1903-1904. 6 fascicles. Fascs. 1-5 @ Re. 0-12-0 each, and fasc. 6 @ Rs. 1-8-0. Rs. 5-4-0.

All fascicles available.

Work No. 165.

[Completed.]

18. SUDDHI-KAUMUDĪ, by Govindānanda Kavi-kaṅkaṇ-ācārya. Ed. Kamala-kṛṣṇa Smṛti-bhūṣaṇa. 1904-1905

4 fascicles. Fascs. 1-3 @ Re. 0-12-0 each, and fasc. 4 @ Rs. 1-8-0. *All fascicles available.* Rs. 3-12-0.

Work No. 218.

[In Progress.]

19. SŪRI-SARVASVA, by Govinda Kavi-bhūṣaṇa. Ed. Jagannātha Miśra. 1912-1914. 3 fascicles. @ Re. 0-12-0 each. *All fascicles available.* Rs. 2-4-0.

Work No. 195.

[Completed.]

20. TIRTHA-CINTĀMAṆI, by Vācaspati Miśra. Ed. Kamala-kṛṣṇa Smṛti-tirtha. 1910-1912. 4 fascicles. Fascs. 1-3 @ Re. 0-12-0 each, and fasc. 4 @ Rs. 1-8-0. Rs. 3-12-0. *All fascicles available.*

Work No. 149.

[Completed.]

21. VARṢA-KRIYĀ KAUMUDĪ, by Govindānanda Kavi-kaṅkaṇ-ācārya. 1901-1902. Ed. Kamala-kṛṣṇa Smṛti-bhūṣaṇa. 6 fascicles. Fascs. 1-5 @ Re. 0-12-0 each, and fasc. 6 @ Rs. 1-8-0. Rs. 5-4-0. *All fascicles available.*

Work No. 156.

[In Progress.]

22. VIDHĀNA-PĀRIJĀTA, by Ananta-bhaṭṭa. Ed. Tārā-prasanna Vidyā-ratna. 1903-1912. Vol. I, 8 fascicles; Vol. II, 5 fascicles; Vol. III, 1 fascicle. Vol. I: fascs. 1-7 @ Re. 0-12-0 each, and fasc. 8 @ Rs. 1-8-0; Vol. II: fasc. 1 @ Re. 0-12-0, fascs. 2-4 @ Rs. 1-8-0 each, and fasc. 5 @ Rs. 2-4-0; Vol. III: fasc. 1 @ Re. 0-12-0. Rs. 15-0-0. *All fascicles available.*

Work No. 91.

[Completed.]

23. VIṢṆU-SMṚTI. Ed. Julius Jolly. 1881. 2 fascicles. Fasc. 1 sold out; a few copies of fasc. 2 available @ Rs. 1-8-0 each. *Fascicles not all available.*

Work No. 103.

[Completed.]

24. VIVĀDA-RATNĀKARA, by Caṇḍeśvara Thakkura. Ed. Dīna-nātha Vidyālaṅkāra. 1885-1887. 7 fascicles. Fascs. 1-6 @ Re. 0-12-0 each, and fasc. 7 @ Rs. 1-8-0. Rs. 6-0-0. *All fascicles available.*

Size.	Contents.	Per unit of 96 or 100 pages.
Demy octavo ..	Oriental text only	Rs. 0-12-0
	Text and translation, English notes, etc., mixed; or translation only	1-0-0
Royal octavo ..	Oriental text only	1-0-0
	Text and translation, English notes, etc., mixed; or transla- tion only	1-4-0
Quarto ..	Oriental text only	2-0-0
	Text and translation, English notes, etc., mixed; or transla- tion only	2-8-0

There are some exceptions to this scale, which in each case will be indicated in the price lists. For the calculation of prices each part of a unit in excess of the 96 or 100 pages counts again as a full unit.

Single issues may be bought separately, but three years after the completion of a work no complete sets are broken for the sale of loose component parts.

Each issue bears, besides its issue number, a fascicle number indicating its place in the work and volume to which it belongs.

With the issue of this Notice all previous prices and price lists are cancelled.

CALCUTTA,
November, 1924.

The publications or information about them are obtainable from the Asiatic Society of Bengal, No. 1, Park Street, Calcutta, or from the Society's Agents:—

MESSRS. LUZAC & Co., 46, Great Russell Street, London, W.C.

M. PAUL GEUTHNER, 13, Rue Jacob, Paris, VI^e.

BUCHHANDLUNG OTTO HARRASSOWITZ, 14, Querstrasse, Leipzig.

MESSRS. THACKER, SPINK & Co., 3, Esplanade East, Calcutta.

Residents of Europe should order from the local Agents.

When ordering direct from the Society the following rules should be observed:—

Orders should be addressed to the Asiatic Society of Bengal and not to any Official by name or title.

All Cheques, Money Orders, etc., should be made payable to the "Treasurer, Asiatic Society of Bengal."

Orders for books should be accompanied by a full name and address, legibly written, and should be sent on a separate sheet of paper containing no other communication.

In India books are supplied by V.-P.P.

